

वीर सेवा मन्दिर
दिल्ली



क्रम संख्या

४२२२

काल न०

२५०४५०३

खण्ड

मे गारे

यू० पी० सरकार द्वारा पुरस्कृत

राजस्थान का पिंगल साहित्य

[राजस्थान के कवियों द्वारा रचित ब्रजभाषा साहित्य का इतिहास]

लेखक

डा० मोतीलाल मेनारिया, एम. ए., पी-एच. डी.

हिन्दी-ग्रन्थ-रत्नाकर प्राइवेट लिमिटेड, बम्बई-४.

द्वितीय संशोधित संस्करण
दिसम्बर, १९५८

मूल्य आठ रुपया

प्रकाशक : नाथूराम प्रेमी, मैनेजिंग डाइरेक्टर,

हिन्दी-ग्रन्थ-रत्नाकर (प्राइवेट) लिमिटेड, हीराबाग, गिरगाँव, बम्बई-४.

मुद्रक : ओम्प्रकाश कपूर, ज्ञानमण्डल लिमिटेड, वाराणसी (बनारस) ५३७०-१५

निवेदन

राजस्थान के कवियों ने अपनी काव्य-रचनाओं का निर्माण मुख्यतः दो भाषाओं में किया है, डिंगल और पिंगल। डिंगल मारवाड़ी का पर्यायवाची शब्द है और पिंगल ब्रजभाषा का। अपने इस ग्रंथ में मैंने राजस्थान के पिंगल साहित्य का क्रमबद्ध इतिहास प्रस्तुत किया है।

इसमें पिंगल भाषा के ४६४ कवियों का विवरण दिया गया है, जिनमें ६२ कवि ऐसे हैं जो अभी तक अज्ञात थे और जिनका पता सर्वप्रथम मैंने अपनी खोज से लगाया है। शेष कवियों में से लगभग आधे कवियों का वर्णन शिव-सिंह-सरोज, दि मॉर्टन वर्नक्युलर लिटरेचर ऑव हिंदुस्तान, मिश्रबंधु-विनोद इत्यादि ग्रंथों में मिलता है और बाकी के नाम राजस्थान के इतिहासकारों, साहित्यान्वेषकों, संग्राहकों आदि की पुस्तकों में इधर-उधर बिखरे पाये जाते हैं। परन्तु इन कवियों के परिचय आदि जो इन ग्रंथों में मिलते हैं वे प्रायः अपूर्ण अथवा इतिहास की दृष्टि से भ्रान्तिदायक हैं। विशेषकर मिश्रबंधु-विनोद तो भूलों से भरा हुआ है। उसमें शायद ही कोई ऐसा पृष्ठ मिले जिस में कोई-न-कोई अशुद्धि न हो। वही कवि का निर्माण-काल ठीक नहीं है, कहीं उसके पिता अथवा आश्रयदाता का नाम अशुद्ध दिया हुआ है, कहीं एक ही ग्रंथ को तीन-चार कवियों के नाम पर लिख दिया गया है, तथा इसी प्रकार की और भी कई भूलें उसमें दृष्टिगोचर होती हैं। इस ग्रंथ में मैंने इन भूलों को ठीक किया है और साथ ही इन ग्रंथों में जिन कवियों के विवरण अधूरे रह गये हैं उनको पूरा भी किया है। इसके लिए मैंने राजस्थान के प्रायः सभी हस्तलिखित पुस्तकों के भांडारों को टटोला है और अपनी एकत्र की हुई इतिहास-सामग्री का उपयोग किया है, जिसका निर्देश स्थान-स्थान पर इस पुस्तक की पाद-टिप्पणियों में किया गया है।

यह एक साहित्यिक शोध का ग्रंथ है, अतएव इसके लिखने में मैंने किसी कवि अथवा ग्रंथ की आलोचना करने की अपेक्षा उसके ऐतिहासिक पहलू पर

विशेष जोर दिया है। कविताओं के नमूने भी केवल उन्हीं कवियों के दिये हैं जो बिल्कुल नये हैं अथवा हिंदी-साहित्य के इतिहास संबंधी प्रकाशित ग्रंथों में नहीं मिलते हैं।

राजस्थान के पिंगल साहित्य के निर्माण में जैन कवियों का भी पूरा सहयोग रहा है। परंतु इनके ग्रंथ धार्मिक विषयों पर अधिक हैं और 'साहित्य' शब्द का जो अर्थ आजकल लिया जाता है उसके अंतर्गत उनकी समाई नहीं होती। अतएव मैंने अधिकांश जैन कवियों को छोड़ दिया है और केवल उन्हीं को लिया है, जिनकी रचनाओं में साहित्यिक गुण पाये जाते हैं।

जिन कवियों की रचनाओं को मैंने साहित्य, इतिहास, भाषा-शास्त्र इत्यादि की दृष्टि से महत्वपूर्ण समझा उन कवियों का वर्णन मैंने विस्तार-पूर्वक इस पुस्तक के मूल भाग में किया है और शेष का परिशिष्टों में। परिशिष्टों में आये हुए कुछ कवियों के काल आदि का ब्योरा उन्हीं के ग्रंथों के आधार पर दिया गया है, और वह ठीक है। परन्तु कुछ के काल आदि का निर्णय उनके आश्रयदाता राजा-महाराजाओं के शासन-समय, उनके समकालीन कवियों की रचनाओं, उनके ग्रंथों की कुछ पीछे की लिखी हुई हस्तलिखित प्रतियों आदि के आधार पर किया गया है और इसलिए उनके जो सवत् दिये गये हैं वे लगभग ठीक हैं, निश्चयात्मक नहीं हैं। यह एक प्रकार की कच्ची सामग्री (Raw Material) है जिसको यह सोचकर इस पुस्तक में सम्मिलित किया गया है कि भविष्य में यदि कोई विद्वान् पिंगल साहित्य संबंधी इस शोध-कार्य को आगे बढ़ाने के लिए हाथ में लेंगे तो उनको कुछ सहारा मिलेगा।

हिंदी भाषा में कुछ शब्द ऐसे हैं जिनके दो रूप प्रचलित हैं; जैसे, मीरों-मीरा, राठौड़-राठौर, वाणी-बानी, चौहाण-चौहान, महाराणा-महाराना, चित्तौड़-चित्तौर आदि। राजस्थान में इनका पहला रूप प्रचलित है। परन्तु हिंदी के विद्वानों में दूसरे रूप का चलन अधिक देखने में आता है। मैंने प्रथम रूप को अपनाया है और मीरों, राठौड़ आदि लिखा है। यह ठीक भी है। क्योंकि ये शब्द राजस्थान में इसी तरह लिखे और बोले जाते हैं। डा० ओझा आदि विद्वानों ने भी इनको इसी तरह लिखा है।

मैं भी हिंदी का एक तुच्छ सेवक हूँ और मुख्यतः हिंदी-सेवा के उद्देश्य से ही मैंने यह ग्रन्थ तैयार किया है। यदि इससे हिंदी की कुछ गौरव-वृद्धि हुई तो मैं अपने परिश्रम को सार्थक समझूँगा।

अंत में यहाँ मैं श्रीमान् मोहनवल्लभजी पंत एम० ए०, प्रोफेसर, महाराणा भूपाल कॉलेज, उदयपुर, को धन्यवाद देना भी अपना परम कर्त्तव्य समझता हूँ, जिन्होंने इस पुस्तक की पाठ्यलिपि को आद्योपान्त पढ़ने का कष्ट उठाया और उसमें अनेक सुधार-संशोधन किये। भद्रेय पंतजी हिंदी के एक अधिकारी विद्वान एवं मर्मज्ञ समालोचक हैं और उनके पथ-प्रदर्शन से मुझे बहुत लाभ हुआ है। वस्तुतः यदि इस पुस्तक में कोई अच्छाई है तो उसका श्रेय श्री पंतजी ही को है।

उदयपुर (मेवाड़) }
ता० २०-७-१९५२

मोतीलाल मेनारिया

द्वितीय संस्करण की भूमिका

‘राजस्थान का पिंगल साहित्य’ का यह द्वितीय संस्करण हिन्दी-पाठकों की सेवा में उपस्थित किया जा रहा है। इसकी विषय-सामग्री में कोई परिवर्तन नहीं किया गया है; प्रथम संस्करण के अनुसार ही है। प्रूफ संशोधन की जो त्रुटियाँ उसमें रह गई थीं केवल उनको ठीक किया गया है। यू० पी० सरकार ने इस पुस्तक पर मुझे प्रथम पुरस्कार प्रदान किया है और राजस्थान आदि राज्यों के शिक्षा-विभागों ने इसे अपने यहाँ के पुस्तकालयों के लिए स्वीकृत किया है। उनकी इस कृपा से मुझे बहुत प्रोत्साहन मिला है और उसी बल पर यह द्वितीय संस्करण प्रकाशित किया जा रहा है। इस बार इसके प्रकाशन का भार भद्रेय नाथूराम जी प्रेमी, मैनेजिंग डाइरेक्टर, हिन्दी ग्रन्थ रत्नाकर (प्राइवेट) लि०, बम्बई ने अपने कंधों पर लिया है। प्रेमीजी हिन्दी के परम हितैषी एवं प्रतिष्ठित प्रकाशक ही नहीं, बल्कि उच्च कोटि के विद्वान् तथा साहित्यान्वेषी भी हैं। मैं उनके प्रति अपनी हार्दिक कृतज्ञता प्रकट करता हूँ।

संकेत-चिह्न

अ० सं० पु० = अनूप संस्कृत पुस्तकालय, बीकानेर

ग्रं० = ग्रंथ

ज० = जन्म-काल

ना० प्र० स० = नागरीप्रचारिणी सभा, काशी

नि० का० = निर्माण-काल

पु० = पुल्लिंग

बे० प्रे० = बेलबेडियर प्रेस, इलाहाबाद

म० = महाराजा

मृ० = मृत्यु-काल

र० = रचना

वि० = विवरण

वें० प्रे० = श्री वेंकटेश्वर प्रेस, बंबई

स० भं० उ० = सरस्वती भंडार, उदयपुर

स्त्री० = स्त्रीलिंग

हिं० सा० स० = हिंदी-साहित्य-सम्मेलन, प्रयाग

विषय-सूची

	पृष्ठ
पहला अध्याय	१
पृष्ठ-भूमि	
दूसरा अध्याय	३१
प्रारंभ काल	
तीसरा अध्याय	७७
मध्य काल	
चौथा अध्याय	१७८
संत-साहित्य	
पाँचवाँ अध्याय	२१८
आधुनिक काल	
छठा अध्याय	२५०
उपसंहार	

पहला अध्याय

पृष्ठभूमि

राजस्थान भारत का एक सुप्रसिद्ध ऐतिहासिक प्रदेश है। इसे भारत की वीरभूमि कहा गया है। यहाँ का इतिहास भारत की वीरता का इतिहास है। इसके सिवा यह साहित्य और कला का भी केन्द्र रहा है। महाकवि माघ और प्रसिद्ध ज्योतिषी ब्रह्मगुप्त यहीं के निवासी थे।^१ भक्त मीराबाई और नागरीदास ने यहीं जन्म लिया था। कविकुल-चूड़ामणि बिहारी और पद्माकर यहीं के आश्रित थे।

प्राचीन नाम—प्राचीन समय में इस प्रान्त के लिए किसी एक नाम का प्रयोग नहीं होता था। इसके भिन्न-भिन्न भाग भिन्न-भिन्न नामों से प्रसिद्ध थे। पुराणों के अनुसार वर्तमान अलवर-जयपुर राज्य के कुछ अंशों को मत्स्य देश कहते थे।^२ मत्स्य के दक्षिण में धुँधुमार (डूँडाड़) देश का उल्लेख आता है। अजमेर के निकट का प्रदेश पुष्करारण्य और आबू के आसपास का शाश्वदेश कहलाता था। बीकानेर के प्रदेश का नाम जांगल प्रसिद्ध था।^३ पश्चिमी राजस्थान प्रायः समूचा भूतत्त्व की दृष्टि से मरुकान्तार कहलाता था। मेवाड़ का नाम शिविदेश था जिसकी राजधानी मध्यमिका थी।^४ डूँगरपुर-बाँसवाड़ा के सम्मिलित राज्यों के लिये (वागट) वागड़ नाम प्रयुक्त होता था और अब भी वह भाग उसी नाम से प्रसिद्ध है।^५

राजस्थान—इस समय यह प्रान्त राजपूताना और राजस्थान दोनों नामों से प्रसिद्ध है। जिस समय अंग्रेजों का सम्बन्ध इस प्रान्त के साथ हुआ उस समय इसके अधिक भाग पर राजपूत राजाओं का अधिकार था। इसलिए उदियाना, तिलंगाना आदि के अनुकरण पर उन्होंने इसका नाम भी राजपूताना, अर्थात्

१. ओझा; राजपूताने का इतिहास, पहली जिल्द, पृ० १३२ और १४६।
एम० कृष्णमाचार्य; हिस्ट्री ऑफ़ क्लासिकल संस्कृत लिटरेचर, पृ० १५४।
२. नागरी-प्रचारिणी पत्रिका, भाग २, पृ० ३३३।
३. ओझा; बीकानेर राज्य का इतिहास, पृ० १०२।
४. नागरी-प्रचारिणी पत्रिका, भाग २, पृ० ३३५।
५. ओझा; डूँगरपुर राज्य का इतिहास, पृ० १।

राजपूतों का देश रख दिया। इसका राजस्थान नाम भी बहुत प्राचीन नहीं है। सर्वप्रथम जार्ज टॉमस ने अपने 'मिलिटैरी मैमोयर्स' (सं० १८५७) में और उनके पश्चात् कर्नल टॉड ने अपने 'एनक्स ऐंड एंटीक्विटीज़ आव राजस्थान' (सं० १८८६) में इसके लिपु ह्म शब्द का प्रयोग किया था जो राजाओं तथा उनके स्थान का सूचक है और लोक-प्रचलित 'रायधान' शब्द का रूपान्तर है। वैसे 'राजस्थान' शब्द का प्रयोग उल्लिखित 'मैमोयर्स' से पूर्व के लिखे राजस्थानी भाषा के 'नैणसी की ग्यात' (सं० १६८७-१७२७) और 'राजरूपक' (सं० १७८८) ग्रंथों में भी देखने में आता है। परन्तु वहाँ यह शब्द राजस्थान प्रान्त के अर्थ में नहीं, प्रत्युत 'राजधानी' के अर्थ में प्रयुक्त हुआ है:—

“संमत १६७२॥ राणो अमरसिध साहजादै खुरम सू मिलियो ॥
तठा पठै राणो अमरसिध उदैपुर आयो ॥ तठा पठै राजस्थान
उदैपुर हुवो” ॥

—नैणसी की ग्यात^१

“सप्तपुरी सिरताजं, क्रत अपवर्ग हूत समकारण ।
उत्तम धाम अजोध्या, आपै नाम ग्राम पुर ऊपर ॥ २५ ॥
थिर ते राजस्थानं, महि डक छत्र भाम सामर्थ ।
एके आण अखंडं, खंडण माण प्राण नखंड” ॥ २६ ॥

—राजरूपक^२

राजनीतिक विभाग—भारत की स्वतंत्रता के पूर्व राजस्थान छोटे-बड़े २१ राज्यों में बँटा हुआ था और अजमेर-मेरवाड़े का प्रदेश और अलग था। इन सब राज्यों को मिलाकर अब राजस्थान को भी एक प्रशासनीय इकाई अथवा संघ का रूप दे दिया गया है। कुछ राजनीतिक कठिनाइयों के कारण अजमेर-मेरवाड़ा अभी इसमें नहीं मिल पाया है। परन्तु भाषा, संस्कृति, रहन-सहन, जनतत्व इत्यादि की दृष्टि से वह राजस्थान का एक अविभाज्य अंग है और उसकी आर्थिक तथा भौगोलिक स्थिति कुछ ऐसी है

६. सरस्वती-भटार, उदयपुर, की हस्तलिखित प्रति, पृ० २७ ।

७. राजरूपक (ना० प्र० सभा द्वारा प्रकाशित); पृ० १०-११ ।

८. उदयपुर, हूँगरपुर, बोंसवाड़ा, प्रतापगढ़, जोधपुर, बीकानेर, किशनगढ़, जयपुर, अलवर, बूंदी, कोटा, सिरोही, जैसलमेर, करौली, झालावाड़, भरतपुर, धौलपुर, टोंक, शाहपुर, लावा और कुशलगढ़ ।

कि वह पृथक् नहीं रह सकता। अतः कभी न कभी उसका भी इसमें सम्मिलित हो जाना निश्चित है।

प्राकृतिक विभाग—अर्बली पर्वत श्रेणी ने इस प्रान्त को दो भागों में विभक्त कर दिया है, उत्तर-पश्चिमी और दक्षिण-पूर्वी। उत्तर-पश्चिमी भाग में बीकानेर, जैसलमेर, जोधपुर, और जयपुर राज्य के शेखावाटी प्रदेश का अंश है। यह भाग मारवाड़ या मरुदेश कहलाता है। इसमें समस्त प्रान्त का दू भाग आ गया है। यह भाग रेतीला एवं अनउपजाऊ है और यहाँ वर्षा बहुत कम होती है। जोधपुर में वर्षा का औसत १३ इंच, बीकानेर में १२ इंच तथा जैसलमेर में ७ इंच के लगभग है। इस तरफ थार का एक बहुत बड़ा रेगिस्तान है और भारत के अन्य प्रान्तों की अपेक्षा इधर अकाल भी अधिक पड़ते हैं। शीतकाल में इधर बहुत अधिक सर्दी तथा उष्णकाल में बहुत अधिक गर्मी पड़ती है और लू-आँधियाँ बहुत चलती हैं। यहाँ विशेषकर एक ही फसल सियालू की होती है, उनालू की बहुत कम। जलवायु शुष्क किन्तु स्वास्थ्यप्रद है। यहाँ घोड़े, ऊँट, बैल आदि जानवर बहुत अच्छे होते हैं।

दक्षिण-पूर्वी भाग में जयपुर, अलवर, भरतपुर, धौलपुर, करौली, किशनगढ़, टोंक, फोटा, बूँदी, झालावाड़, मेवाड़, डूंगरपुर, प्रतापगढ़, बाँसवाड़ा, सिरोही, शाहपुरा, कुशलगढ़, लावा और अजमेर-मेरवाड़े का इलाका है। इस विभाग में वर्षा अपेक्षाकृत कुछ अच्छी होती है और भूमि भी अधिक उपजाऊ है।

९. 'अर्बली' शब्द डिगल भाषा के 'आड़ावळा' शब्द का विकृत रूप है। अंग्रेजी भाषा के उच्चारण की अपूर्णता के कारण 'आड़ावळा' का 'अर्बली' हो गया है। डिगल भाषा के प्राचीन ग्रंथों में 'आड़ावळा' ही लिखा मिलता है:—

अति आणद उमाहियौ, वहइ ज पूगळ वट्ट।

त्रीजइ पुहरि उल्लोधिनी, आडवळा रौ घट्ट ॥

आडवळे आपौ फरइ, एवड मौंहि असन्न।

तिण अजाँण ढोलइ तणै, मूरख भागइ मन्न ॥

—ढोला मारू रा दूहा (सं० १५३०)

दुवै फौज फन्वै गिरगज ठाणे

उमै जाणि आड़ावळा खेत आणे

—रतन रासी (सं० १७७२)

मेवाड़ में वर्षा का औसत २४ इंच, झुंझार में ३७ इंच और बाँसवाड़े में ३८ इंच के लगभग है। अधिक ऊँचाई के कारण आबू पर वर्ष में ५७-५८ इंच के लगभग वर्षा होती है। जल की अधिकता से इस तरफ कई घने जंगल हैं जिनमें हमारती काम के लिये उपयोगी लकड़ी के अतिरिक्त तरह-तरह के फल-फूल भी होते हैं। इस भाग में फसलें साधारणतया दो होती हैं—उनालू और सियालू। परन्तु जलवायु की भारता के कारण लोगों को प्रायः मलेरिया और मंदाग्नि की शिकायत रहती है।

भौगोलिक स्थिति का प्रभाव—राजस्थान की प्राकृतिक स्थिति और जलवायु का प्रभाव इसके इतिहास, इसकी संस्कृति और इसके निवासियों की रहन-सहन एवं आचार-विचार पर बहुत पड़ा है। यहाँ के लोग बड़े परिश्रमी, बड़े साहसी एवं बड़े कष्ट-सहिष्णु होते हैं। चित्रकला, संगीत और कविता के ये बड़े प्रेमी होते हैं और अपने पूर्वजों की गौरव-गाथाओं के सुनने-सुनाने में बड़ा रस लेते हैं। इनमें धर्म-भीरुता, रुढ़िवादता और यशःप्रियता कुछ विशेष देखने में आती है। यहाँ की राजपूत जाति की वीरता और वैश्य जाति की व्यापारिक बुद्धि एवं दानशीलता विश्व-विख्यात हैं। इसके सिवा यहाँ की भील जाति भी अपने पुरुषार्थ, अपनी स्वामिभक्ति और अपने अतिविस्कार के लिए बहुत प्रसिद्ध है। बहुत दीर्घ काल तक इस जाति ने राजपूतों को उनके स्वाधीनता-संग्राम में सहायता दी है। महाराणा प्रताप के मुख्य साथी भील ही थे। जिस समय औरंगजेब ने उदयपुर पर आक्रमण किया उस समय महाराणा राजसिंह की सेना में ५०००० भील थे।^{१०} आजकल भील एक जंगली जाति मानी जाती है। परन्तु एकता और स्वावलंबन ये इस जाति के दो ऐसे गुण हैं जो भारत की अन्य किसी जाति में इतनी अधिक मात्रा में नहीं पाये जाते।

संगीत—केवल वीरता के क्षेत्र में ही नहीं, संगीतकला, चित्रकला, शिल्पकला और साहित्य के क्षेत्र में भी राजस्थान ने बहुत प्रसिद्धि प्राप्त की है। संगीत का आदर यहाँ के राजदरबारों एवं देव-मंदिरों में निरंतर रहा। यहाँ के रागों में 'मीराँबाई का मलार' बहुत प्रसिद्ध है। इसके अतिरिक्त राग भोंई और राग सिंधू ये दो राग राजस्थान के खास अपने हैं। राग भोंई मंगार रस के लिये बहुत उपयुक्त है। इसका उत्पत्ति-स्थान जैसलमेर माना गया है।^{११} राग सिंधू वीर रस का राग है। प्राचीन काल में रण-

१०. ओझा; उदयपुर राज्य का इतिहास, पृ० ५५८।

११. ओझा; राजपूताने का इतिहास, पहली जिल्द, पृ० ३१।

प्रयाण के समय ढोली और ढाढ़ी लोग इसे सेना के आगे गाते हुए चलते थे। दिगल भाषा के कवियों ने इसका वर्णन किया है।^{१३} युद्ध का अवसर न होने से यह राग अब शनैः-शनैः विस्मृत होता चला जा रहा है। संगीत-शास्त्र संबंधी प्राचीन संस्कृत ग्रंथों में इस राग का नामोल्लेख नहीं मिलता। परन्तु अठारवीं शताब्दी और उसके बाद के कुछ ग्रंथों में इसका नाम देखने में आता है। उदयपुर के सरस्वती-भंडार में 'रागमाला' की एक चित्रित प्रति सुरक्षित है। यह कदाचित् महाराणा जयसिंह के राजत्व-काल (सं० १७३७-५५) में तैयार की गई थी। इसमें राग सिंधू को राग दीपक का पुत्र बतलाया गया है। इसमें राग सिंधू का एक भव्य चित्र भी है।

संगीतकला के साथ-साथ संगीत-साहित्य को भी राजस्थान से बहुत प्रोत्साहन मिला है। संगीत-शास्त्र संबंधी कई उत्कृष्ट ग्रंथ यहाँ लिखे गये हैं जिनमें संगीत-कला के विविध अंगों का बड़ा सूक्ष्म और वैज्ञानिक विवेचन मिलता है। इनमें मेवाड़ के महाराणा कुंभाजी (सं० १४९०-१५२५) के रचे तीन ग्रंथ बहुत प्रसिद्ध हैं—संगीत-मीमांसा, संगीतराज और सूक्तग्रंथ।^{१४} इनमें संगीतराज सब से बड़ा है। कहा जाता है कि इसमें १६००० श्लोक थे।^{१५} परन्तु आजकल यह ग्रंथ पूरा नहीं मिलता। जयपुर के कछवाहा राजा भगवंतदास (सं० १६३०-४६) के पुत्र माधवसिंह बड़े संगीत-प्रेमी थे। उन्होंने खानदेश के पुंडरीक विहल से 'राग-मंजरी' नाम का एक ग्रंथ लिखवाया था^{१६} जो प्रकाशित भी हो चुका है। भगवंतदास से कोई दो सौ वर्ष

१२. (क) हुबो अति सौधवौ राग, वागी हकों।

थाट आया पिसण, घाट लागै थकों॥

—ईसरदास (सं० १५९५-१६७५)

(ख) सखी अमोणौ साहिबो, निरभै काळौ नाग।

सिर राखै निण सामग्रम, रीसै सिंधू राग॥

—बाँकीदास (सं० १८२८-९०)

(ग) आळस जाणे ऐस मे, बपु दीलै विकसत।

सौंधू सुणियाँ सौ गुणौ, कवच न मावै कंत॥

—सुरजमल (सं० १८७२-१९२५)

१३. हरविलास सारढा; महाराणा कुम्भा, पृ० १६६।

१४. एम० कृष्णमाचार्य; हिस्ट्री आव क्लासिकल संस्कृत लिटरेचर, पृ० ८६२।

१५. ओझा; राजपूताने का इतिहास, पहली जिल्द, पृ० ३२।

पश्चात् महाराजा प्रतापसिंह (सं० १८३५-६०) जयपुर के राजसिंहासन पर आसीन हुए। इनके समय में 'राधा-गोविंद-संगीत-सार', 'राम-रत्नाकर' और 'स्वर-सागर' तीन बहुत उत्तम कोटि के ग्रन्थ इस विषय पर लिखे गये।^{१६} इसी प्रकार बीकानेर के महाराजा अनूपसिंह (सं० १७२६-५५) ने भी अपने राजश्रित पंडित भाव भट्ट से 'संगीत-अनूपांकुश', 'अनूप-संगीत-विलास' और 'अनूप-संगीत-रत्नाकर' नामक तीन ग्रन्थ बनवाये थे।^{१७}

चित्रकला—राजस्थान चित्रकला के लिए संसार भर में प्रसिद्ध है। यहाँ के राजकीय चित्रालयों तथा राजपूत सरदारों के घरों में प्राचीन चित्र बहु-संख्या में पाये जाते हैं, जिनमें कोई-कोई चार सौ वर्ष तक के पुराने हैं। ये चित्र एक विशेष शैली में अंकित किये गये हैं जिसे कला-विशेषज्ञों ने 'राजस्थानी शैली' नाम दिया है। इन चित्रों में देवी-देवताओं, राग-रागिणियों, पौराणिक कथाओं, सामंतों, युद्ध-घटनाओं आदि के चित्र अधिक देखने में आते हैं। ये चित्र बहुधा मोटे बाँसी कागज पर मिलते हैं। रंगों की उज्ज्वलता, कल्पना की सुषुप्तता और वातावरण की तीव्रता इन चित्रों की मुख्य विशेषताएँ हैं। इनमें आलंकारिकता कुछ अधिक पाई जाती है, पर भाव-कोमलता का भी सर्वथा-अभाव नहीं है। इनके द्वारा गुप्तकालीन तथा उससे पूर्व की भारतीय चित्रकला का भी अच्छा आभास मिलता है। इन चित्रों में अनेक ऐसे हैं जिन पर मुगल-शैली का दृष्टिगोचर होता है। ये चित्र अकबर-जहाँगीर के समय या उसके बाद के हैं। इनमें मानव आकृति के यथार्थ चित्रण की ओर विशेष ध्यान दिया गया है। सौन्दर्य और अभिव्यक्ति की दृष्टि से ये चित्र अनुपम हैं।

कुटकर चित्रों के अतिरिक्त संस्कृत, राजस्थानी, फारसी आदि भाषाओं के चित्रित ग्रन्थ भी राजस्थान में बहुत मिलते हैं। ये ग्रन्थ खुले पन्नों के रूप में भी मिलते हैं और सजिद्ध पुस्तकाकार में भी। खुले पन्नोंवाले चित्रित ग्रन्थों को राजस्थान में 'जोतदान' कहते हैं। इन ग्रन्थों के चित्रों के चारों ओर सादी कोर होती है और प्रत्येक चित्र के ऊपर उससे संबंधित पूरा छंद अथवा उस छंद का संक्षिप्त गद्यात्मक विवरण लिखा रहता है। रामायण, महाभारत पृथ्वीराज रासौ आदि बड़े आकार के ग्रन्थों की केवल मुख्य-मुख्य घटनाओं के चित्र बनाये गये हैं, पर 'बिहारी-सतसई' जैसे छोटे ग्रन्थों के प्रत्येक पद्य का

१६. ब्रजनिधि-ग्रन्थावली (ना० प्र० सभा द्वारा प्रकाशित); पृ० ४८ (मूमिका)।

१७. ओझा; बिकानेर राज्य का इतिहास, पृ० २८६।

चित्रांकन किया गया है। जयपुर के पोधीखाने में रज्जुनामा (महाभारत का फारसी में सारांश) की एक सचित्र प्रति सुरक्षित है जो मुगल सम्राट् अकबर की आज्ञा से तैयार की गई थी।^{१८} इसमें १६९ चित्र हैं। इस पर चार लाख रुपया खर्च हुआ था और अकबरी दरबार के चौदह चित्रकारों ने इस पर काम किया था।^{१९} यह ग्रन्थ भारतीय चित्रकला के भंडार का अनमोल रत्न है और मुद्रित भी हो चुका है। इस प्रकार की चित्रित पोथियों का सबसे बड़ा संग्रह उदयपुर के 'सरस्यती-भंडार' में पाया जाता है जहाँ लगभग ५० ग्रंथ विद्यमान हैं।

शिल्प-संगीतकला और चित्रकला के समान प्राचीन काल में राजस्थान की शिल्पकला भी बहुत बड़ी-चढ़ी थी। आष, चित्तौड़, नागदा, चंद्रावती, झालरापाटन आदि स्थानों के कुछ प्राचीन देवाल्योंमें खुदाई का काम इतना सुन्दर और बारीकी के साथ किया गया है कि उसे देखकर मनुष्य अकित रह जाता है। इसी तरह बहुत से अन्य स्थानों में भी शिल्प-प्रातुर्य के उत्कृष्ट नमूने पाये जाते हैं। उदयपुर से कोई सवा सौ मील पूरब दिशा में बाढ़ोली नामक एक छोटा-सा प्राचीन गाँव है जो नववीं-दशवीं शताब्दियों में बहुत समृद्ध था और भद्रावती नामसे विख्यात था। यहाँ शिव, विष्णु, गणेश, त्रिमूर्ति आदि के कई जीर्ण-शीर्ण मन्दिर हैं जिनकी कारीगरी की भारतीय शिल्प के विशेषज्ञ फार्ग्यूसन ने भूरि-भूरि प्रशंसा की है, और शेषशायी नारायण की मूर्ति के सम्बन्ध में तो यहाँ तक कह दिया है कि मेरी देखी हुई हिन्दू मूर्तियों में यह सर्वोत्तम है।^{२०} प्रसिद्ध इतिहासकार कर्नल टाड ने भी यहाँ की तक्षण-कला को अद्भुत और वर्णनातीत बतलाया है।^{२१}

भाषा-प्राचीन काल में राजस्थान की राजकीय भाषा संस्कृत थी। विद्वान् लोग अपने ग्रंथोंकी रचना इसी भाषा में करते थे और यहाँ के दानपत्र तथा शिलालेख आदि भी इसी भाषामें लिखे जाते थे। लेकिन जनमाधारण की भाषा प्राकृत थी। अशोक के समय का एक स्तम्भ-लेख जयपुर राज्यान्तर्गत

१८. टी० एच० हैडले मैमोरियल्स ऑव दि जयपुर ऐन्जिचिशन, भाग चतुर्थ, भूमिका, पृ० १।

१९. वही; पृ० २।

२०. दि हिस्ट्री ऑव इन्डियन ऐंड ईस्टर्न आर्किटेक्चर, पृ० १३४।

२१. दि एनल्स ऐंड एटिक्विटीज ऑव राजस्थान (क्रुक्स का संस्करण), पृ० १७५-२-१७६४।

वैराट गाँव से मिला है जो उस समय की प्राकृत में है। प्राकृत के बाद यहाँ अपभ्रंश का प्रचार हुआ। इसमें भी प्रचुर साहित्य रचा गया जिसका अधिकांश श्रेय जैन विद्वानों को है।

डिंगल-लगभग छठी से लेकर तेरहवीं शती तक अपभ्रंश यहाँ की साहित्यिक भाषा के पद पर आरुढ़ रही। तदनन्तर इसका प्रभाव क्षीण होने लगा और इसी के लोकप्रचलित रूप राजस्थानी ने इसका पद ग्रहण करना प्रारम्भ किया जिसका एक रूप (मारवाड़ी) डिंगल नाम से विख्यात हुआ।

डिंगल भाषा में चारण लोगों ने अधिक लिखा है। इसलिए कोई-कोई डिंगल साहित्य को चारण साहित्य भी कहते हैं। राजस्थान में इस जाति के लोग पहले पहल मारवाड़ में आकर बसे थे। वहाँ से धीरे-धीरे राजस्थान की दूसरी रियासतों में फैले और अपने साथ अपनी भाषा को भी ले गये। इस प्रकार इसका प्रवेश राजस्थान की अन्य रियासतों में हुआ। राजपूतों और चारणोंका पारस्परिक संबंध बहुत प्राचीन काल से चला आ रहा था, उन्होंने डिंगल भाषा-साहित्य को बहुत प्रोत्साहन दिया। मध्यकालीन हिंदू-मुसलिम संघर्ष के वातावरण और राजनीतिक घटनाचक्रोंसे भी बहुत मदद मिली। राजा-महाराजाओं द्वारा सम्मानित होते देख अन्य जातियों के लोगों ने भी इसे अपनाया और इसमें साहित्य-निर्माण करना प्रारम्भ किया। डिंगल साहित्यके दो सर्वश्रेष्ठ काव्य 'ढोला मारुवा वृहा' और 'वेलिकिसन रुक्मणी री' चारणोत्तर कवियों ही के रचे हुए हैं। डिंगल का सर्वोत्तम गद्य-ग्रंथ 'नैणसी री ख्यात' भी एक वैश्य लेखक की रचना है।

डिंगल साहित्य प्रधानतया वीर रसात्मक है। इसमें राजपूत जाति के इतिहास, उसकी संस्कृति एवं उसकी भाव-भावनाओं की बड़ी सुन्दर व्यञ्जना हुई हैं। स्वर्गीय रवीन्द्रनाथ ठाकुरने इसकी प्रशंसा में लिखा है कि "भक्ति-रस का काव्य तो भारतवर्ष के प्रत्येक साहित्य में किसी न किसी कोटि का पाया जाता है। राधा-कृष्ण को लेकर हर एक प्रान्त ने मंद या उब कोटि का साहित्य पैदा किया है। लेकिन राजस्थान ने अपने रक्त से जो साहित्य निर्माण किया है उसके जोष का साहित्य और कहीं नहीं पाया जाता। और उसका कारण है। राजस्थानी कवियों ने कठिन सत्यके बीच में रहकर युद्धके नगरोंके बीच अपनी कविताएँ बनाई थीं। प्रकृति का तांडव रूप उनके सामने था। क्या आज कोई केवल अपनी भावुकता के बल पर फिर वही कव्य-निर्माण कर सकता है ?

“इस साहित्यमें जो भाव है, जो उद्देश है वह राजस्थान का खास अपना है। वह केवल राजस्थान के लिये ही नहीं, सारे भारतवर्ष के लिये गौरव की वस्तु है”।^{१९}

रवि बाबू का यह कथन अक्षरशः सत्य है। वास्तव में यह साहित्य है ही ऐसा। युद्ध का, रणभूमि का, वीरोप्लास का, जैसा सजीव, भोजपूर्ण और मार्मिक चित्रण ढिगल साहित्यमें मिलता है वैसा भारत की अन्य किसी प्रांतीय भाषा में नहीं मिलता। विशेषकर वीर महिलाओंके हृदयस्थ भावों का वर्णन तो ढिगलके कवियोंका ऐसा सुन्दर और स्वाभाविक बन पड़ा है कि देखकर मन मुग्ध हो जाता है:—

सहणी सबरी हूं सखी, दो डर उलटी दाह ।
दूध लजाणे पूत सम, बलय लजाणै नाह ॥ १ ॥
नायण आज न मॉड पग, काल सुर्णजै जंग ।
धारां लागीजै धणी, तो दीजै घण रंग ॥ २ ॥
विण मरियो विण जीतियो, जो धव आवै धाम ।
पग पग चूड़ी पाछट्टै, हूं रावत री जाम ॥ ३ ॥
खग वाहूं उलझै घणी, मैंगल रहिया घूम ।
ननदल ऊँची बाँध बाँ, वाजूबद री लूम^{२०} ॥ ४ ॥

२२. राजस्थान वर्ष २, अंक ४, पृ० ७२। माडन रिल्यू, दिसबर सन् १९३८, पृ० ७१०।

२३. हे सखी ! और सब बातें मुझे सहन हो सकती हैं किन्तु यदि पति मेरी चूड़ियों को लजा दे और पुत्र मेरे दूध को, तो ये दो बातें मेरे लिये समान रूप से दाहकारी एवं हृदय को उलट देनेवाली हैं ॥ १ ॥ हे नाइन ! आज मेरे पैरों में महावर मत लगा, कल युद्ध सुना जाता है। यदि मेरे पति धारा-तीर्थ में स्नान करें अर्थात् तलवार की धार से कटकर युद्ध में काम आवें तो फिर (सती होने के समय) खूब रंग देना ॥ २ ॥ हे सखी ! यदि मेरे पति बिना मृत्यु या बिना जीत के घर आ गये तो मैं पग-पग पर अपनी चूड़ियों के टुकड़े कर डालूंगी ! मैं भी राजपूत की बेटी हूँ ॥ ३ ॥ हे ननद ! हाथी झूम रहे हैं और मैं तलवार चलाना चाहती हूँ। मेरे भुजबद की लटकन को ऊपर बाँध दो। यह बहुत उलझती है ॥ ४ ॥

चौदहवीं शताब्दी में जिस समय राजस्थान में राजस्थानी भाषा का उदय हो रहा था लगभग उसी समय गुरुसेन देश अथवा ब्रजमंडल में ब्रजभाषा विकसित हो रही थी जिसका आधार शौरसेनी अपभ्रंश था। प्रारंभ में यह 'भाखा' कहलाती थी^{१०} पर बाद में ब्रजभाषा नाम से पुकारी जाने लगी। डा० धीरेन्द्र वर्मा के मतानुसार सर्वप्रथम भित्तारीदास ने अपने 'काव्य-निर्णय' (सं० १८०३) में 'ब्रजभाषा' शब्द का प्रयोग किया था।^{११} परन्तु उनका यह कथन ठीक नहीं। भित्तारीदाससे भी बहुत पहले के कवियों की रचनाओं में यह शब्द मिलता है:—

(१) मरुभाषा निरजल तर्ज, करि ब्रजभाषा चोज ।

अब गुपाल या तैं लहैं, सरम अनोपम मोज ॥^{१२}

—गोपाल कृत रगविलास (स० १६४४)

(२) सुरभाषा नें अधिक है, ब्रजभाषा मौ हंत ॥

ब्रजभूपन जा को सदा, मुख भूपन करि लेन ॥^{१३}

—समरथ-कृत रमिकप्रिया की टीका (स० १७५५)

२४. 'भाखा' शब्द का प्रयोग ब्रजभाषा के लिए ही नहीं, बल्कि संस्कृत से भिन्न अवधी आदि अन्य समकालीन लोकभाषाओंके लिये भी होता था। गोस्वामी तुलसीदास ने 'रामचरितमानस' की अवधी को, नंददास ने 'रामपंचाव्यायी' की ब्रजभाषा को और राठौड़ पृथ्वीराज ने 'वैलि त्रिसन रुकमणी रो' की डिगल को 'भाखा' कहकर पुकारा है:—

(१) "भाखाबद्ध करव मै मोई"

—रामचरितमानस

(२) "ताही ने यह कथा यथा मति भाग्या कीनी"

—रामपंचाव्यायी

(३) "भाखा संस्कृत प्राकृत भणता, मझ भारती ए भरम"।

"चारण भाट मुकवि भाखा चित्र, करि एकठा तो अरथकहे"।

—बैलि

२५. ब्रजभाषा व्याकरण, पृ० १० (भूमिका)

२६. अभय जैन ग्रंथालय, बीकानेर, की हस्तलिखित प्रति (स० १७४९), पृष्ठ ४५।

२७. दानसागर भंडार, बीकानेर, की हस्तलिखित प्रति (स० १७९९), पृष्ठ १७।

(३) केशवदास कहे छै जे माहरी मति संस्कृत वाणी नै विषे बुद्धि विशेष छै सो पिण हुं भाषा रस नै विषे लोलपी छुं ते केहनी परे जिम देवता ने देवलोक माहे अमृत थकां पिण देवांगना ना अघर ना रस नी बांछा कर अघर नीरस घणी इच्छा तिम जंपिण संस्कृत भाषा जाणु हूँ सो पिण ब्रजभाषा नी बांछा घणी है मुझ नैं ।^{१८}

—(केशवदास-कृत) शिखनख की टीका (सं० १७६२ से पूर्व)

(४) नेही महा ब्रजभाषा-प्रवीन और सुंदरतान के भेद को जानै ।

भाषा-प्रवीन सु छंद सदा रहै सो घन जू के कवित्त बखानै ॥

—घन आनंद (सं० १७७१-९६)

ब्रजभाषा—सोलहवीं शताब्दी के मध्य तक पहुँचते-पहुँचते ब्रजभाषा ने अच्छा व्यवस्थित रूप धारण कर लिया और फिर धीरे-धीरे लगभग सारे मध्यदेश^{१९} की साहित्यिक भाषा बन गई जिसमें राजस्थान का भी एक बड़ा भाग सम्मिलित था । अतः राजस्थान में दो साहित्यिक भाषाएँ साथ-साथ व्यवहृत होने लगीं, डिंगल और ब्रजभाषा । कुछ समय तक ये दोनों भाषाएँ समानांतर में समान गति से आगे बढ़ती रहीं । परन्तु बाद में डिंगल पिछड़ गई और ब्रजभाषा आगे निकल गई । अपने घर में ही डिंगल का पिछड़ जाना एक अस्वाभाविक और आश्चर्यदायक घटना थी । परन्तु इसके कुछ विशेष कारण थे । वे कारण ये हैं—

(१) डिंगल एक राजाश्रित भाषा थी । इसका सारा ठाट-बाट, सारा वातावरण, सामंती था । इसकी जीवन-शक्ति राजकृपा पर निर्भर थी । इसके पृष्ठपोषक राजा-महाराजा, इसमें रचना करनेवाले राजकवि और इसके प्रशंसक राजदरबारी लोग थे । जनता से सीधा संपर्क इसका न था । राजवर्ग व राजपूत जाति के ही लोग इसकी उन्नति के इच्छुक थे । लेकिन ब्रजभाषा को राजसत्ता तथा जनमाधारण दोनों का बल प्राप्त था ।

(२) डिंगल में मुख्यतः चारण, भाट, मोतीसर आदि इनी-गिनी दो-

२८. अभय जैन ग्रन्थालय, बीकानेर, की हस्तलिखित प्रति (सं १७६२) पृष्ठ १ ।

२९. कन्नौज के राजकवि राजशेखर (सं० १३७-७७) के अनुसार बनारस मध्यदेश का पूर्वी बिंदु था । पंजाब के कर्नाल जिले का पृथ्वदक अथवा पिहोवा उसकी उत्तरीय एव आबू पर्वत पश्चिमीय सीमा था । दक्षिण में उसका विस्तार गोदावरी तक था ।

चार भटायल जातियों के लोग ही साहित्य-रचना करते थे। दूसरी जातियों के कवि न तो इसमें लिखना पसंद करते थे, न इसे बल-प्रोत्साहन देते थे। विशेषकर ब्राह्मण जाति ने तो इस भाषा को कभी छूभा भी नहीं। वह हमेशा इसे हीनता की दृष्टि से देखती रही। ढिंगल भाषा का एक भी ग्रंथ अभी तक ऐसा देखने में नहीं आया जो किसी ब्राह्मण द्वारा रचा गया हो। इसके विपरीत ब्रजभाषा में सभी जातियों के लोग काव्य-रचना करते थे। अतएव ढिंगल की अपेक्षा ब्रजभाषा में रचना करनेवालों की संख्या बहुत अधिक थी।

(३) ढिंगल भाषा के कवियों का दृष्टि-बिंदु लौकिक था। वे प्रायः धन-प्रतिष्ठा के लोभ से कविता करते थे। अतः नरकाव्य अधिक लिखते थे जिनमें जनसाधारण की कोई रुचि नहीं थी। उनके ग्रंथ राजदरबारों में पढ़े जाते या राजभंडारों की शोभा बढ़ाते थे। लोकप्रियता का सहारा उन्हें नहीं था। लेकिन ब्रजभाषा के कवि अधिकतर शृंगारी भक्त एवं मंत-महात्मा थे, जो ईश-भक्ति एवं लोक-कल्याण की भावना से काव्य-रचना करते थे। वे प्रेम, भक्ति, धर्म, नीति, वैराग्य आदि लोकप्रिय विषयों पर लिखते थे जिनकी ओर तत्कालीन हिंदू समाज का स्वाभाविक आकर्षण था।

(४) ढिंगल के कवि अधिकतर वीर रस की कविता लिखते थे। परन्तु ब्रजभाषा के कवि शृंगार, वीर, शान्त आदि नवों रसों में रचना करते थे। अतः रस-निरूपण की दृष्टि से भी ब्रजभाषा का क्षेत्र ढिंगल की अपेक्षा अधिक व्यापक था।

(५) ढिंगल की अपेक्षा ब्रजभाषा अधिक कोमल, कर्णमधुर और बोधगम्य भाषा थी।

(६) ब्रजभाषा के गेय पद संगीत के लिए बहुत उपयुक्त थे। यह विशेषता उसे लोकप्रिय बनाने में बहुत सहायक हुई। परन्तु ढिंगल इस दृष्टि से उतनी उपयोगी न थी।

ये कुछ ऐसे सहज कारण थे जिससे ढिंगल की अपेक्षा ब्रजभाषा का अधिक प्रचार और प्रभाव इतना स्वाभाविक था और बड़ी हुआ भी। इतना ही नहीं, अठारवीं शताब्दी में पहुँचकर तो ब्रजभाषा ने एक नई परिस्थिति ही राजस्थान में उत्पन्न कर दी। वह यह थी कि उसने चारण कवियों को भी अपने प्रभाव में ले लिया और उनमें आत्मलघुता का भाव पैदा कर दिया,

जिससे वे स्वयं ब्रजभाषा की तुलना में ढिंगल को एक बढ़िया और प्रभावहीन भाषा समझने लगा गये। अतः जिस ढिंगल को वे अभी तक अभिमान की दृष्टि से देखते आ रहे थे, जिसे वे अपनी बपौती मानते थे, और जिसमें कविता करना वे अपने लिए गौरव की बात समझते थे उसी से किनारा कर उन्होंने ब्रजभाषा का आश्रय लिया। बारहठ नरहरिदास पहले चारण थे जिन्होंने 'अवतारचरित्र' (सं० १७३३) लिखकर ब्रजभाषा में ग्रंथ-रचना का सूत्रपात किया। फिर तो ब्रजभाषा में लिखने का सिलसिला बन गया और चारण कवियों ने उत्तम कोटि के अनेक ग्रंथों का निर्माण कर ब्रजभाषा साहित्य के भंडार को भरा।

हिन्दी-क्षेत्र के कुछ भागों में, विशेषकर राजस्थान में, ब्रजभाषा के लिए 'पिंगल' नाम प्रचलित है जिसका वास्तविक अर्थ छंद-शास्त्र है। परन्तु इस अर्थ में इस शब्द का प्रयोग बहुत प्राचीन नहीं है। कोई १८वीं शताब्दी से यह इस अर्थ में प्रयुक्त होने लगा है और सिख सम्प्रदाय के प्रसिद्ध गुरु गोविन्दसिंह (सं० १७२३-६५) के 'विचित्र नाटक' में कदाचित् पहले पहल देखने में आता है। जैसे, "भाषा पिंगल दी"।^{३०}

इसके पश्चात् इस शब्द का प्रयोग हिन्दी-राजस्थानी के कई ग्रंथों में मिलता है। राजस्थानमें इसका प्रयोग चारण कवियों ने अधिक किया है :—

- (१) ढिंगलिया मिलियां करै, पिंगल तणीं प्रकास ।^{३१}
संस्कृती व्है कपट सज, पिंगल पदियाँ पास ॥

—बोंकीदास

- (२) और भी आसीयूँ मैं कवि वंक ।
ढिंगल पिंगल संस्कृत फारसी मैं निसंक ॥^{३२}

—बुधाजी

- (३) बदन सुकवि सुत कवि मुकट, अमरगिरा मतिमान ।
पिंगल ढिंगल पटु भये, धुरंधर चंडीदान ॥^{३३}

—सूरजमल

३०. दशम ग्रन्थ (श्री गुरुमत प्रेस, अमृतसर द्वारा प्रकाशित); पृ० ११७ ।

३१. बोंकीदास-ग्रन्थावली, भाग दूसरा, पृ० ८१ ।

३२. बोंकीदास-ग्रन्थावली, भाग तीसरा, पृ० १० (भूमिका) ।

३३. वशभास्कर; प्रथम राशि, चतुर्थ मयूख, पृ० ४० ।

(४) पिंगल ङिगल पटु प्रकट, गहरो ब्रह्म सुग्यान ।
बदनसिंह रै सुत विदित, दाखौ चंडीदान ॥^{१४}

—मुरारिदान

चारणोत्तर कवियों ने ब्रजभाषा के लिए पिंगल शब्द का प्रयोग प्रायः नहीं किया। उन्होंने अधिकतर 'भाषा' शब्द का व्यवहार किया है।

परन्तु किस विशेष अभिप्राय से चारण कवियों ने इस नाम को ग्रहण किया इसका ठीक-ठीक पता नहीं लगता। चारण लोग, कहा जा चुका है, अधिकतर अपनी देशी भाषा अर्थात् मरुभाषा में कविता करते थे जो ङिगल बही जाती थी। ब्रजभाषा को ये लोग परदेशी भाषा मानते थे और उसे 'भाट भाषा' (भाटों की भाषा) कहते थे; क्योंकि भाट जाति के लोग प्रायः उर्सा में काव्य-रचना करते थे जो पूरब की ओर से आकर राजस्थान में बसे थे। परन्तु जब ब्रजभाषा के लिये 'पिंगल' शब्द का प्रयोग होना शुरू हुआ तब चारण लोगों ने भी उसे स्वीकार कर लिया; क्योंकि छंद-रचना में ङिगल शब्द के साथ संगति मिलाने और कविता-पाठ में सुलोच्चारण की दृष्टि से 'पिंगल' शब्द 'ब्रजभाषा' शब्द की अपेक्षा अधिक उपयुक्त था। इन दो कारणों के अतिरिक्त इस क्रिया के पीछे दूसरा कोई मनोवैज्ञानिक कारण रहा हो ऐसा अनुमान नहीं होता।

स्वर्गीय डा० श्यामसुन्दरदास ने लिखा है कि 'जो लोग ब्रजभाषा में कविता करते थे उनकी भाषा पिंगल कहलाती थी और इससे भेद करने के लिए मारवाड़ी भाषा का उसी की ध्वनि पर गढ़ा हुआ ङिगल नाम पड़ा^{१५} है।' उनके इस कथन से यह निष्कर्ष निकलता है कि 'पिंगल' शब्द (ब्रजभाषा के अर्थ में) 'ङिगल' की अपेक्षा अधिक प्राचीन है जो वास्तव में नहीं है। राजस्थान में कुशललाम नाम के एक जैन कवि हो गये हैं जिनका रचना-काल सं० १६१६ के लगभग है। इनका लिखा 'पिंगल-शिरोमणि' नामक छंद-शास्त्र का एक ग्रंथ हाल ही में उपलब्ध हुआ है। इसमें उन्होंने मारवाड़ी भाषा के लिये ङिगल शब्द का प्रयोग किया है।^{१६} अतः स्पष्ट ही ङिगल शब्द पिंगल की अपेक्षा अधिक प्राचीन है, और इसलिए पिंगल की ध्वनि पर ङिगल शब्द के गढ़े जाने की जो बात डा० श्यामसुन्दरदास ने कही है वह

१४. ङिगल कोप, पृ० १९।

१५. हिन्दी शब्दसागर की भूमिका, पृ० २८।

१६. राजस्थान-भारती, भाग १, अंक ४, पृ० २५।

विमूल है। डा० तेस्सितोरी ने भी डा० श्यामसुन्दरदास की उल्लिखित राय से मिलती-जुलती राय प्रकट की है। साथ ही उन्होंने पिंगल के अनुकरण पर ढिंगल शब्द के बनने का कारण भी बतलाया है। उनके अनुसार 'व्रजभाषा परिमार्जित थी और साहित्य-शास्त्र के नियमों का अनुसरण करती थी। पर ढिंगल इस संबंध में स्वतन्त्र थी। इसलिये उसका यह नाम पड़ा'।^१ परन्तु डा० तेस्सितोरी का यह कथन यथार्थ नहीं। कारण, ढिंगल भाषा के अनेक ग्रन्थ तथा फुटकर गीत, कवित्त, दोहे आदि यद्यपि मिल चुके हैं और इनमें व्याकरण, छंद, रस, अलंकार आदि साहित्य के विविध अंगों व नियमों का पालन उतनी ही सचाई से किया गया है जितना व्रजभाषा के कवियों ने अपनी रचनाओं में किया है।

पिंगल और ढिंगल दो भिन्न भाषाएँ हैं जो क्रमशः शौरसेनी अपभ्रंश^२ और गुर्जरी अपभ्रंश^३ से उत्पन्न हुई हैं। इन दोनों का पृथक् व्याकरण एवं पृथक् छंद-शास्त्र है और दोनों की प्रकृति भी बहुत कुछ भिन्न है। साथ ही दोनों में कुछ समानताएँ भी पाई जाती हैं। परन्तु इनका समुचित ज्ञान न होने से कुछ लोग पिंगल और ढिंगल की पहचान करने में चूक जाते हैं और पिंगल को भी ढिंगल कह देते हैं। उदाहरणार्थ पृथ्वीराज रासो,^४ वंशभास्कर^५, इत्यादि ग्रन्थ पिंगल भाषा के हैं, पर कुछ विद्वान् इन्हें ढिंगल के बतलाते हैं, क्योंकि इनमें कहीं-कहीं ढिंगल की शब्दावली का प्रयोग हुआ है। परन्तु यह उनकी एक भारी भूल है। वास्तव में ये ग्रंथ ढिंगल के नहीं, पिंगल के हैं। किसी भाषा का यथार्थ स्वरूप शब्दों से प्रकट नहीं होता, व्याकरण से स्पष्ट होता है। शब्द तो हिंदी (खड़ी बोली), बंगला, गुजराती, मराठी, राजस्थानी इत्यादि भाषाओं में अधिकतर वही संस्कृत के हैं। फिर भी ये भिन्न भाषाएँ कहलाती हैं, क्योंकि इनके व्याकरण के

३७. जर्नल आव दि एशियाटिक सोसाइटी आव बंगाल, वोल्यूम १०, पृ० ३७६।

३८. डा० ग्रियर्सन; लिग्विस्टिक सर्वे आव इण्डिया, भाग पहला, पृ० १२६, डा० सुनीतिकुमार चौटर्जी, राजस्थानी भाषा, पृ० ६४।

३९. के० एम० मुंशी; अ० भा० हिंदी साहित्य सम्मेलन के ३३वें अधिवेशन का विवरण, पृ० ९।

४०. एकादश हिंदी साहित्य सम्मेलन, कलकत्ता का कार्य-विवरण, पृ० १९।

४१. ओझा; कोशोत्सव स्मारक संग्रह, पृ० ६५-६६।

रूप व नियम भिन्न हैं। इसके विपरीत उर्दू में अधिकतर अरबी-फारसी के शब्द प्रयुक्त होते हैं। लेकिन उसके व्याकरण के रूप प्रायः हिंदी के अनुसार चलते हैं और इसलिये वह हिंदी के अंतर्गत मानी जाती है।^{१२}

नीचे पिंगल और ङिगल की मुख्य-मुख्य विशेषताओं का उल्लेख किया जाता है :—

मूल स्वरों का उच्चारण पिंगल और ङिगल दोनों में प्रायः एक ही तरह से होता है। परन्तु दो-एक व्यंजन वर्णों के उच्चारण में थोड़ी-सी भिन्नता पाई जाती है। जैसे, 'ब' अक्षर पिंगल में प्रायः 'ब' में परिवर्तित हो जाता है और फिर 'ब' ही लिखा और बोला जाता है: बिपिन—बिपिन, दिवस—दिवस, वन—वन। ङिगल में इस व का उच्चारण दो प्रकार से होता है, एक संस्कृत व अथवा अंग्रेजी W की तरह और दूसरा अंग्रेजी V की तरह। उच्चारण का यह भेद बतलाने के लिए लिखने में एक 'व' को तो वैसा ही रहने दिया जाता है पर दूसरे के नीचे बिंदी (v) लगा दी जाती है। ङिगल की प्राचीन लिखित पोथियों में भी प्रायः इसी तरह लिखा देखने में आता है।

तालव्य श पिंगल और ङिगल दोनों में म में परिवर्तित हो जाता है। परिवर्तन के पश्चात् पिंगल में श का उच्चारण स होने लगता है जैसा कि वह लिखा जाता है। परन्तु ङिगल में ऐसा नहीं होता। स लिखा जाने पर भी बोला वह श ही जाता है। जैसे लिखने में देस, सीसोदिया, वंस लिखते हैं पर उच्चारण इनका क्रमशः देश, शीसोदिया, वंश होता है।

यदि किसी शब्द का अन्तिम अक्षर ल (दीर्घान्त) हो तो पिंगल में वह प्रायः र हो जाता है। जैसे काले—कारे, पनाले—पनारे, भोली—भोरी, हरियाली—हरियारी। परन्तु ङिगल में ल का 'र' नहीं होता, 'ळ' होता है। जैसे काल—काल टोल—टोल, भाल—भाल। इसी तरह पिंगल में ङ का भी प्रायः र हो जाता है। जैसे ठौङ—ठौर, कुङ्हावो—कुङ्हारो, पकौङी—पकौरी, भिङे—भिरे। परन्तु ङिगल में इस तरह का परिवर्तन नहीं होता। 'ङ' उसमें 'ङ' ही बना रहता है।

संस्कृत ण पिंगल में प्रायः 'न' हो जाता है। जैसे, प्राण—पान, रण—रन, अरुण—अरुन। परन्तु ङिगल में ऐसा नहीं होता। यही नहीं, संस्कृत, खड़ी बोली आदि के अनेक नकारान्त शब्दों को भी ङिगल में णकारान्त बना दिया

४२. हिंदी शब्द-सागर की भूमिका, पृ० ४०। डा० धीरेन्द्र वर्मा; हिंदी भाषा का इतिहास, पृ० ६०।

जाता है। जैसे नयन—नयन, दानी—दाणी, पानी—पाणी। न को ण कर देने की यह प्रवृत्ति ढिङ्गल में बहुत पाई जाती और यह इसकी एक प्रधान विशेषता है।

क्ष का षिङ्गल में छ हो जाता है। जैसे, क्षोभ—छोभ, क्षिति—छिति, क्षण—छन, क्षमा—छमा। परन्तु ढिङ्गलमें क्ष का ख होता है। जैसे, क्षण—खण, क्षिति—खिति, क्षोणि—खोणि।

संस्कृत एवं खड़ी बोली की पुर्विलग तन्त्र संज्ञाएँ, विशेषण और सम्बन्ध-कारक के सर्वनाम षिङ्गल और ढिङ्गल दोनों में ओकारान्त होते हैं।^{१३} जैसे औरो, घोड़ी, आछी, गोरी, मेरी, धारी। षिङ्गल में शब्दों के रूपों में संज्ञा का विकृत रूप बहुवचन—‘अन’ लगाकर बनता है। जैसे घरन, डोटन। ढिङ्गल में ‘औ’ लयता है। जैसे, घरौ, घोड़ौ।

ढिङ्गल में कारकों के निर्विभक्तिक और सविभक्तिक दोनों रूप मिलते हैं। परन्तु षिङ्गल में निर्विभक्तिक रूप प्रायः कम देखने में आते हैं। दोनों के परसर्गों में भी बहुत भिन्नता है:—

कारक	षिङ्गल	ढिङ्गल
कर्ता	ने, ने नें।	ए।
कर्म-संप्रदान	को, को, कौ, कौ, कँ, कँ।	मै, प्रति।
करण-अपादान	सो, सौ; तें, ते। ^{१४}	करि, खँ, कनै, धी, हँत ^{१५} हुँताँ, हुँती।
संबंध	को, काँ, कौ, के, कें, कै, कै, की, कि।	रा-री-रे-रो; चा-ची-चै-चौ; केरा-केरी-केरी; तणा-तणी-तणो; हँदा-हँदी-हँदी।
अधिकरण	में, में, मै, माँझ, पै, परा। ^{१६}	मँझार, माँझ, माँ, माँझल, मधि, में। ^{१७}

४३. इसी तरह आकारात साधारण क्रियाएँ और श्रुतकालिक कृदंत भी दोनों भाषाओं में ओकारात होते हैं। जैसे, आवनो—आवणो, देनो—देणो, गयो, आयो।

४४. इस परसर्ग के सो, सौ, से, सें, सुँ, खँ आदि रूपांतर भी कहीं-कहीं देखने में आते हैं।

४५. इसका प्रयोग कभी-कभी अधिकरण कारक में भी होता है। जैसे—

ढोल बरज सब भेज घर, नारेक सुधाम।

पावाँ कत पधारिया, पाँवा हूँत प्रणाम ॥—सूरजमल

४६. इसके मे, माहि, माहि, पाँहि, माही, माँह, माह, मँह, मँझारन, मधि, मध्य, मौ, पै, पै, ऊपर आदि अन्य रूपों का प्रयोग भी यत्र-तत्र हुआ है।

४७. इनके अतिरिक्त मै, में, मँह, मँह, माँह, मँही, माँहि, माँही, मंझ, मंझ इत्यादि का प्रयोग भी कुछ ग्रंथों में दृष्टिगोचर होता है।

सर्वनाम
पुरुष वाचक
उत्तम पुरुष

कारक	पिंगल	डिंगल
एक वचन		
मूल रूप	हैं, मैं, ^{४८}	हूं, मूं, मूं, मैं, भइ, जइ, मइ ।
विकृत रूप	मो, मौ ।	म्हा, में ।
संबंध	मेरो, मेरौ, मो ।	म्हारो, मारो, म्हारउ
बहुवचन		
मूल रूप	हम ।	म्हे, मे, आपों ।
विकृत रूप	हम ।	म्हाँ, मों, आपों ।
संबंध	हमारो, हमारौ ।	म्हारो, मारो, अम्हाँ ^{४९}

मध्यम पुरुष

कारक	पिंगल	डिंगल
एक वचन		
मूल रूप	तू, तूँ, तेँ, तें ।	तूँ ।
विकृत रूप	तो	तो ।
संबंध	तेरो, तेरी ।	थारो, तुस, तुस्मा ^{५०}
बहुवचन		
मूल रूप	तुम ।	थे, तुम ।
विकृत रूप	तुम ।	थों ।
संबंध	तुम्हारो, तिहारो ।	थारो, तुम्हारो, थोंकी ।

४८. इनके अतिरिक्त हों, हूँ, मैं, मे आदि का प्रयोग भी देखने में आता है ।

४९. इसके म्हारो, म्हाँकी, हमारउ, म्हाँजी, अम्हीणइ, अम्हीणी, अमीणा, अमीणो आदि रूप भी मिलते हैं ।

५०. कहीं-कहीं 'तुहालो' रूप भी मिलता है । यथा—

अइरे अकबरियाह, तेज तुहालो तुरकड़ा ।

नम नम नीसरियाह, राण बिना सह राजवी ॥

—दुरसाजी

निश्चयवाचक सर्वनाम
यह

कारक	पिंगल	डिगल
एकवचन		
मूल रूप	यह	ओ, यो; (स्त्री०) आ, या ।
विकृत रूप	या	इण, इणि, अण, अणी ।
बहुवचन		
मूल रूप	ये, ए	ए, औ, अइ ।
विकृत रूप	इन, इन्ह वह	इणों, अणों, यों, आँ
एकवचन		
मूल रूप	वह, वो	ऊ, वो (स्त्री०) वा
विकृत रूप	वा	उण, उणी, वणी
बहुवचन		
मूल रूप	वे, वै	वै,
विकृत रूप	उन, विन	उणों, वणों, वी ।

अन्य सर्वनाम

	पिंगल	डिगल
संबंधवाचक	जो, जु; (बहु०) जे	जो, जिको, जिका
विकृत रूप	जा; (बहु०) जिन	जिण, जण, जणी
नित्य संबंधी	सो; (बहु०) ते, से	सो, तिको, तिका
विकृत रूप	ता; (बहु०) तिन	तिण, तिणि, तिणों
प्रश्न वाचक	कौन, को, की	कुण, किण, कावण
विकृत रूप	का, कौन	किणों
अनिश्चय वाचक	कोऊ, कोई	कोई
विकृत रूप	काहू	केवि, कोय, काँइ, केइ
निजवाचक	आप, आपु	आप
विकृत रूप	आपन	आपण
आदर वाचक	आप, आपु	आप, राव
विकृत रूप	आपुन	आपण, आपां आदि

क्रिया

(१) सहायक क्रिया

पिंगल और ङिंगल के क्रिया-रूपों में बहुत कुछ सादृश्य पाया जाता है। वर्तमान, भूत और भविष्य निश्चयार्थ में सहायक क्रिया 'होना' के रूप दोनों में इस प्रकार बनते हैं :—

वर्तमान	पिंगल		ङिंगल	
	एकवचन	बहुवचन	एकवचन	बहुवचन
उत्तम पु०	हों, हौं, हूँ	हैं, आहिं	हूँ	हौं
मध्यम पु०	है	हो	है	हो
प्रथम पु०	है, अहै, आहि	हैं	है	है
भूत				
पुर्लिंग	हो, हुतो, हुतौ	हे, हुते, हते,	हो, हुआ, ययो	हा, यया
	हो, हते, भयो,	भये	हुतौ	
	औ			
स्त्रीलिंग	ही, हुती, भई	हीं, हुतीं, भई	ही, थई	ही, थई
भविष्य				
उत्तम पु०	हैंहैं	हैंहैं	हुऊँला, हेंऊँला	हुवाँला, हेंवाँला
			हेंऊँगा	हेंवाँगा
मध्यम पु०	हैंहै	हैंहैं	हुवेला, हेंला,	हुवोला,
			थेंगा, होसी	थोला, थोंगा
प्रथम पु०	हैंहै, होहैं,	हैंहैं, होउगे	हुवेला, थैला	हुवेला, थैला
	होयगी	होहिंग, होयगे	थेंगा, हुसि	थेंगा

(२) कृदन्त

पिंगल और ङिंगल की काळ-रचना में वर्तमानकालिक कृदंत तथा भूत-कालिक कृदंत रूपों का व्यवहार स्वतंत्रतापूर्वक होता है। पिंगल में पुर्लिंग तथा स्त्रीलिंग दोनों में वर्तमानकालिक कृदंत के रूप व्यंजनांत धातुओं में 'अत' तथा खरान्त धातुओं में 'त' लगाकर बनाये जाते हैं। जैसे खेवत,

साधत, जात । इन रूपों के अतिरिक्त पुङ्गि में 'अतु' तथा स्त्रीलिङ्ग में 'ति' या 'ती' लगाकर भी रूप बनते हैं । जैसे परियतु, निहारति, इतराती ।

दिङ्गल में पुङ्गि एकवचन में 'अत' अथवा 'तो' प्रत्यय तथा बहुवचन में 'ता' अथवा 'तों' प्रत्यय लगता है । जैसे, बैठत, चलती, जायता, नीगमतों । स्त्रीलिङ्ग में बहुधा 'तो' लगता है । पर कहीं-कहीं 'दी' भी देखने में आता है । जैसे, चाहंदी ।

भूतकालिक कृदन्त के रूप पिङ्गल और दिङ्गल में अधिकतर निम्न-लिखित प्रत्यय लगाकर बनते हैं । इनमें परस्पर बहुत समानता है :—

पिङ्गल		दिङ्गल	
एकवचन	बहुवचन	एकवचन	बहुवचन
ओ, औ, यो, यौ; (खी०) ई	ए, ये, वै, (खी०) ई	ओ, औ, यो, यौ, इयौ; (खी०) ई	आ, या, इया; (खी०) इयाँ

पूर्वकालिक कृदन्त धातुओं के रूप पिङ्गल में धातु में प्रायः ह, य, ऐ आदि लगाकर बनाये जाते हैं । जैसे समुप्ति, खोय, दै । दिङ्गल में इनके रूप प्रायः अ, इ, र, एवि, नै, इ, आदि प्रत्यय लगा कर बनते हैं । जैसे पालिअ, अनि, जायर, प्रणमेवि, लिखनै, भरेइ ।

प्रधान क्रिया

काल-रचना

उल्लिखित वर्तमानकालिक कृदन्त रूपों के अतिरिक्त पिङ्गल और दिङ्गल दोनों में वर्तमान निश्चयार्थ के लिए धातु में नीचे किये प्रत्यय लगाकर भी रूप बनाये जाते हैं :—

	पिङ्गल		दिङ्गल	
	एकवचन	बहुवचन	एकवचन	बहुवचन
उत्तम पु०	ओं, औं, ऊँ	अहँ, ऐं, हि	ऊँ, अऊँ, औं	ओं
मध्यम पु०	अहि	ओ, औ	अह	अउ, ओ, औ
प्रथम पु०	ए, ऐ, इ, य	ऐं, ऐँ	अइ, अय	एह, आहि, अही

अभिध्व निम्नार्थ के रूप दोनों भाषाओं में चातु में निम्नलिखित प्रत्यय लगाकर बनते हैं :—

	पिंगल		डिंगल	
	एकवचन	बहुवचन	एकवचन	बहुवचन
उत्तम पुरुष	ऊँगी, औगी, ऊँगी,इहँ, इहों; (खी०) औगी, औगी	ऐँगे, इहँ; (खी०) अहिगी	खँ, इस, एस स्वडँ, ला, गा	स्पाँ, एस, ला, गा
मध्यम पुरुष	यगी, ऐगी, इहँ; (खी०) ऐगी	ओगे,ओगे, हुगे, इहँ; (खी०) अहुगी, ओगी, औगी	सी, से, इस, ला, गा	स्वड, ला, गा ।
प्रथम पुरुष	ऐगी, एगी, एगी, यगी, इहँ, (खी०) ऐगी, अहिगी, यगी	ऐँगे, हिँगे, ऐँगे, यगे, इहँ;(खी०) आहिगी	सी, से, एस, सइ, ला, गा	स्वइ,इसइ,एइ, एस्वइ, ला, गा

मूल निम्नार्थ के लिए पिंगल और डिंगल दोनों में भूतकालिक कृदंत के रूपों का प्रयोग होता है, जिनका विवरण पहले दिया जा चुका है ।

शब्द-कोश—जिस तरह पिंगल और डिंगल के व्याकरण संबंधी रूपों में पर्याप्त-समानता है उसी तरह इनका शब्द-कोश भी बहुत मिलता-जुलता है । क्योंकि इन दोनों भाषाओं के कवियों ने संस्कृत शब्दों ही का प्रयोग अधिक किया है चाहे वे शब्द अपने तत्सम रूप में प्रयुक्त हुए हों या तद्भव रूप में । अन्तर है तो केवल इतना कि एक ही शब्द को दो भिन्न प्रकार से बदला गया है । पिंगल के कवियों ने उसे अपनी भाषा की प्रकृति के अनुकूल बदला है और डिंगल के कवियों ने अपनी भाषा की प्रकृति के अनुकूल । हाँ, इतना अवश्य है कि शब्द को बदलने में डिंगल-कवियों की अपेक्षा पिंगल के कवियों ने कुछ अधिक सावधानी से काम लिया है । उन्होंने शब्द को इस तरह परिवर्तित किया है कि उसके मूल रूप को ढूँढ़ने में विशेष कठिनाई नहीं

पकती। परन्तु ढिंगल के कवियों ने उसे इतना विकृत कर दिया है कि वह अपने मूल रूप से बहुत दूर चला गया है और उसे पहचानने में कभी-कभी बहुत कठिनाई होती है।

संस्कृत शब्दों का पिंगल और ढिंगल में कैसा रूप बन गया है इसे दिखाने के लिए कुछ शब्द यहाँ प्रस्तुत किये जाते हैं:—

संस्कृत	पिंगल	ढिंगल
वृक्ष	वृच्छ	वरख
पार्थ	पारथ	पथ
आश्चर्य	अचरज	अछेरो
पिशुन	पिसुन	पसण
क्षिति	छिति	खत
युधिष्ठिर	जुधिस्तिर	जुजुठिल
हनुमान	हनुमंत	हणूंत
कुटुम्ब	कुटुम	कडूंब
कपाट	किवार	कमाव
कश्यप	कस्यप	कासप
खड्ग	खग	खग
वाणी	बानी	वाण
शावक	सावक	छावव
शार्दूल	सारदूल	सादव
किष्किंधा	किस्किंधा	खैखंधा

पिंगल साहित्य—पिंगल अथवा ब्रजभाषा साहित्य भी राजस्थान में बहुत रचा गया है, और कुछ लोगों की यह जो धारणा है कि राजस्थानी कवियों ने ढिंगल ही में अधिक लिखा है वह निराधार है। वस्तुतः राजस्थान का पिंगल साहित्य ढिंगल साहित्य की अपेक्षा मात्रा में अधिक है। परन्तु इस विपुल साहित्य-राशि का बहुत अल्पांश अभी तक प्रकाश में आ पाया है और जो आया है उसका भी पूर्ण परीक्षण तथा वैज्ञानिक अध्ययन नहीं हो सका है। इस साहित्य के रचयिताओं के व्यक्तिगत जीवन इत्यादि के विषय की खोज का कार्य तो अभी तक अवस्थित रूप में आरम्भ भी नहीं हुआ है।

विषय-वस्तु की दृष्टि से राजस्थान के समस्त पिंगल साहित्य का वर्गीकरण नीचे लिखे अनुसार किया जा सकता है:—

(क) चरित्र काव्य

१. रासौ काव्य

२. अन्य काव्य

(ख) पौराणिक काव्य और महाभारत काव्य

(ग) भक्ति-काव्य

३. कृष्ण-भक्ति काव्य

४. राम-भक्ति काव्य

५. निर्गुण-भक्ति काव्य

(घ) रीति-काव्य

५. रस

७. अलंकार

८. छंद

९. नायिका-भेद, षट्कृत-वर्णन, नखशिख-वर्णन आदि ।

(ङ) नीति-काव्य

(च) फुटकर

(क) चरित्र-काव्य—चरित्र-काव्यों में रासौ ग्रंथ मुख्य हैं । 'रासौ' शब्द संस्कृत 'रास' से बना है जिसका अर्थ आचार्य हेमचन्द्र^{५१} और कोषकार पुरुषोत्तम देव^{५२} दोनों ने 'ग्वालों की क्रीड़ा' तथा 'भाषा में शृंखलाबद्ध रचना' बतलाया है ।

अपभ्रंश तथा हिंदी, राजस्थानी, गुजराती इत्यादि के प्राचीन हस्तलिखित ग्रंथों में यह शब्द कई तरह से लिखा मिलता है : रास, रासक, रासो, राहसो, राहसौ, राबसो, रायसौ, रासौ, रासठ, रासु । जिस काव्य-ग्रंथ में किसी राजा की कीर्ति, विजय, युद्ध-वीरता आदि का विस्तृत वर्णन हो उसे 'रासौ' कहते हैं । आजकल यह शब्द इसी अर्थ में प्रयुक्त होता है और

५१. "रासः क्रीडासु गोदुहाम्"

"भाषाशृंखलके"

—अनेकार्थ संग्रह (हेमचन्द्र)

५२. "भाषाशृंखलके रासः क्रीडायामपि गोदुहाम्"

—त्रिकाशशेष (पुरुषोत्तम)

इस अर्थ के आधार पर कुछ विद्वानों ने इसकी उत्पत्ति 'राजयश' शब्द से बतलाई है^{५३}। परन्तु उनका यह अनुमान ठीक नहीं प्रतीत होता। क्योंकि यह शब्द काफी प्राचीन समय से प्रयुक्त होता चला आ रहा है और प्राचीन समय में यह राजयश का द्योतक नहीं, बल्कि एक सामान्य वर्णनात्मक पद्य-कृति अथवा कथा-काव्य का सूचक था जैसा कि भरतेश्वरबाहुबलि-रास (सं० १२४१), जीवद्वारास (सं० १२५७), जंबूस्वामिरास (सं० १२६६), इत्यादि ग्रंथों से सूचित होता है। इन ग्रंथों में किसी राजा के यश का वर्णन नहीं है।

हिन्दी-शब्द-सागर के सम्पादकों ने रासौ शब्द की उत्पत्ति 'रहस्य' से, फ्रांसीसी विद्वान् तासी ने 'राजसूय' से और पंडित रामचन्द्र शुक्ल ने 'रसायण' से मानी है।^{५४} परन्तु ये सब उनकी क्लिष्ट कल्पनाएँ हैं। भाषा-शास्त्र के नियमानुसार 'रासौ' शब्द के साथ इन शब्दों की संगति ठीक नहीं बैठती। वास्तव में यह शब्द 'रास' ही से बना है। प्रारम्भ में इससे एक साधारण पद्यकृति या कथा-काव्य का बोध होता था। परन्तु बाद में जब राजाभित कवियों ने अपने आश्रयदाता राजा-राजाओं की प्रशंसा में लिखे अपने ऐतिहासिक काव्यों को 'रासौ' नाम से पुकारना शुरू किया तब से इसके अर्थ में परिवर्तन होने लगा और अब यह शब्द एक विशेष शैली पर लिख गये किसी राजा अथवा राजघराने के प्रतिष्ठित व्यक्ति के पद्यात्मक जीवनचरित्र का द्योतक बन गया है।

संस्कृत तथा प्राकृत साहित्य में रासौ ग्रन्थ नहीं मिलते पर अपभ्रंश में कुछ मिलते हैं और गुजराती में तो सैकड़ों हैं जो अधिकतर जैन विद्वानों के बनाये हुए हैं। अपभ्रंश का प्राचीनतम रासौ ग्रन्थ जो अभी तक उपलब्ध हुआ है वह अब्दुल रहमान का संदेशरासौ है। यह गुजरात के सोलंकी राजा सिद्ध-राज अथवा कुमारपाल के शासन-समय में अर्थात् १२वीं शताब्दी के उत्तरार्द्ध या १३वीं शताब्दी के पूर्वार्द्ध में रचा गया था।^{५५} यह एक खंडकाव्य है। इसमें एक विरहिणी स्त्री का अपने प्रवासी पति को एक पथिक द्वारा प्रेम-संदेश भेजने का वर्णन है। इस पर एक संस्कृत अवचूरिका और टिप्पणरूप व्याख्या भी उपलब्ध है।

५३. भारतीय विद्या, वर्ष ३, अंक १, पृ० ६६।

५४. हिन्दी साहित्य का इतिहास, पृ० २८।

५५. आचार्य जिनविजय मुनि द्वारा संपादित 'संदेशरासौ' की प्रतिका, पृ० १३।

प्राचीन समय में गुजरात और राजस्थान जैन संप्रदाय के दो मुख्य केन्द्र थे। इन प्रान्तों के जैन साधु व जैन मत्तानुयायी अन्य लोग हजारों की संख्या में प्रतिवर्ष इधर-उधर आया-जाया करते थे। उनके इस आवागमन का प्रभाव राजस्थान के साहित्य पर भी पड़ा और राजस्थान में रासौ लिखने की परिपाटी चल पड़ी जिसके फलस्वरूप पृथ्वीराज रासौ, सुंमाण-रासौ इत्यादि कई रासौ ग्रन्थ यहाँ लिखे गये जिनका हिंदी साहित्य में अत्यन्त आदरणीय स्थान है।

इसमें कोई संदेह नहीं कि रासौ लिखने की परंपरा राजस्थान को जैन विद्वानों के द्वारा अपभ्रंश-गुजराती से प्राप्त हुई है। परन्तु जैन विद्वानों के रचे रास अथवा रासौ ग्रन्थों और राजस्थानी कवियों के पिंगल भाषा के रासौ ग्रंथों में आकार-प्रकार, विषय-वस्तु, वर्णन-शैली इत्यादि की दृष्टि से बहुत भिन्नता है। दोहा, चौपाई छप्पय, वस्तु, धत्ता, ठवणि आदि दो-चार साधारण कोटि के छंदों में रचे जैन पंडितों के ये ग्रंथ बहुत छोटे-छोटे हैं और इनके द्वारा वर्ण्य विषय का बहुत सामान्य ज्ञान प्राप्त होता है। लेकिन राजस्थानी कवियों के रासौ ग्रंथ अपेक्षाकृत बड़े हैं जिनमें पृथ्वीराज रासौ तो एक पूरा महाकाव्य है। ये ग्रंथ भिन्न-भिन्न युगो एवं स्थानों में रचे गये हैं पर इन सबके लिखने का ढंग लगभग समान ही है। इनके प्रारंभ में मंगलाचरण और मुख्य-मुख्य देवी-देवताओं तथा गुरु की स्तुति की गई है। तदनन्तर राज-वंशावली प्रारंभ होती है जिसमें सृष्टिकर्ता ब्रह्मा से लेकर ग्रंथ-नायक तक के राजाओं के नाम गिनाये गये हैं। बीच में कहीं-कहीं बड़े-बड़े राजाओं का वर्णन कुछ अधिक विस्तार से भी कर दिया गया है। मुख्य कथा चरित्र-नायक के जन्म-दिन से प्रारंभ होती है, जिसमें उसके अनेक युद्धों, उसकी शूर-वीरता, उसके आतंक-पराक्रम, उसके बाहुबल और सैन्यबल का अत्यन्त वीरदर्पपूर्ण वर्णन हुआ है। प्रायः ग्रंथ-नायक की किसी बहुत बड़ी विजय अथवा उसकी मृत्यु के साथ ग्रंथ की समाप्ति हो जाती है।

इन ग्रंथों में वीर रस की प्रधानता है पर प्रसंगानुसार शृंगार, करुण, आदि अन्य रसों की भी भव्य ध्वजा उड़ी है। इनमें छन्दों की विविधता भी पूरी-पूरी पाई जाती है। विशेषकर इनकी भाषा इतनी सजीव और सबल है कि पढ़कर मुजाएँ फबकने लगती हैं।

रासौ ग्रंथों के अतिरिक्त कुछ अन्य प्रकार के चरित्र काव्य भी राजस्थान में लिखे गये हैं, जैसे, राजविलास, सुजानचरित्र, वंशभास्कर आदि। इन ग्रंथों में साहित्यिक सौन्दर्य कुछ कम और ऐतिहासिक तत्व कुछ अधिक देखने

में जाता है। क्योंकि ये ग्रंथ अधिकतर इतिहास को दृष्टि में रखकर बनाये गये हैं।

(ख) पौराणिक काव्य—ऐतिहासिक काव्यों के अतिरिक्त ब्रजभाषा वाङ्मय को राजस्थान के कवियों की एक दूसरी बहुत बड़ी देन है, पुराण-विषयक काव्य और महाभारत काव्य जिनमें प्राचीन भारतीय संस्कृति का पूर्ण वैभव व्यक्त हुआ है। इन काव्यों की कथा-वस्तु श्रीमद्भागवत, विष्णुपुराण, वराहपुराण, वायुपुराण, ब्रह्मपुराण, हरिवंश, महाभारत आदि प्राचीन संस्कृत ग्रंथों से ली गई है। अतएव विषय-सामग्री की दृष्टि से इनमें विशेष नवीनता तथा मौलिकता दृष्टिगत नहीं होती। परन्तु भाषा-सौन्दर्य, प्रबंध-पटुता, वर्णन-चमत्कार आदि काव्योचित गुणों का इनमें बहुत सुन्दर संयोग हुआ है और इस दृष्टिसे इनका भारी महत्त्व है। अवतार-चरित्र, वीरविनोद प्रभृति रचनाएँ इसी श्रेणी की हैं। कुछ लोगों का कथन है कि ब्रजभाषा जितनी मुक्तक काव्य के लिए उपयुक्त है उतनी प्रबन्ध काव्यके लिए नहीं है। उनकी यह धारणा कितनी भ्रामक है, यह इन ग्रंथों से स्पष्ट है।

(ग) भक्ति काव्य—भक्ति काव्य को मुख्यतः तीन भागों में बाँटा जा सकता है—राम-भक्ति काव्य, कृष्ण-भक्ति काव्य, और निर्गुण-भक्ति काव्य।

रामकाव्यकी परम्परा संस्कृत साहित्य में वात्सीकि के समय से चली आती है पर भाषा साहित्य में इसका प्रचार स्वामी रामानन्द के समय से हुआ है। रामानन्द का जन्म-काल सं० १३५६ माना गया है।^१ ये श्री संप्रदाय के प्रवर्तक रामानुजाचार्य की चौथी या पाँचवीं शिष्य-परम्परा में हुए थे^२ और स्मार्त वैष्णव थे। इन्होंने विष्णु के अवतार श्रीराम की भक्ति पर जोर दिया और उसका प्रचार किया। इनके अनुयायी बहुत हो गये जिनका एक सम्प्रदाय बन गया। संत कबीर इनके शिष्य थे।^३ गोस्वामी तुलसीदास इनके मतानुयायी थे।^४

स्वामी रामानन्द अच्छे साहित्यकार थे। परन्तु राजस्थान के पिंगल साहित्य पर इनका कोई सीधा प्रभाव पड़ा हो ऐसा सूचित नहीं होता। इस दृष्टि से

५६. डा० पीताम्बरदत्त यदुधाल; हिंदी काव्य में निर्गुण संप्रदाय, पृ० ४१।

५७. डा० हजारिप्रसाद द्विवेदी; हिंदी साहित्य की भूमिका, पृ० ६।

५८. पंडित रामचंद्र शुक्ल; हिंदी साहित्य का इतिहास, पृ० ६५।

५९. डा० श्यामसुन्दरदास; हिंदी साहित्य (पंचम संस्करण), पृ० १९१।

गोस्वामी तुलसीदास का प्रभाव अधिक गहरा रहा जैसा कि अवतारचरित्र (नरहरिदास), रामगुणसागर (प्रतापकुँवर) इत्यादि रामचरित संबन्धी सुप्रसिद्ध पिंगल ग्रंथों के अवलोकन से विदित होता है। ये ग्रंथ मुख्यतः तुलसी-कृत रामायण के आधार पर लिखे गये हैं। इनके अतिरिक्त रामभक्ति-विषयक अनेक दूसरे छोटे-छोटे ग्रंथ एवं फुटकर पद्य जो राजस्थान में मिलते हैं वे भी तुलसीदास के प्रभाव से सर्वथा मुक्त नहीं हैं।

कृष्ण-भक्ति काव्य का प्रारंभ राजस्थान में मुख्यतः पुष्टि संप्रदाय के प्रवर्तक महाप्रभु बल्लभाचार्य (सं० १५३५-८७) के कारण हुआ। बल्लभाचार्य भगवान् श्रीकृष्ण के अनन्य उपासक थे और भक्त से अधिक कवि थे। वे कृष्ण को विष्णु का अवतार मानकर उनकी भक्ति का उपदेश देते थे। उन्होंने भारतवर्ष के अनेक भागों में भ्रमण कर अपने सिद्धांतों का प्रचार किया और उनका संप्रदाय स्वामी रामानंद के सम्प्रदाय से भी अधिक व्यापक हुआ। सं० १५४९ में बल्लभाचार्य व्रज गये और वहाँ श्रीनाथजी का मंदिर स्थापित किया।^{१०} बल्लभाचार्य के स्वर्गारोहण के पश्चात् उनके सुपुत्र गोपीनाथ ने अपने पिता के कार्य को हाथ में लिया और उसे बड़ी चतुराई से सँभाला। परन्तु आठ वर्ष बाद इनकी भी मृत्यु हो गई। इसलिये बल्लभाचार्य के द्वितीय पुत्र श्री विठ्ठलनाथ ने आचार्य पदको ग्रहण किया। विठ्ठलनाथ बड़े गुणाढ्य और व्यक्तित्वसम्पन्न पुरुष थे। वे ललित कलाओं के बड़े प्रेमी और पोषक थे। विशेषकर काव्य-कला को इनसे बहुत प्रोत्साहन मिला। उन्होंने ब्रजभाषा के आठ सर्वोत्तम कृष्णभक्त कवियों को चुनकर “अष्टछाप” की स्थापना की जिसमें मूरदास, कुंभनदास, परमानन्ददास, कृष्णदास, छीतस्वामी, गोविंदस्वामी, नंददास और चतुर्भुजदास सम्मिलित थे। इन प्रेमोन्मत्त भक्त कवियों ने कृष्ण-भक्ति की एक विशाल सरिता जलमंडल में बहा दी जिसकी एक धारा इस रीतीले राजस्थान में भी पहुँची जो अभी तक लहरा रही है।

राजस्थान के पिंगल भाषा के कवियों में कृष्णदास पैहारी और मीरों-बाई अष्टछापवाले कवियों के समकालीन थे। इनके उपरान्त तो यहाँ नागरी-दास, हितवृन्दावनदास, ब्रजनिधि इत्यादि कई उत्तमोत्तम कृष्णोपासक कवि हुए जिनके ग्रंथ ब्रजभाषा साहित्य की अमूल्य संपत्ति और भारतीय साहित्य के गौरव की वस्तु माने जाते हैं।

राजस्थान का निर्गुण-भक्ति काव्य दादू पन्थ, चरणदासी पंथ, राम-

सोही पंथ आदि के अनुयायी संत-महात्माओं की “बाणियों” के रूप में मिलता है। कुछ थोड़ा-सा अन्य कवियों का रचा हुआ भी है पर वह विशेष महत्व का नहीं है। यह समस्त साहित्य ‘संत-साहित्य’ कहलाता है। इस पर कबीरपंथी साहित्य का प्रभाव यथेष्ट पाया जाता है। क्या भाषा, क्या वर्णन-शैली, क्या विषय-वस्तु, सभी पर कबीर-साहित्य की छाप है। इसमें निराकार ईश्वर, गुरुदेव, सत्संग, दया, प्रेम, क्षमा, क्षील, संतोष इत्यादि की महिमा गाई है। कहीं-कहीं रहस्यवाद की झलक भी है जो सूफियों के प्रभाव का फल है। इसमें शान्त रस का प्राधान्य है और मुख्य छंद दोहा प्रयुक्त हुआ है। इस साहित्य का वह अंश जिसमें संत-महात्माओं के जीवन-वृत्त पर प्रकाश डाला गया है विशेष रूप से बहुत उपयोगी है।

(घ) रीति साहित्य—पिंगल साहित्य का एक बहुत बड़ा अंश रीति साहित्य के रूप में मिलता है जो बहुत उछासपूर्ण एवं शृंगार रस से ओत-प्रोत है। रीति साहित्य के प्रथम कवि जान थे जो जाति के मुसलमान थे। इनके रचे रसमंजरी, रसकोष, भावशतक आदि ग्रंथों का पता है। इनके बाद इस विषय के इतने ग्रंथ लिखे गये हैं कि देखकर अचंभा होता है। इनमें महाराजा जसवन्तसिंह-कृत ‘भाषाभूषण’, कुलपति मिश्र-कृत ‘रसरहस्य’, सोमनाथ-कृत ‘रसपीयूषनिधि’, दलपतिराय और बंसीधर-कृत ‘अलंकारशाकर’, राधराजा बुधसिंह-कृत ‘नेहतरंग’, और कविराजा मुरारिदान-कृत ‘जसवंतजसोभूषण’ के नाम विशेष रूप से उल्लेखनीय हैं।

(ङ) नीति-काव्य—पिंगल भाषा के कवियों का नीति, शान तथा उपदेश-विषयक साहित्य भी राजस्थान में यथेष्ट मात्रा में पाया जाता है। इस विषय के प्रमुख कवि वृन्द हैं जिनकी ‘सतसई’ हिंदी साहित्य की एक अत्यन्त लोकप्रिय रचना है। इसमें नीति एवं लोक-व्यवहार संबंधी बातों का बहुत सरस एवं चमत्कारपूर्ण विश्लेषण हुआ है। इनके उपरांत उमेदराम, प्रताप-सिंह, बालाबल्लभ प्रभृति अन्य कवियों की रचनाओं में भी नीति संबंधी सूक्तियों का अच्छा सौन्दर्य दिखाई पड़ता है।

(च) फुटकर—इनके अतिरिक्त संगीत, कोष, शकुन, वैद्यक, वृष्टि-विज्ञान, रमल, रत्न-परीक्षा, स्तोत्र, कथा आदि अन्य फुटकर विषयों पर रचे ग्रंथ भी मिलते हैं।

भूमिका के तौर पर ऊपर राजस्थान और राजस्थान के साहित्य से संबंधित कुछ आवश्यक बातों का संक्षेप में उल्लेख किया गया है। अगले

पृष्ठों में यहाँ के पिंगल साहित्य का इतिहास प्रस्तुत किया जाता है जो कालक्रमानुसार निम्नलिखित तीन भागों में विभक्त होता है:—

प्रारंभ काल	सं० १५५० से १७०० तक
मध्य काल	सं० १७०० से १९०० तक
आधुनिक काल	सं० १९०० से अब तक

दूसरा अध्याय

प्रारंभ काल (सं० १५५०-१७००)

चौदहवीं शताब्दी में ब्रजभाषा अपभ्रंश से पृथक् एक निम्न भाषा के रूप में प्रकट होने लग गई थी यह बात पहले कही जा चुकी है। परन्तु किसी भाषा के साहित्य में व्यवहृत होने के योग्य बनने में कुछ समय लगता है। अतः कुछ काल तक ब्रजभाषा बोलचाल की भाषा रही होगी और फिर इसका साहित्य में व्यवहार होना आरंभ हुआ होगा। ब्रजभाषा की जो साहित्यिक सामग्री अभी तक उपलब्ध हुई है उसके परिष्करण से ज्ञात होता है कि साहित्य-रचना के योग्य बनने में ब्रजभाषा को लगभग २००-२५० वर्ष का समय लगा था। इस अनुमान के आधार पर ब्रजभाषा में साहित्य-रचना का श्रीगणेश सं० १५५० के आसपास माना जा सकता है। डा० धीरेन्द्र वर्मा के शब्दों में “इलाहाबाद के निकट मुख्य केन्द्र अरैल (अरेल) के अतिरिक्त जिस समय श्री महाप्रभु वल्लभाचार्य को ब्रज जाकर गोकुल तथा गोवर्धन को अपना द्वितीय केन्द्र बनाने की प्रेरणा हुई उसी तिथि से ब्रज की प्रादेशिक बोली के भाग्य पलटे। सं० १५५६ वैसाख सुदी ३, आदित्यवार को गोवर्धन में श्रीनाथजी के विशाल मंदिर की नींव रखी गई थी। यही तिथि साहित्यिक ब्रजभाषा के शिलान्यास की तिथि भी मानी जा सकती है”।^१ डा० साहब का यह मत यथार्थ है और बिना पक्षपात एवं भावुकता के शुद्ध वैज्ञानिक अध्ययन के आधार पर स्थापित किया गया है।

डा० ग्रियर्सन और उनके मतानुयायी कुछ विद्वानों ने सुंमाण रासौ, बीसलदेव रासौ, पृथ्वीराज रासौ और विजयपाल रासौ को हिंदी के आदि काल की अर्थात् सं० १५५० के पूर्व की रचनाएँ माना है और इस मान्यता के आधार पर उन्होंने अपने रचे हिंदी साहित्य के इतिहासों में ‘धीरगाथा काल’ की स्थापना की है। परन्तु उनकी यह स्थापना अनुचित है और निराधार भी। हुआ यह है कि इन ग्रंथों के चरित्रनायकों के अस्तित्व-काल को इन ग्रंथों का रचना-काल मान लिया गया है जो स्पष्ट भ्रूक है। वास्तव में ये ग्रंथ इतने प्राचीन नहीं हैं। सुंमाण रासौ और बीसलदेव रासौ राजस्थानी भाषा के ग्रंथ हैं। अतः उनके विषय में यहाँ कुछ कहना अप्रासंगिक होगा। परन्तु पृथ्वीराज

रासो और विजयपाल रासो ब्रजभाषा अथवा पिंगल भाषा की रचनाएँ हैं जिनका विशेषण आवश्यक है।

पृथ्वीराज रासो—कहा जाता है कि आज-कल 'पृथ्वीराज रासो' नाम से जो ग्रंथ प्रचलित है उसका रचयिता चंद बरदाई नाम का कोई भाट था जिसने ईसा की बारहवीं शताब्दी में उसे बनाया था^१। परन्तु इस विषय में इतिहासवेत्ताओं और साहित्यकारों में मतभेद है जो गत ६५ वर्षों से चला आ रहा है और अभी भी पूर्णतः समाप्त नहीं हुआ है। हाँ, इतना अवश्य है कि यह मतभेद अब उतना गहरा नहीं रहा जितना प्रारंभ में था। इसका मुख्य कारण यह है कि रासो संबन्धी विवाद में इतिहासकारों की अब कोई रुचि नहीं रही। वे इस विषय में अपना अंतिम निर्णय दे चुके हैं और वह यह है कि 'पृथ्वीराज रासो एक अनैतिहासिक ग्रंथ है जो उसके चरित्र-नायक महाराज पृथ्वीराज चौहान के समय से बहुत पीछे बनाया गया है'^१।

इतिहासकारों की इस राय को साहित्यज्ञों ने भी प्रायः मान लिया है। परन्तु फिर भी कुछ ऐसे व्यक्ति शेष हैं जो इसे स्वीकार करने को तैयार नहीं हैं। उनके इस दुराग्रह के दो कारण प्रतीत होते हैं—(१) उनकी भावुकता और (२) ऐतिहासिक तथ्यों से उनकी अनभिज्ञता।

कुछ लोग ऐसे भी हैं जिनमें जातीय पक्षपात अथवा व्यक्तिगत स्वार्थ कार्य कर रहा है; और सच तो यह है कि इन्हीं लोगों ने रासो संबन्धी विवाद को उलझाया है और आज भी उसे अधिकाधिक उलझाने की चेष्टा में हैं। परन्तु इनकी संख्या अधिक नहीं है, न इनके विचारों का कोई विशेष मूल्य है। क्योंकि अब लोग इनके वास्तविक मन्तव्यों को ताड़ गये हैं।

पृथ्वीराज रासो का परिचय आधुनिक जगत् को पहले पहल संवत् १८८६ (सन् १८२९ ई०) में मिला, जब इतिहासकार कर्नल जेम्स टाड के 'एनक्स ऐंड ऐट्रिक्विटीज ऑव राजस्थान' का प्रथम संस्करण प्रकाशित हुआ। इस ग्रंथ में

२. कर्नल टाड; दि एनक्स ऐंड ऐट्रिक्विटीज ऑव राजस्थान (प्रथम संस्करण), पृ० २५४। ग्रियर्सन; दि माडर्न वर्नाक्युलर लिटरेचर ऑव हिन्दुस्तान, पृ० ३। मोहनलाल-विष्णुलाल पट्टया; पृथ्वीराज रासो की प्रथम संस्क्रा, पृ० १। मिश्रबंधु; हिंदीनवरत्न (तृतीय संस्करण), पृ० ५७९-६०७।

३. कविराजा श्यामलदास; पृथ्वीराज रहस्य की नवीनता, पृ० ८७। मुंशी देवीप्रसाद; नागरीप्रचारिणी पत्रिका; भाग ५, सं० १९०१, पृ० १७०। प० गौरीशंकर-हीराचन्द ओझा; कोशोत्सव स्मारक संग्रह, पृ० २९-६६।

उन्होंने रासी की बने ऊँचे शब्दों में प्रशंसा की और उसे इतिहास का एक अमूल्य ग्रंथ बतलाया:—

“षट् का यह ग्रंथ अपने समय का एक विश्वमुखीन इतिहास है। इसके ६४ सर्गों में पृथ्वीराज के पराक्रम संबन्धी एक लाख छंद हैं जिनमें राजस्वान के प्रत्येक प्रतिष्ठित घराने के पूर्वपुरुषों का कुछ न कुछ लेखा मिलता है। इसलिये राजपूत नाम का कुछ भी अभिमान रखनेवाली जातियाँ इसे अपने संग्रहालयों में रखती हैं और इसके द्वारा अपने उन वीर पुरखाओं का पता लगाती हैं जिन्होंने किर्मान के दरों में, जब कि युद्ध के बादल हिमालय से हिंदोस्तान तक के मैदानों में गढ़गढ़ा रहे थे; युद्ध-सरंगों का जल-पान किया था। पृथ्वीराज के युद्धों, उनकी संधियों, उनके वंशवर्ती अनेक शक्ति-शाली राजाओं, उनके निवास-स्थानों तथा वंशावलिओं ने षट् के इस काव्य को इतिहास एवं भूतत्त्व का एक अमूल्य ज्ञापन (Memorandum) बना दिया है तथा देव-गाथाओं, रीति-व्यवहारों व मनुष्य के मन के इतिहासों का भी वह एक कोषागार है।”

इतना ही नहीं, रासी की कविता से डॉड साहब इतने प्रभावित हुए कि उन्होंने इसके तीन हजार छंदों का अंग्रेजी अनुवाद भी कर ढाका^४।

किन्तु एक भारी भूल उनसे यह हुई कि उन्होंने रासी को पृथ्वीराज के समय की रचना समझ लिया और उसके अनेक अंशों को ऐतिहासिक तथ्य-प्रमाणों के रूप में अपने ग्रंथ में स्थान दिया। इससे उनके ग्रंथ में और उसके आधार पर लिखे गये संकटों दूसरे ग्रंथों में इतिहास सम्बन्धी अनेक त्रुटियाँ आ गईं जिनका निराकरण अभी तक भी पूरी तरह नहीं हो पाया है। परन्तु इसमें डॉड साहब का विशेष दोष न था। उन दिनों भारतवर्ष में ऐतिहासिक शोध-कार्य का श्रीगणेश हुआ ही था और प्राचीन शिलालेख, मुद्राएँ, ताम्र-पत्र, हस्तलिखित ग्रंथ इत्यादि साधन इतनी प्रचुर मात्रा में उपलब्ध न थे जितनी प्रचुर मात्रा में आजकल मिलते हैं, जिनकी सहायता से वे रासी की घटनाओं, स्थितियों आदि की ठीक-ठीक जाँच करते और उनकी वास्तविकता का पता लगाते।

परन्तु डॉड साहब के लेख से एक बहुत बड़ा लाभ यह हुआ कि देश-

४. दि एनल्स ऐंड एंटिक्विटीज आव राजस्थान (प्रथम संस्करण), पृ० २५४।

५. वही; पृ० २५४।

विदेश के विद्वानों का ध्यान रासी की ओर आकर्षित हुआ और उन्होंने इसका अध्ययन करना प्रारंभ किया।

इन अध्ययन-कर्त्ताओं में 'इस्वार द ला खितरात्तूर इंदुई ए इंदुस्तानी' (संवत् १८९६ = सन् १८३९ ई०) के रचयिता फ्रांसीसी विद्वान् गार्सा द तासी का नाम शीर्षस्थानीय है। अपने इस ग्रंथ में तासी ने चंद को पृथ्वीराज का समकालीन और उसका समय ईसा की १२वीं शताब्दी बतलाया है जिसका आधार कर्नल टॉड का उपरोक्त लेख ही प्रतीत होता है। क्योंकि बात इन्होंने भी वही कही है जो कर्नल टॉड ने लिखी है। केवल शब्दों का थोड़ा-सा अन्तर है। अनुमान होता है, तासी ने पृथ्वीराज रासी की दो-एक हस्तलिखित प्रतियाँ भी देखी थीं जिनका उल्लेख उन्होंने अपने इस ग्रंथ में चंद के वर्णन के साथ किया है। इन प्रतियों में एक प्रति रॉयल एशियाटिक सोसाइटी, लंदन के पुस्तकालय की और दूसरी मैकजी के संग्रह की थी। तासी ने इस ग्रंथ में रायर्ट लिज नामक एक रूसी विद्वान् का भी उल्लेख किया है जिन्होंने रूसी भाषा में रासी के एक खंड का अनुवाद किया था जो सन् १८३६ में सेंट पिटर्सबर्ग में प्रकाशित किया जाने का था, परन्तु अनुवादक की असामयिक मृत्यु हो जाने से प्रकाशित नहीं किया जा सका।^६

तासी के पत्रान् जिन पाश्चात्य विद्वानों ने रासी पर काम किया उनमें एफ० एम० ग्राउस, जॉन थीम्प और रुडोल्फ हांगलर के नाम उल्लेख योग्य हैं। इन्होंने रासी की कई हस्तलिखित प्रतियाँ ढूँढ निकालीं और उसके कुछ खंडों का सम्पादन किया तथा उनका अंग्रेजी अनुवाद छपवाया। साथ ही रासी की भाषा आदि पर कुछ फुटनर लेख भी लिखे जो एशियाटिक सोसाइटी, बंगाल, के जर्नल में प्रकाशित हुए।^७ ये लेख सर्वथा निर्दोष न होते हुए भी बड़े महत्त्व के हैं और इन विद्वानों के गंभीर अध्ययन तथा अधिक परिश्रम के परिचायक हैं। कहना न होगा कि ये तीनों पाश्चात्य विद्वान् कर्नल टॉड के मतानुगामी थे और चंद को हिंदी भाषा का आदि कवि तथा रासी का रचनाकाल १२वीं शताब्दी मानते थे^८ और यही मानकर इन्होंने रासी पर इतना कठोर परिश्रम किया था।

६. मियर्सन; दि माडर्न बर्नाब्युलर लिटरेचर आच हिंदुस्तान, पृ० ४।

७. सेंटनरी रिब्यू आच दि एशियाटिक सोसाइटी आच बंगाल, सन् १७८४-१८८३, परिशिष्ट सी०, पृ० १०५।

८. वही; पृ० १६७।

जिस समय ये विद्वान् एशियाटिक सोसाइटी के सत्पावधान में रासी सम्बन्धी उक्त कार्य कर रहे थे लगभग उसी समय उदयपुर के कबिराजा श्यामलदास मेवाड़ का बृहत् इतिहास 'वीरचिनोद' लिख रहे थे। इस प्रसंग में उनको पृथ्वीराज रासी के अध्ययन का अवसर मिला और इतिहास-विषयक जो प्रतियाँ उनके देखने में आईं उन पर हिंदी में एक लेख लिखकर उसे 'पृथ्वी-राज रहस्य की नवीनता' नाम से पुस्तकाकार प्रकाशित करवाया (सं० १९४२), इसी का अंग्रेजी अनुवाद बाद में एशियाटिक सोसाइटी के जर्नल में प्रकाशित हुआ^१।

इस लेख में श्यामलदास ने रासी की कुछ घटनाओं, स्थितियों आदि को इतिहास की कसौटी पर कसा और उसके संबन्ध में निम्नलिखित बातें बतलाई:-

(१) पृथ्वीराज रासी पृथ्वीराज अथवा चंद के समय से बहुत पीछे बना है^{१०}।

(२) इसका रचयिता बेदला या कोठारिया के चौहानों का आश्रित कोई भाट था जिसने अपनी जाति का बक्ष्यपन दिखलाने के लिये इसे रचा था^{११}।

(३) यह ग्रंथ इतिहास की दृष्टि से दांपपूर्ण और निरर्थक है^{१२}।

(४) इसका निर्माण सं० १६४० और सं० १६७० के बीच में हुआ है^{१३}।

इससे पृथ्वीराज रामी के संबन्ध में नई चर्चा खड़ी हो गई। उन दिनों मथुरा-निवासी मोहनलाल-विष्णुलाल पंड्या उदयपुर की 'महाराजसभा' के सेक्रेटरी थे। उदयपुर के कुछ राजदरबारी राव-भाटों ने पंड्याजी को घेर लिया और रासी सम्बन्धी अनेक मिथ्या धारणाएँ उनके मस्तिष्क में भर दीं तथा श्यामलदास के विरुद्ध खड़ा किया। पंड्याजी प्राचीन हिंदी साहित्य के सुज्ञाता और अध्ययनशील व्यक्ति थे। परन्तु राजस्थान की भाषा, राजस्थान के इतिहास और राजस्थान की साहित्यिक परम्पराओं से अनभिज्ञ थे। इसलिए राव-भाटों के धोखे में आ गये। उन लोगों ने पृथ्वीराज और चंद की झूठी वंशावलि, नकली पट्टे-परवाने और रासी की बनावटी हस्तलिखित प्रतियाँ पंड्याजी को दीं। इस सामग्री के आधार पर उन्होंने 'पृथ्वीराज रासी की

१. संख्या १, भाग १, सन् १८८६।

१०. पृथ्वीराज रहस्य की नवीनता, पृ० २।

११. वही; पृ० ३।

१२. वही; पृ० ८७।

१३. वही; पृ० ७५।

प्रथम संस्करण' नामक एक छोटी-सी पुस्तक तैयार की जो सं० १९४४ में प्रकाशित हुई। इस पुस्तक में उन्होंने पृथ्वीराज रासौ के कर्त्ता चंद का प्रसिद्ध चौहान राजा पृथ्वीराज के समय में होना सिद्ध करने की भरसक चेष्टा की जो निष्फल रही। कविराजा श्यामलदास के उल्लिखित आक्षेपों में से एक का भी संतोषजनक उत्तर उनसे न बन सका।

पृथ्वीराज रासौ में सब से अधिक गढ़बकी संवत्तों की पाई जाती है। इसका कारण पंड्याजी ने यह बतलाया कि पृथ्वीराज रासौ में विक्रम संवत् का नहीं, बल्कि एक संवत् विशेष, अर्थात् विक्रम संवत्, का प्रयोग हुआ है, जिसमें ९०।९१ वर्ष जोड़ देने से विजय विक्रम संवत् निकल आता है^{१४}। परन्तु उनकी यह कल्पना भी निराधार सिद्ध हुई^{१५}।

अभी तक जॉन बीम्स आदि अंग्रेज विद्वान् इस विषय में मौन थे। कविराजा श्यामलदास के लेख से उनके मन में संदेह अवश्य उत्पन्न हो गया था पर वे इस चिन्ता में थे कि कोई पाश्चात्य विद्वान् उनकी बात का समर्थन करे। सौभाग्य से वह अवसर भी शीघ्र ही आ गया और उसका श्रेय प्रसिद्ध पुरातत्त्ववेत्ता जर्मन विद्वान् डा० वूलर को मिला। सं० १९३२ में उनको कश्मीर में संस्कृत-ग्रंथों की खोज करते समय 'पृथ्वीराज-विजय' नामक महाकाव्य की भोजपत्र पर लिखी हुई एक अपूर्ण प्राचीन प्रति मिली। इसका अध्ययन करने पर उनको मालूम हुआ कि इसका रचयिता, जयानक कवि, पृथ्वीराज का समकालीन और उनका राजकवि था। इसमें दी हुई पृथ्वीराज की वंशावली तथा उनके जीवन संबन्धी अन्य घटनाओं को उन्होंने पृथ्वीराज रासौ के विरुद्ध और शिलालेखों से मिलता-जुलता पाया।

इस खोज की सूचना डा० वूलर ने एक पत्र द्वारा एशियाटिक सोसाइटी, बंगाल, को दी। पत्र के अंतिम भाग में उन्होंने लिखा कि "मैं समझता हूँ, चंद के रासौ का प्रकाशन बन्द कर दिया जाय तो अच्छा होगा। यह ग्रंथ जाली है जैसा कि जोधपुर के मुरारिदान और उदयपुर के श्यामलदास ने बहुत काल पहले प्रकट किया था। 'पृथ्वीराजविजय' के अनुसार पृथ्वीराज के बंदीराज अर्थात् मुख्य भाट का नाम पृथ्वीभट था न कि चंद बरदाई^{१६}।"

१४. पृथ्वीराज रासौ, आदि पर्व (ना० प्र० सम्भा), पृ० १३९-१४४।

१५. नागरीप्रचारिणी पत्रिका, भाग १, सं० १९९७, पृ० ३७७-४५४।

१६. प्रोसीडिंग्स आव दि रॉयल एशियाटिक सोसाइटी आव बंगाल, संख्या ४ और ५ (अप्रैल-मई), सन् १८९३, पृ० ९४-९५।

डा० बूलर के इस पत्र से पाश्चात्य विद्वानों का रहा-सहा संदेह दूर हो गया और ऐशियाटिक सोसाइटी ने रासौ का प्रकाशन बन्द कर दिया।

इस पर मोहनलाल-बिष्णुलाल पंखा और बाबू ध्यामसुन्दरदास ने रासौ के संपादन का काम अपने हाथ में लिया और उसे नागरीप्रचारिणी सभा, काशी, की ओर से प्रकाशित करवाया (सं० १९६२)। इससे यह ग्रंथ सर्व-साधारण को सुलभ हो गया और विद्वानों को इसके पक्ष-विपक्ष में सम्मति प्रकट करने का अवसर मिला जिसका उन्होंने भरपूर लाभ उठाया। रासौ पर सब से अधिक श्रम स्वर्गीय पंडित गौरीशंकर-हीराचन्द ओझा ने किया। इन्होंने इतिहास, भाषाशास्त्र आदि विभिन्न दृष्टियों से इसकी परीक्षा की और अन्त में इसे सं० १६०० के आसपास का रचा हुआ^{१७} एक अनैतिहासिक ग्रंथ बताया। उन्हीं के शब्दों में 'पृथ्वीराज रासौ बिलकुल अनैतिहासिक ग्रंथ है।'^{१८} उसमें चौहाणों, प्रतिहारों, और सोलंकिओं की उत्पत्ति के संबन्ध की कथा, चौहाणों की वंशावली^{१९}, पृथ्वीराज की माता,^{२०} भाई, बहन, पुत्र, राणियों आदि के विषय की कथाएँ तथा बहुत-सी घटनाओं के संवत् और प्रायः सभी घटनाएँ तथा सामंतों आदि के नाम अशुद्ध और कल्पित हैं। कुछ सुनी-सुनाई बातों के आधार पर इस काव्य की रचना की गई है।^{२१} यदि पृथ्वीराज रासौ पृथ्वीराज के समय में लिखा जाता तो इतनी बड़ी अशुद्धियों का होना असंभव था।^{२२}

जहाँ तक रासौ की ऐतिहासिकता का संबन्ध है पंडितजी की उक्त राय मान्य है और देश-विदेश के सभी प्रतिष्ठित विद्वानों ने इसे मान लिया है। अतः इस विषय में यहाँ कुछ कहना केवल पिष्टपेषण होगा। अब हमारा सिर्फ इसके निर्माण-काल सम्बन्धी रह गया है और इसी पर यहाँ विचार करना है।

अनुश्रुति है कि चंद बरदाई महाराज पृथ्वीराज चौहाण का राजकवि और सामंत था। परन्तु इसका कोई लिखित प्रमाण अभी तक हस्तगत नहीं हुआ। आचार्य श्री जिनविजय मुनि को चंद नामक किसी कवि के चार फुटकर कवित्त (छन्दय) मिले हैं जो अपभ्रंश भाषा में हैं।^{२३} जिस प्राचीन प्रति

१७. कोशोत्सव स्मारक संग्रह; पृ० ६६।

१८. वही; ६५।

१९. वही; ३९।

२०. वही; ४१।

२१. वही; ६५।

२२. पुरातन प्रबन्ध संग्रह; पृ० ८६, ८८, और ८९।

में ये छप्पय मिले हैं वह सं० १५२८ की लिखी हुई है।^{११} इससे माछम पकता है कि चंद नाम का कोई कवि प्राचीन समय में, कम से कम सं० १५२८ से पहले हुआ अवश्य है। परन्तु वह चंद कब हुआ, कहाँ हुआ, वह किस जाति का था, उसने क्या लिखा, कितना लिखा इत्यादि बातों का कुछ पता नहीं है। अतः उस चंद का अधुना प्रचलित पृथ्वीराज रासौ से सम्बन्ध जोड़ना अनुचित है। क्योंकि इसकी भाषा स्पष्ट बतला रही है कि यह विक्रम की १८वीं शताब्दी से पूर्व की रचना नहीं है, न १८वीं शताब्दी से पहले के संस्कृत, हिंदी, राजस्थानी आदि के किसी ग्रंथ में इसका नाम दृष्टिगोचर होता है। यहाँ तक कि पृथ्वीराजविजय महाकाव्य (सं० १२४९), प्रबन्धधितामणि (सं० १३६१), हंमीर महाकाव्य (सं० १४६०), सुजैनचरित्र (सं० १६३५) इत्यादि ग्रंथों में भी, जिनमें पृथ्वीराज अथवा चौहान-वंशी अन्य राजाओं का विस्तृत वर्णन है, रासौ का नाम नहीं है।

रासौ साहित्यिक दृष्टि से एक बहुत उत्तम कोटि का ग्रंथ है। वह कोई ऐसी साधारण रचना नहीं है कि जिसकी उपेक्षा की जा सके। यदि वह १८वीं शताब्दी के पूर्व रचा गया होता तो उल्लिखित ग्रंथों में से किसी न किसी में इसका नामोल्लेख अवश्य होता।

पृथ्वीराज रासौ का प्रथम प्रामाणिक उल्लेख 'राजप्रशस्ति महाकाव्य' में मिलता है। इनके तीसरे सर्ग में रावल समरसिंह के वर्णन में इसका रचयिता श्रोटींग भट्ट लिखता है कि 'समरसिंह ने पृथ्वीराज की बहन पृथाबाई से विवाह किया था और शाहाबुद्दीन की लड़ाई में वह मारा गया जिसका वृत्तान्त भाषाके रासौ ग्रंथ में लिखा है'।^{१२}

२३. वही: पृ० ३ (प्रास्ताविक वक्तव्य)

२४. ततः समरसिंहाख्यः पृथ्वीराजन्य भूपतेः।

पृथाख्याया भगिन्यास्तु पतिरित्यतिहादतः ॥२४॥

गोरीसाहिबदीनेन गजनीशेन संगरम्।

कुर्वतोऽखर्वगर्वस्य महासामतशोभिन्ः ॥२५॥

दिल्लीश्वरस्य चोहाननाथस्यास्य सहायकृत्।

स द्वादशसहस्रैः स्ववीराणां सहितो रणे ॥२६॥

बध्वा गोरीपतिं दैवात् स्वयांतः सूर्यनिबमभिन्।

भाषा "रासा" पुस्तकेस्य युद्धस्योक्तोक्तिविस्तरः ॥२७॥

तदनन्तर दलपति मिश्र-कृत जसवंत-उद्योत,^{२५} कवि जदुनाथ-कृत वृत्त-विलास,^{२६} कवि बल्लभ कृत कुन्तीप्रसन्नख्यान,^{२७} आदि १८वीं-१९वीं शताब्दी के ग्रंथों में इसका नाम दिखाई देता है। यथा—

संयोगिता कुमारिका, रच्यौ स्वयंबर काजु।
 देस बिदेसनि ते तहाँ, आयौ राज समाजु ॥ ४०१ ॥
 चंद भाट की चाकरी, पृथ्वीराज विचारि।
 सग सोरह सामंत ले, गयो गुप्त अनुहारि ॥ ४०२ ॥
 संयोगिता कुमारिका, बखौ जहाँ चोहानु।
 ताहीं थियारा कइ दयो, राइ अमैं जिय दानु ॥ ४०३ ॥
 रासौ पृथ्वीराज कौ, तहाँ बहुत विस्तार।
 मैं बरन्यौ सँघ डी, सकल कथा को सार ॥ ४०४ ॥

—जसवंत-उद्योत

एक लाख रासौ कियो, सह्य पंच परिमान।
 पृथ्वीराज त्रय कां मुजनु, जाहर मकउ जिहान ॥ ५६ ॥

—वृत्तविलास

२५. इस ग्रंथ में इसका रचनाकाल स० १७०५ दिया हुआ है (पाँच अधिक सत्रसई, संवत् को परमानु)। परन्तु इसमें महाराजा जसवन्तसिंह के जीवन की कुछ ऐसी घटनाओं का वर्णन भी है जो स० १७०५ के बाद में हुई थी। अतः यह संवत् सदिग्ध है। लेकिन इस ग्रंथ की एक हस्तलिखित प्रति बीकानेर के अनूप सस्कृत पुस्तकालय में सुरक्षित है जो स० १७४७ की लिखी हुई है। इसलिये यह स० १७४७ से पहले का रचा हुआ तो है।

२६. ये करौली के यदुवशी राजा गोपालसिंह (गोपालपाल) के आश्रित थे। इनका रचना-काल स० १८०० है। देखिये कोशोत्सव स्मारक संग्रह में पंडित गौरीशंकर-हीराचन्द ओझा का लेख, पृ० ६४।

२७. बल्लभ गुजरात के सुप्रसिद्ध कवि प्रेमानन्द (सं० १६९३-१७९१) के पुत्र थे। कुन्तीप्रसन्नख्यान की रचना उन्होंने स० १८३८ में की थी। देखिये, श्रीकन्हैयालाल-भाणिकलाल मुन्शी-कृत 'गुजरात एंड इट्स लिटरेचर', पृ० २००।

भारत समुं प्रमाण, रासा ना तमासा भाळो ।
 कार्यो भारत बेत्रण, आरत उबेखिए ॥
 पृथ्वीश प्रशंसा कयी, मानशे नुं मोधुं तेमां ।
 प्रेमानन्द नी कविता, सविता शी पेखिए ॥
 ब्राह्मण थी भाट थया, वंशज विधिना आतो ।
 कवीश्वर ना पिता थी, चंद मंद देखिए ॥

—कुन्तीप्रसन्नाख्यान

‘राजप्रशस्ति महाकाव्य’ एक इतिहास-प्रसिद्ध ग्रंथ है। यह ग्रंथ महाराणा राजसिंह के बनवाये हुए ‘राजसमंद’ नामक तालाब^{१८} की बाँध पर पक्षीस बड़ी-बड़ी शिलाओं पर खुदा हुआ है, और भारत भर में सबसे बड़ा शिलालेख तथा शिलाओं पर खुदे हुए ग्रंथों में सब से बड़ा है।^{१९} इसमें २५ सर्ग हैं और १०१० श्लोक। यह काव्य कोरा कल्पना-प्रसून नहीं है। इसमें इतिहास और काव्य दोनों का सुन्दर समन्वय हुआ है।

इसके लिए सामग्री एकत्र करवाने में महाराणा राजसिंह ने बहुत धन व्यय किया था और बहुत दूर-दूर तक खोज करवाई थी। परिणाम-स्वरूप प्राचीन ग्रंथों आदि के रूप में इतिहास-विषयक प्रचुर सामग्री प्रकाश में आई और ‘राजतरनाकर’, ‘राजविलास’, ‘राजप्रकाश’ इत्यादि कई ग्रंथ उसी समय नये लिखे गये जिन सबकी मूल प्रतियाँ उदयपुर के सरस्वती भंडार में सुरक्षित हैं।^{२०} इसी समय चंद का कोई वंशज अथवा उसकी जाति का कोई दूसरा व्यक्ति रासा लिखकर सामने लाया प्रतीत होता है। यदि यह व्यक्ति रासा को अपने नाम से प्रचारित करता तो लोग उसे प्राचीन इतिहास के लिए अनुपयोगी समझते और उसमें वर्णित बातें उसे सप्रमाण सिद्ध भी करनी पड़तीं। अतएव चंद-रचिन बतलाकर उसने इस सारे झगड़े का अंत कर दिया। चंद का नाम लोक-प्रचलित था ही। लोगोंको उसकी बात पर विश्वास भी हो गया।

‘राजप्रशस्ति महाकाव्य’ का लिखना सं० १७१८ में प्रारंभ हुआ था

२८. यह तालाब उदयपुर से ४० मील उत्तर-पूर्व में है। यह चार मील लंबा, पौने दो मील चौड़ा और ५५ फीट गहरा है। इसकी बनवाई में १,०५,४७,५८४ रुपया खर्च हुआ था।

२९. ओझा; उदयपुर राज्य का इतिहास; पृ० ५७४।

३०. ए कैटेलोग आव मैनुस्क्रिप्ट्स इन दि लाइब्रेरी आव हिज हाइनेस दि महाराणा आव उदयपुर; पृ० १२२, २५४।

और समाप्ति उसकी सं० १७३२^{११} में हुई थी। अतः इसी के समानान्तर का समय पृथ्वीराज रासौ की रचना का भी समय है। परन्तु यदि कोई यह कल्पना करे कि 'राजप्रशस्ति' का लिखना प्रारम्भ करने से पूर्व उसके लिए सामग्री जुटाने का काम शुरू हो गया होगा, और संभवतः उसी समय रासौ का भी श्रीगणेश हो गया हो तो इस समय को खींच-खाँचकर सं० १७०० तक भी ले जाया जा सकता है। परन्तु इससे आगे ले जाना इतिहास और अनुमान दोनों का शला घोटना है।

हमारे इस अनुमान की पुष्टि रासौ की प्राचीन लिखित प्रतियों से भी होती है। रासौ की जितनी भी हस्तलिखित प्रतियाँ अभी तक प्राप्त हुई हैं वे सब सं० १७०० के बाद की हैं। जिन प्रतियों को सं० १७०० के पूर्व की माना जा रहा है वे यथार्थ में सं० १७०० के पूर्व की नहीं हैं। इस विषय में बड़ा धोखा चल रहा है, और यह धोखा काफी लम्बे अर्से से होता चला आ रहा मालूम पड़ता है, अतः इसके मूलभूत कारणों को भी जान लेना आवश्यक है।

वात यह है कि चंद की बड़ी ख्याति देखकर भारतवर्ष के कुछ भागों में, विशेषकर राजस्थान और गुजरात में, राव-भाटों के कई ऐसे धराने उठ खड़े हुए हैं जो अपने को चंद की वंश-परंपरा में बतलाते हैं। परन्तु इनके पास प्रमाण कुछ नहीं हैं। अतएव ये नकली प्रमाण गढ़ते रहते हैं। इनमें से कुछ ने झूठी वंशावलियाँ भी बना ली हैं।^{१२} अपने कथन की पुष्टि में ये लोग पृथ्वी-राज रासौ की भी, छोटी-बड़ी, तरह-तरह की, हस्तलिखित प्रतियाँ सामने लाकर रखते हैं जिनमें बहुत प्राचीन संवत् लिखे रहते हैं। इन प्रतियों की पुष्टिकाओं में ये लोग संवत्, माह और तिथि का उल्लेख तो करते हैं पर बार नहीं लिखते। जैसे—

“संवत् १२५० वर्षे आसाढ़ सुदी १३।”

“सं० १३४० काती विद ३।”

“सं० १६७५ का माहा वद ५ सुभं शिवतां भाई सोभजी।”

क्योंकि दो-चार शताब्दियों पहले के किसी संवत् के अमुक महीने की तिथि को अमुक बार था इसका ज्योतिष-गणना आदि से पता लगा लेना इनके ठिबे बुल्कर है। और यदि कहीं अशुद्ध बार लिख दें, जैसा कहीं-कहीं लिखा मिलता

३१. ओझा; उदयपुर राज्य का इतिहास, पृ० ५७०, ५७२ और ५७७।

३२. हरप्रसाद शास्त्री; प्रेलिमिनेरी रिपोर्ट आन दि आपरेशन इन सर्व आब मैनुस्क्रिप्ट्स ऑव बार्डिक क्रोनिकल्स, पृ० ३०।

भी है, तो वृत्तों द्वारा जंत्री आदि से मिलान करने पर पोल खुल जाने का भय रहता है ।

इसके अलावा इन बनावटी प्रतियों की पुष्पिकाओं में जो संवत् ये लोग लिखते हैं उसके आसपास के किसी बड़े राजा अथवा जैनाचार्य आदि का नाम भी उनमें जोड़ देते हैं जिनका आधार इनकी वहियाँ अथवा सुनी-सुनाई बातें हुआ करती हैं । अतएव कभी तो इनका अनुमान ठीक बैठता है और कभी गलत हो जाता है ।

कभी-कभी प्रति के अंत में पुष्पिका न देकर ये लोग किसी प्राचीन ऐतिहासिक पुरुष की प्रशंसा आदि का कोई पद्य बनाकर लिख देते हैं जिससे आगे जाकर लोग यह समझें कि वह प्रति उस महापुरुष के लिए अथवा समय में लिपिबद्ध हुई होगी । परन्तु चोरी चोरी ही है । कागज सं, रूपाही से, लिखावट में, पुष्पिका में दी हुई अटकलपच्ची बातों से सही बात का पता लग ही जाता है ।

पृथ्वीराज रामो की लगभग ३०-३५ हस्तलिखित प्रतियाँ हमारे देखने में आई हैं । इनमें से कुछ प्रतियों में बहुत प्राचीन संवत् लिखे हुए मिले । पर गहरी परीक्षा करने पर सब अशुद्ध निकले । दो-एक दफा ऐसा भी हुआ कि पहली बार जब प्रति को देखा गया तो उसमें उसका लेखन-काल कुछ और दिया हुआ था और बाद में कुछ और लिखा हुआ मिला ।

कुछ वर्ष पूर्व प्रो० रमाकान्त त्रिपाठी की नागौर-निवासी नानूराय नामक एक भाट से भेंट हुई थी । उसने अपने को चंद का वंशधर बतलाया और रामो की दो प्रतियाँ लेकर त्रिपाठीजी के सामने रखीं जिनमें से एक में उसका लेखन-काल सं० १४५५ दिया हुआ था—

“संवत् १४५५ वरपे शरद ऋतौ आश्विन मासे शुक्ल पक्षे उदयात घटी १९ चतुर्थी दिवसे लिखत । श्री नरतरगच्छाधिराजे पंडित श्रीरूपजी लिखत चेला श्रीसोभाजी रा । कपासन मध्ये ।”

प्रति वर्ष आश्विन का महीना, शुक्ल पक्ष, चतुर्थी इत्यादि होते हैं और इसलिए सं० १४५५ में भी ये सब हुए होंगे इसमें कोई संदेह नहीं । परन्तु जानने योग्य बात यह है कि उक्त संवत् के आश्विन माह के शुक्ल पक्ष की चतुर्थी को बार कौन सा था, जिसका पुष्पिका में कहीं उल्लेख नहीं है । जो लिपिकार पुष्पिका में वही आदि जैसी सूक्ष्म बातों तक का विवरण दे ३३. चाँद; नवम्बर १९२९, पृ० १४९ ।

देता है वह बार जैसी बड़ी बात का उल्लेख नहीं करता इससे क्या सूचित होता है ? स्पष्ट है कि प्रति कृत्रिम है और इसकी पुष्टि उसकी भाषा से होती है जो किसी दशा में भी १९वीं शताब्दी से पूर्व की नहीं है:—

एक पट्टर में साँवत सारे । लोक हजार पाँच तहँ मारे ॥
ये साँवत पृथिराज पियारे । केतेई दल सँकर बुहारे ॥
मारे लोक हजार अठारा । उभय हूर इकथीम सिंगारा ॥
दोउ घरिय पश्चिमी पूगे । धूमध्यान के चूखट पुगो ॥
ता पिछ लोक न्यार दस्त मारे । पिछले पट्टर पचास सिंगारे ॥
तव दलथंभ चंदेल जुझारे । साँवत पूगे महल मैझारे ॥
महलन मध्ये घाव सिवाये । फते फने कर साँमत आये^{१४} ॥

इस प्रकार का छल अब कुछ अन्य लोग भी करने लगे हैं जो अपनी नई खोज बतलाने के लिए ऐसा कर रहे हैं । इसका प्रत्यक्ष उदाहरण 'विशाल भारत' में प्रकाशित 'पृथ्वीराज रामो की प्राचीनतम प्रति' शीर्षक वह टिप्पणी है जिसमें उसके लेखक ने अपने पास रासौ की सं० १४०३ की लिखी हुई एक प्रति होना बतलाया है ।^{१५} लेखक का यह भी कहना है कि यह रासौ छप्पय छंदों में गुफित है और अपभ्रंश भाषा में है ।^{१६} उनके अनुसार इस रासौ की हस्तलिखित प्रति की पुष्पिका इस प्रकार है:—

"विक्रम सं० १४०३ कार्तिक शुक्ल पंचम्या ॥ तुगलक फ़िरोजशाहि विजय राज्ये दिल्ली मध्ये लिपि कृतं वाचक महिम राजेन श्रीमाल कुलोत्पन्न श्रीठक्कुर फेरु पुत्र हेमपाल वाचनार्थं शुभं भूयात् ।^{१७}"

इस पुष्पिका में भी वही दोष है जो नानूरामवाली प्रति की पुष्पिका में पाया जाता है । अर्थात् तिथि के साथ बार का उल्लेख इसमें भी नहीं है । इसके अतिरिक्त पुष्पिका में कहा गया है कि यह प्रति सं० १४०३ में फ़ीरोजशाह तुगलक के शासन-समय में दिल्ली में लिखी गई थी । परन्तु सं० १४०३ में

३४. हरप्रसाद छाह्ली, प्रेलिमिनेरी रिपोर्ट आन दि आपरेशन इन सचं आव मैनुस्क्रिप्ट्स आव बार्डिक मोनिकल्स, पृ० २७ ।

३५. विशाल भारत, नवम्बर, १९४६, पृ० २३१ ।

३६. वही ।

३७. वही ।

फीरोजशाह खिल्जी का शासक ही नहीं था। उस समय मुहम्मदशाह तुगलक दिल्ली पर राज्य करता था। फीरोज तुगलक सं० १४०८ (सन् १३५१ ई०) में राजसिंहासन पर बैठा था और ३७ वर्ष राज्य करने के पश्चात् सं० १४४५ (सन् १३८८ ई०) में मरा था।^{१८} अस्तु।

पृथ्वीराज रासौ की जितनी हस्तलिखित प्रतियों का पता अब तक लग सका है वे ये हैं:—

- (१) 'टॉड कलैक्शन ऑफ मैनुस्क्रिप्ट्स' की बारह प्रतियाँ।^{१९}
- (२) सरस्वती भंडार, उदयपुर, की सात प्रतियाँ।
- (३) अनूप संस्कृत पुस्तकालय, बीकानेर, की सात प्रतियाँ।
- (४) रॉयल एशियाटिक सोसाइटी, बंबई शाखा, की तीन प्रतियाँ।
- (५) एशियाटिक सोसाइटी, बंगाल, की तीन प्रतियाँ।
- (६) ओरियंटल कॉलेज लाइब्रेरी, लाहौर, की तीन प्रतियाँ।
- (७) भंडारकर ओरियंटल रिसर्च इंस्टीट्यूट, पूना, की दो प्रतियाँ।
- (८) अभय जैन पुस्तकालय, बीकानेर, की दो प्रतियाँ।
- (९) सुमेर पब्लिक लाइब्रेरी, जोधपुर, की दो प्रतियाँ।
- (१०) फार्बस गुजराती सभा की दो प्रतियाँ।
- (११) भीडर के श्रीमाणिक्यविजयजी की दो प्रतियाँ।
- (१२) बृहत् ज्ञानभंडार, बीकानेर, की एक प्रति।
- (१३) नागरीप्रचारिणी सभा, काशी, की एक प्रति।
- (१४) आगरा कॉलेज की एक प्रति।
- (१५) बेदला की एक प्रति।
- (१६) देवलिया प्रतापगढ़ की एक प्रति।
- (१७) कानौड़ की एक प्रति।^{२०}
- (१८) उदयपुर के स्वर्गीय बल्लावरजी राव की एक प्रति।
- (१९) बोदलियन की एक प्रति।
- (२०) स्वर्गीय पूर्णचन्द्र नाहर की एक प्रति।

३८. वी० ए० सिंथ, दि आक्सफोर्ड हिस्ट्री आव इण्डिया, पृ० २६२।

३९. दि जर्नल आव दि रायल एशियाटिक सोसाइटी आव ग्रेट ब्रिटन ऐण्ड आयरलैंड, जून १९४०, पृ० १२९-१३९।

४०. इस प्रति को हमने पहले अक्टूबर, १९४५, में देखा था। उस समय इसमें इसका लिपिकाल स० १८४६ लिखा हुआ था। परन्तु अब उसे बदल कर स० १७४६ कर दिया गया है।

(२१) सरस्वती भंडार, कोटा, की एक प्रति ।

(२२) चारणोज की एक प्रति ।

(२३) अबोहर की एक प्रति ।

(२४) राजपुस्तकालय, नूँदी, की एक प्रति ।

(२५) कांकरोली की एक प्रति ।^{१२}

इन ६०-६२ प्रतियों में लगभग तीन चौथाई प्रतियाँ १८वीं शताब्दी तथा उसके बाद की हैं। शेष में से कुछ अपूर्ण हैं और कुछ में लिपिकाल का निर्देश नहीं है। पूर्ण प्रतियों में से जिन प्रतियों का लेखन-समय सं० १७०० से पूर्व का बताया जाता है वे ये हैं :—

(१) नागरीप्रचारिणी सभा, काशी, की प्रति^{१३}। लिपिकाल—सं० १६४२ ।

(२) कर्नल टॉड की प्रति^{१४}। लिपिकाल—सं० १६९२, चैत्र सुदी २, रविवार ।

पहले इसके कि इन दोनों प्रतियों की प्रामाणिकता के विषय में कुछ कहा जाय उदयपुर के सरस्वती भंडार की एक प्रति का परिचय दे देना उचित जान पड़ता है जो रासो की प्राचीनतम प्रति है, और पूरी है। यह प्रति मेवाड़ के महाराणा अमरसिंह (द्वितीय) के शासनकाल (सं० १७५५-६७) में लिखी गई थी। इसका पुष्पिका-लेख इस प्रकार है :—

“सं० १७६० वर्षे शाके १६२५ प्रवर्त्तमाने उत्तरायन गते श्री सूर्ये शिशिर ऋतौ सन्मांगस्य प्रद माघ मासे कृष्ण पक्षे ६ तिथौ सोमवासरे ॥ श्री उदयपुर मध्ये हिन्दूपति पातिसाहि महाराजाधिराज महाराणा श्रीअमरसिंहजी विजय राज्ये । मेघपाट ज्ञातीय भट्ट गोवर्धन सुतेन रूपजी ना लिखितं चंद बरदाई कृत पुस्तकं ॥”

इस पुष्पिका के ऊपर इस प्रति में निम्नलिखित दो छप्पय दिये हुए हैं जिनमें पुष्पिका के संवत् आदि की कूटकाव्य में खर्चा की गई है और कुछ अन्य बातें भी बतलाई गई हैं :—

४१. इनके अतिरिक्त किशनगढ़, अलवर, नाथद्वारा, पीपल्या आदि स्थानों में भी कुछ प्रतियाँ हैं। परन्तु उनमें अधिकांश अपूर्ण हैं और दो-एक जो पूर्ण हैं वे १९वीं शती की लिखी हुई हैं ।

४२. डा० श्यामसुन्दरदास; हिंदी साहित्य (पंचम संस्करण), पृ० ९५ ।

४३. दि जर्नल आव दि रायल एशियाटिक सोसाइटी आव ग्रेट ब्रिटन ऐंड आयरलैंड, जून १९४०, पृ० १४९ ।

(१)

भिलि पंकज गन उदधि करद कागद कातरनी ।
कोटि कवी का जलह कमल कटिक तैं करनी ॥
इहि तिथि संख्या गुनित कहै कक्का कवियानैं ।
इह श्रम लेखनहार भैद भेदे सोइ जामैं ॥
इन कष्ट ग्रंथ पूरन करय जन बड़ या दुख ना लह्य ।
पालियै जतन पुस्तक पवित्र लिखि लेखिक विनती करय ॥

(२)

गुन मनियन रम पोय चन्द कवि कवियन दिद्धिय ।
छंद गुनी तैं तुट्टि मंद कवि भिन भिन किद्धिय ॥
देम देम विपरिय मेल गुन पार न पावय ।
उदिम करि मेलवत आम धिन आलय आवय ॥
चित्रकांट रान अमरेम नप हित श्रीमुख आयम द्यौ ।
गुन वीन वीन करुना उदधि लिखि रासो उहिम कियो^{१४} ॥

इतिहास दस्तलाता है कि सं० १७६० में मंघाड़ पर महाराणा अमरसिंह (द्वितीय) का राज्य था,^{१५} और ज्योतिष-गणना से सूचित होता है कि सं० १७६० की म.घ यदि ६ का सोमवार था।^{१६} अतः इस प्रति की प्रामाणिकता के संबंध में किन्ही प्रकार के संदेह अथवा सतभेद के लिये स्थान नहीं है।

(१) नागरीपञ्चाग्नि सभायाली प्रति को जिस आधार पर सं० १६४२ माना गया है वह आधार उपर्युक्त दोनों छप्पय हैं जिनका उदपदांग अर्थ इस प्रकार किया गया है। प्रथम छप्पय के 'भिलि पंकज गन उदधि करद कागद कातरनी' नुक के संबंध में कहा गया है कि "यदि पंकज से पंकज नाल (१), गन को गुन (६) का अक्षुद्र रूप, उदधि से समुद्र (४) और करद से कटार या चाकू (१) जिसका फल एक होता है, मान लें, तो सं० १६४१ बनता है।"^{१७}

४४. हस्तलिखित प्रति, पत्र न० ८४६।

४५. ओझा; उदयपुर राज्य का इतिहास, पृ० ११४७-११४८।

४६. एल० डी० पिब्ले; इण्डियन ऐफेमेरिस, पृ० २०८ (वोल्यूम ६)।

४७. सं० १९९० की ओरियंटल कान्फ्रेंस के हिन्दी विभाग के सभापति की हैसियत से दिया गया डा० श्यामसुन्दर का भाषण।

द्वितीय छप्पय के 'चित्रकूट रान अमरेस नृप' से अभिप्राय चित्तौड़ के राजा अमरसिंह प्रथम (सं० १६५३-१६७६) लिया गया है,^{५८} और इन दोनों मिथ्या धारणाओं के आधार पर रासौ का संकलन-काल सं० १६४१ तथा रासौ की प्राचीनतम प्रति का लिपिकाल सं० १६४२ ठहराया गया है।

परन्तु सरस्वती भंडार, उदयपुर, की प्रति की उपयुक्त पुष्पिका से, जिसके ऊपर ये दोनों छप्पय दिये हुए हैं, स्पष्ट है कि 'मिलि पंकज गन उदधि' आदि का अर्थ सं० १७६० होता है^{५९} और 'अमरेस नृप' से अभिप्राय अमरसिंह द्वितीय से है।

इस संबन्ध में अधिक टीका-टिप्पणी व्यर्थ है। कारण कि अब तो सभावालों ने भी इस बात को स्वीकार कर लिया है, कि उनकी प्रति सं० १-४२ की लिखी हुई नहीं है। वह सं० १९३२^{६०} की है।

(२) अब कर्नल टॉड की प्रति को लीजिये। इसमें उसका लिपिकाल सं० १६९२, चैत्र सुदी २, रविवार दिया हुआ है। परन्तु सं० १६९२ की चैत्र सुदी द्वितीया को रविवार था ही नहीं। उम्र दिन मंगलवार था। अतः यह प्रति भी अत्रामाणिक है।^{६१}

पंडित गौरीशंकरजी ने रासौ का निर्माण-काल सं० १६०० के आस-पास जो निश्चित किया है उसका आधार नागरीप्रचारिणी सभा की उपरोक्त प्रति है जिसके संबन्ध में उनको कहा गया कि वह सं० १६४२ की लिखी हुई है। अतः यह सोचकर कि जब रासौ की हस्तलिखित प्रति सं० १६४२ की प्राप्त है तब रासौ का प्रणयन-काल उससे पूर्व का होना ही चाहिये उन्होंने उसे सं० १६०० के आसपास का रचा हुआ बताया। परन्तु न तो रासौ की प्राचीनतम प्रति सं० १६४२ की लिखी हुई कहीं है और न रासौ सं० १६०० के आसपास रचा गया है। वस्तुतः सं० १७०० के आसपास इस ग्रंथ की रचना हुई है।

४८. नागरीप्रचारिणी सभा, काशी से प्रकाशित 'पृथ्वाराज रामो' की उपसहारिणी टिप्पणी, पृ० १७८

४९. प्राचीन ग्रंथों में 'उदधि' और 'करद' (खड्ग) को क्रमशः ७ और १ की संख्या का सूचक माना गया है। अतः "अकाना वामतो गतिः" नियम के अनुसार 'मिलि पंकज गन उदधि करद' में १७ की संख्या तो ठीक निकल आती है पर आगे अर्थ स्पष्ट नहीं है।

५०. नागरीप्रचारिणी पत्रिका, वर्ष ५३, अंक २, पृ० १२९।

५१. एल. डी. पिल्ले; इण्डियन ऐफेमेरिस, पृ० ७२ (वोल्यूम ६)।

कुछ विद्वानों का कथन है कि पृथ्वीराज रासौ जिस रूप में आजकल पाया जाता है वह उसका वास्तविक रूप नहीं है। उनके मतानुसार मूल रासौ दूसरा था। इस विषय में उनमें तीन मत पाये जाते हैं। ये तीनों मत और उनकी समीक्षाएँ नीचे दी जाती हैं।

पहला मत। पृथ्वीराज रासौ की रचना चंद ने पृथ्वीराज के राजत्व-काल में की थी। परन्तु उस समय यह इतना बड़ा न था। चंद के वंशज अथवा दूसरे लोग बाद में समय-समय पर इसमें प्रक्षिप्त अंश जोड़ते गये जिससे इसका कलेवर बढ़ गया और इतिहास सम्बन्धी अशुद्धियाँ भी अनेक आ गई हैं।^१

यह मत डा० प्रियर्सन और उनके अनुयायियों का है। अपने मत के समर्थन में इन्होंने कोई ऐतिहासिक प्रमाण प्रस्तुत नहीं किया। केवल अपनी एक अस्पष्ट धारणा को मत के रूपमें सामने रख दिया है और रासौ में पाई जानेवाली अनेकानेक ऐतिहासिक श्रुतियों के परिहार के लिये ऐसा किया गया है। रासौ के कुछ अंशों को ये विद्वान् प्राचीन और कुछ को प्रक्षिप्त मानते हैं। परन्तु वे प्राचीन अंश कौन से हैं और किस आधार पर उनको प्राचीन कहा जा रहा है इस संबंध में इन्होंने कुछ नहीं कहा। इसमें कोई संदेह नहीं कि रासौ में कहीं-कहीं प्राचीनता का आभास होता है। परन्तु इसका कारण रासौ की प्राचीनता नहीं, प्रत्युत इसका कारण तो चारण-भाटों की वह क्लासिक भाषा-शैली है जिसमें वह रचा गया है। राजस्थान में आज भी कई ऐसे चारण-भाट विद्यमान हैं जो इस तरह की भाषा-शैली में संकटों छंद लिखकर दे सकते हैं। सच तो यह है कि वर्तमान रासौ में पाँच पंक्तियाँ भी ऐसी नहीं हैं जिनकी भाषा को बारहवीं शताब्दी की भाषा कही जा सके। बारहवीं शताब्दी के कई ग्रंथ अद्यावधि मिल चुके हैं जिनकी भाषा के साथ रासौ की भाषा की तुलना करके हमारे इस कथन की यथार्थता

-
५२. प्रियर्सन; दि माडर्न वर्नाक्युलर लिटरेचर आव हिन्दुस्तान, पृ० ३।
 सी० वी० वेद्य; हिस्ट्री आव मैडीवल हिन्दू इण्डिया, वोल्यूम २, पृष्ठ १८-२५। डा० दयामुन्दरदास; हिन्दी साहित्य (पंचम संस्करण), पृ० ९४।
 प० रामचन्द्र शुक्ल; हिन्दी साहित्य का इतिहास, पृ० ३७। मथुराप्रसाद, असली पृथ्वीराज रासौ, पृ० १ (प्राक्कथन)। राहुल सांकृत्यायन; हिन्दी काव्यधारा, पृ० २८।

की परीक्षा की जा सकती है। सारांश, बा० ग्रियर्सन आदि विद्वानों का यह मत सर्वथा निराधार है।

दूसरा मत। मूल रासौ अपभ्रंश में रचा गया था और वह छप्पय छन्दों में था। वर्तमान रासौ उसी का रूपान्तर है।^{५३}

इस मत की पुष्टि में दो बातें कही गई हैं—(१) छप्पय छंदों में गुंफित पृथ्वीराज रासौ की सं० १४०३ की एक हस्तलिखित प्रति मिली है जो अपभ्रंश में है, (२) आचार्य श्री जिनविजय मुनि को चंद के चार फुटकर छप्पय मिले हैं जो अपभ्रंश भाषा में हैं और जिनमें से तीन कुछ विकृत रूप में वर्तमान रासौ में भी विद्यमान हैं।

(१) सं० १४०३ की मानी जानेवाली यह प्रति बही है जिसका धिवरण ऊपर दिया जा चुका है। वास्तव में इस तरह की कोई प्रति है ही नहीं।

(२) मुनि जिनविजयजी को मिले चार फुटकर छप्पयों से भी पृथ्वी-राज रासौ का रचा जाना सिद्ध नहीं होता। हो सकता है कि चंद नामक किसी कवि ने पृथ्वीराज की जीवन-घटनाओं पर कुछ फुटकर छंद ही लिखे हों और यही अधिक संभव भी मालूम पड़ता है। क्योंकि इस तरह के फुटकर छंद अन्य राजाओं के भी भारी संख्या में मिलते हैं और यह राजस्थानी साहित्य की एक प्रमुख विशेषता है। इस प्रकार की कविता को राजस्थान में 'साख री कविता' कहते हैं।

एक बात और है। राजस्थान में ऐसी काव्य-परिपाटी रही है, और आज भी है, कि चारण-भाट आदि जातियों के लोग किसी इतिहास-प्रसिद्ध व्यक्ति पर जो कोई ग्रंथ लिखते हैं उसमें स्वरचित छंदों के अतिरिक्त अपने पूर्ववर्ती कवियों के छंद भी बीच बीच में जोड़ते जाते हैं। उदाहरण-स्वरूप वीलतविजय (सं० १७६७-९०) के सुमान रासौ^{५४} को लीजिये। इसमें बापा

५३. आचार्य जिनविजय मुनि; पुरातन प्रबन्ध-संग्रह, पृ० ८७। काति-सागर; विशाल भारत, नवम्बर १९४६, पृ० २३१। दशरथ शर्मा और मीनाराम रंगा; राजस्थान-भारती, भाग १, अंक ५, अप्रैल सन् १९४६, पृ० ९३।

५४. कुछ विद्वानों ने इसका रचनाकाल १०वीं शताब्दी विष्णुमीय मान रखा है जो एक भ्रम है। वास्तव में यह ग्रंथ मेवाड़ के महाराणा अमरसिंह के पुत्र

रावल से लेकर राणा राजसिंह तक के मेवाड़ के राजाओं का वर्णन है । महाराणा प्रताप के वर्णन में दौलतविजय ने स्वरचित छंदों के अलावा बीकानेर के प्रसिद्ध कवि राठौड़ पृथ्वीराज (सं० १६०६-५७) के भी ये दोहे रखे हैं :—

‘पातल पाघ प्रमाण, सौँची साँगाहर तणी ।
रही सदा लग राण, अकबर सूँ ऊमी अणी ॥
अकबर घोर अंधार, आथभिया हिंदू अवर ।
जागै जागणहार, पोहरै राण प्रतापसी ॥

महाराणा संग्रामसिंह (द्वितीय) के शासन-काल में लिखा गया था । इस बात का स्पष्ट उल्लेख इसके रचयिता ने हमके प्रथम खंड के अन्तिम दोहे में किया है । वह दोहा इस प्रकार है—

बिउ सागउ अमरेस सुत सीसोचौ सुवियाण ।
राणा पाट प्रतपै रिधू, मन हेला महिराण ॥

महाराणा संग्रामसिंह (द्वितीय) ने सं० १७६७ से म० १७९० तक राज्य किया था । अतएव लगभग यही समय इस ग्रंथ की रचना का भी है ।

एक दूसरी भ्रान्ति जो इसके विषय में फैली हुई है वह यह है कि इसे मेवाड़ के राजा खुंमाण के जीवनचरित का ग्रन्थ समझा जा रहा है । यह भ्रान्ति कदाचिन् हम ग्रंथ के नाम के कारण हुई है जो कुछ अस्पष्ट है । मेवाड़ के नरेशों की ‘राणा’, ‘महाराणा’, ‘सीसांदा’, ‘केलपुरा’, ‘चित्तौड़ा’ आदि कई पदवियाँ हैं जिनमें एक ‘खुंमाण’ भी है जिसका अर्थ है—खुंमाण के वंशज । अतः इस ग्रंथ के रचयिता ने इसका ‘खुंमाण रासी’ नाम जो रखा है वह इस-लिये नहीं रखा है कि इसमें राजा खुमाण का वर्णन है, बल्कि खुंमाण के वंशजों का, राणाओं का, वर्णन होने से इसे यह नाम दिया गया है जो उचित भी है । क्योंकि इसमें राजा खुंमाण का ही नहीं, प्रत्युतः बापा रावल से लेकर राणा राजसिंह (म० १७०९-३५) तक के मेवाड़ के सभी राजाओं का वर्णन है । महाराणा राजसिंह के बाद के राणाओं—जयसिंह, अमरसिंह (द्वितीय) और संग्रामसिंह (द्वितीय) का वर्णन भी इसमें था । परन्तु इसकी जो हस्तलिखित प्रति उपलब्ध है उसमें वह नहीं है । क्योंकि यह प्रति अपूर्ण है । इसके अन्तिम दो-चार पन्ने खो गये हैं ।

माई एहा पूत जण, जेहा राण प्रतार ।

अकवर सूतो औझकै, जाग सिराणे साँप ॥^{१५}

इसका नवीन उदाहरण देखना हो तो बारहठ केसरीसिंह द्वारा प्रस्ताप-चरित्र का अवलोकन करना चाहिये। यह ग्रंथ सं० १९०० में लिखा गया था, पर इसमें बुरसाजी आदि दो-एक ऐसे कवियों के पद्य उद्धृत हैं जो आज से लगभग चार सौ वर्ष पहले हुए हैं।^{१६}

अतएव मुनि जिनविजयजी को मिले अपभ्रंश के तीन छप्पयों को वर्तमान रासौ में देखकर यह निष्कर्ष निकालना कि मूल रासौ अपभ्रंश में रचा गया था, उचित नहीं है।

तीसरा मत। रासौ के चार रूपांतर (Recensions) मिलते हैं—
(१) लघुतम, (२) लघु, (३) मध्यम और (४) बृहत्। वर्तमान रासौ चतुर्थ अथवा बृहत् रूपांतर है।^{१७}

यह मत अस्पष्ट है। कारण कि इसके प्रघर्तक इन रूपांतरों का ठीक-ठीक समय-निर्णय नहीं कर पाये हैं जो आवश्यक है। कम से कम लघुतम रूपांतर का समय-निर्धारण तो होना ही चाहिये। सभी शेष रूपांतरों के काल आदि के विषय में निश्चित रूप से कुछ कहा जा सकता है। क्योंकि ये रूपांतर एक ही काल के भी हो सकते हैं और भिन्न-भिन्न कालों के भी। अभी तो स्थिति यह है कि जिस रूपांतर को लघु कहा जा रहा है वः पहले का (सं० १६५७)^{१८} है और लघुतम उसके बाद का (सं० १६६७)।^{१९}

दूसरी बात यह है कि जिन हस्तलिखित प्रतियों के आधार पर इन रूपांतरों की स्थापना की गई है वही संदिग्ध हैं। बिना उचित अनुसंधान के उनका लिपिकाल निश्चित कर लिया गया है। उदाहरण के लिए लघुतम रूपांतर की प्रति को लीजिये जिसकी पुष्पिका में तिथि के साथ बार दिया

५५. भडारकर ओरियंटल रिसर्च इंस्टीट्यूट, पूना की हस्तलिखित प्रति पत्र न० १३६।

५६. प्रतापचरित्र, पृ० २३५, २४५, २४७।

५७. राजस्थान भारती, अंक १, अप्रैल सन् १९४६, पृ० ३-४।

५८. नागरीप्रचारिणी पत्रिका, भाग २०, अंक ३, स० १९९६, पृ० २७५।

५९. राजस्थान भारती, अंक १, अप्रैल सन् १९४६, पृ० ४।

हुआ नहीं है।^{१०} फिर भी इसे ग्रामाणिक मान लिया गया है और केवल इसी एक प्रति के आधार पर लघुतम रूपांतर की स्थापना कर दी गई है। यह नहीं सोचा गया कि यह रूपांतर रासो की किसी बड़ी प्रति का कटा-छँटा रूप भी हो सकता है।

आगे इसकी विषय-वस्तु को देखिये। इसमें लगभग १३०० छंद हैं जिनसे पृथ्वीराज के जीवन की मुख्यतः चार घटनाओं पर प्रकाश पड़ता है—पृथ्वीराज का जन्म, उनका संयोगिता से विवाह, उनकी शहादतीन से कबाई और उनकी तथा चंद की गजनी में आत्महत्या द्वारा मृत्यु।

पृथ्वीराज का जन्म-काल इसमें भी सं० १११५ दिया हुआ है जो अशुद्ध है—

एकादस सद पंचदह, विक्कम साकु अनंद ।

तिहिं पुर रिपु जय हरण, भयो मिथिगज नरिंद ॥^{११}

इसी प्रकार पृथ्वीराज का संयोगिता से विवाह होना, पृथ्वीराज और चंद का गजनी में आत्मघात करना आदि घटनाएँ भी इतिहास-सम्मत नहीं हैं।

अतएव लघुतम रूपांतर से इस मत के पृष्ठपोषको का यदि यह अभिप्राय है कि यह पृथ्वीराज के समय की रचना है तो यह उनकी स्पष्ट भूल है।

लघु रूपांतर की तीन हस्तलिखित प्रतियाँ कही जाती हैं जिनमें से अनूप संस्कृत पुस्तकालय बीकानेर की दो प्रतियों का १७वीं शती में लिखा जाना अनुमानित किया गया है।^{१२} परन्तु जैसा कि डा० तेक्सितोरी ने निर्देश किया है, ये प्रतियाँ १७वीं शताब्दी की नहीं, किन्तु १८वीं शताब्दी की हैं।^{१३}

मध्यम और बृहत् रूपांतरों की किसी प्रति को सं० १७०० से पूर्व की नहीं कहा गया है। अतः उनके विषय में यहाँ कुछ कहने की आवश्यकता नहीं है।

६०. सं० १६६७ वर्षे शाके १५२२ प्रवत्तमाने आसाढ़ मासे शुक्ल पक्षे पंचमी तिथी महाराजाधिराज महाराजा श्रीकल्याणमहज्जी तत्पुत्र राजा श्रीमाणजी तत्पुत्र राजा श्री श्रीभगवानदासजी पठनार्थ श्रेय कल्याण श्रीशुभ भवतु ।

६१. अभय जैन ग्रन्थालय, बीकानेर, की हस्तलिखित प्रति, पृ० ७ ।

६२. राजस्थान भारती, अंक १, अप्रैल सन् १९४६, पृ० ४ ।

६३. ए डिस्क्रिप्टिव कैटेलाग आव बाबिक एंड हिस्टोरिकल मैनुस्क्रिप्ट्स, भाग १, पृ० ७३ और ८३ ।

राजस्थान में ऐसी प्रथा है कि चारण, भाट आदि जातियों के लोग अपने बच्चों को कंठस्थ कराने के लिये अथवा राजा-महाराजाओं को सुनाने के लिये प्रायः किसी बड़े ग्रंथ को काट-छाँटकर छोटा कर लिया करते हैं। चारण करणीदान का 'सूरजप्रकाश' इसका प्रत्यक्ष उदाहरण है। यह सादे सात हजार छंदों का एक भारी ग्रंथ है। परन्तु इसे काटकर छोटा बना लिया गया है। इस छोटे रूप का नाम 'विष्वदक्षिणगार' है। इसमें केवल १२५ छंद हैं। दूसरा उदाहरण कविराजा मुरारिदान-कृत 'जसवंत-जसोभूषण' का है। इसका लघु रूप 'जसवंतभूषण' नाम से प्रसिद्ध है।

अतः अनुमान होता है कि उपर्युक्त तीसरे मत के समर्थक जिनको रासौ के रूपांतर (Recensions) मान रहे हैं वे वास्तव में रासौ के रूपांतर नहीं, प्रत्युत बृहत् अथवा सम्पूर्ण रासौ के ही कटे-छंटे रूप हैं जिनको अपनी-अपनी रुचि एवं आवश्यकता के अनुसार समय-समय पर लोगों ने तैयार कर लिया है।

जो भी हो, पृथ्वीराज रासौ से हमारा अभिप्राय यहाँ उस रासौ से है जिसमें एक लाख छंद एवं ६९ सर्ग हैं, जो काशी नागरीप्रचारिणी सभा तथा बंगाल की एशियाटिक सोसाइटी की ओर से प्रकाशित हुआ है और जिसकी कर्नल टॉड, कविराजा श्यामलदास, पं० गौरीशंकर-हीराचंद ओझा प्रभृति विद्वानों ने उद्घा-पोह की है। यह सं० १७०० के आसपास बनाया गया है इसमें किसी प्रकार का संदेह नहीं है।

विजयपाल रासौ—ब्रजभाषा का एक दूसरा ग्रंथ जो अर्वाचीन होते हुए प्राचीन माना जा रहा है वह है^{६५} विजयपाल रासौ जिसका थोड़ा-सा अंश उपलब्ध हुआ है। इसमें इसके रचयिता नल्लसिंह ने अपने को सिरोंहिया शाखा का भाट और विजयगढ़ (करीली राज्य) के यदुवंशी नरेश विजयपाल का आश्रित बतलाया है:—

भये भट्ट पृथु यज्ञ तैं, है सिरोंहिया अल्ल ।

वृत्तेस्वर जदुवंस के, नल्ल पल्ल दल सल्ल ॥

नल्लसिंह यह भी लिखता है कि उसके आश्रयदाता महाराज विजयपाल

६४. मिश्रबंधु; मिश्रबन्धु विनोद (चतुर्थ संस्करण), भाग प्रथम, पृ० १५०। डा०

रामकुमार वर्मा; हिंदी साहित्य का आलोचनात्मक इतिहास (द्वितीय संस्करण); पृ० २५२।

ने उसे हिंदौन नामक एक नगर, सात सौ गाँव और हाथी, घोड़े, ऊँट रत्नादि पुरस्कार में दिये थे :—

वीसा सौ गजराज, बाजि सोहल सौ माते ।
दिये सातसौ ग्राम, सहर हिंदौन सुदाते ॥

सुतर दिये द्वै सहस्र, रकम गिलमैं भरि अंबर ।
कंचन रत्न जड़ाव, बहुत देने जु अडंबर ॥

कुल पूजित राव सिरौहिया, यादवपति निज सम कियव ।
नृप विजयपाल जू विजयगढ़, साह्ये जू सम्मपियव ॥^{६५}

विजयपाल रासी में महाराज विजयपाल के राज्यारोहण एवं उनकी दिग्विजय का वर्णन है :—

बैठतैं पाट विजयपाल वीर, अल्लीलखान जीत्यों गहीर ।
इक लक्ष मीर दहवट कीन, रो राखि रिद्धि सब खोसि लीन ॥
साहाबदीन गजनी हंकारि, तत्तारखान को मान मारि ।
तेगन अमोरि तूरान तोरि, ईरान पेसकम लीन मोरि ॥
बरछीनि मारि बक्कस उजारि, कंधार कोट सब दियो पारि ॥
काबिली किलद्वी रोह जीति, राखिय नरेन्द्र हिदवान रीति ॥
बलकी भुखार सब जेर कीन, खुरमान खोसि हवसान लीन ॥
आरबी रुम लटियाल कूटि, फिरंगोन देस दुई पार लुटि ॥
लीनी स पेसकम अवर देस, राखियो धरम जादव नरेख ॥
पाँचाल देस घयराट मारि, अजमेर सोम को गर्व गारि ॥
मंडोवर परिहार डंडि, जोइया पारस खगनि खंडि ॥
तौवर अनंग दिल्ली सुमानि, थापियो थान सगपन्न जानि ॥
ढूँढाहर हय खुरनि गाहि, पञ्जूनि करत नित सेव चाहि ॥
मेवात मुरस्थल महि लीन, उतराध पंथ सब जेर कीन ॥
इहिं तेज तपस विजयपाल राज, जाहरां तेग जादव समाज ॥
इस दिग्विजय का समय नरहरि ने सं० १०९३ बतलाया है ।^{६६} ग्यारहवीं

६५. मुंशी देवीप्रसाद; कविरत्नमाला, पृष्ठ० २३ ।

६६. मुंशी देवीप्रसाद; कविरत्नमाला, पृ० २५ ।

६७. वही; पृ० २४ ।

सत्ताब्दी में करौली में विजयपाल नाम के एक प्रतापी राजा हुए हैं जिनका करौली के अतिरिक्त उसके निकटवर्ती अलवर, भरतपुर, धौलपुर, आदि अन्य राज्यों के कुछ भागों पर भी अधिकार था।^{१८} परन्तु राजनी, ईरान, काबुल, दिल्ली, अजमेर, इंदौर इत्यादि पर विजयपाल का एकच्छत्र राज्य होने की जो बात नल्लसिंह ने कही है वह इतिहास-विरुद्ध और अति-रंजना है। कहने की आवश्यकता नहीं कि सोमेश्वर, शाहाबुद्दीन प्रभृति जिन ऐतिहासिक व्यक्तियों का नामोल्लेख नल्लसिंह ने ऊपर के पृष्ठ में किया है वे विजयपाल के समकालीन ही नहीं थे। सोमेश्वर की मृत्यु सं० १२३६^{१९} में और शाहाबुद्दीन की सं० १२६३^{२०} में हुई थी। अतः इतिहास के अनुसार विजयपाल के समय में और सोमेश्वर-शाहाबुद्दीन के समय में क्रमशः १४३, १७० वर्षों का अन्तर है। यदि विजयपाल रासौ का रचयिता नल्लसिंह महाराज विजयपाल का समकालजीवी होता तो इस प्रकार की भूलों का होना असंभव था।

विजयपाल रासौ की भाषा भी ग्यारहवीं शताब्दी की भाषा नहीं है। उस समय इस तरह की भाषा का चलन भारतवर्ष में कहीं था ही नहीं। इसकी भाषा और शैली दोनों पर बूंदी के सुप्रसिद्ध चारण कवि सूरजमल के 'वंश-भास्कर' (सं० १८९७) का प्रभाव स्पष्ट दिखाई दे रहा है।

वास्तव में यह ग्रंथ सं० १९०० में अथवा इससे भी कुछ बाद में रचा गया है। पर प्राचीन बताने के लिये इसके रचयिता ने नल्लसिंह का कल्पित परिचय इसमें जोड़ दिया है जिसका उल्लेख ऊपर किया जा चुका है।

उपरोक्त विवेचन से साफ है कि हिंदी साहित्य के विद्वान् ब्रजभाषा के जिन ग्रंथों को सं० १५५० से पूर्व का मान रहे हैं वे यथार्थ में सं० १५५० के पूर्व के नहीं हैं। वस्तुतः ब्रजभाषा में साहित्य-सृजन का प्रारंभ सं० १५५० के बाद से हुआ है और राजस्थान के ब्रजभाषा के कवियों में पहला नाम भक्त शिरोमणि मीराबाई का है।

(१) मीराबाई—इनकी जीवनी इतिहास की एक उलझी हुई पहेली है। राजस्थान की ख्यातों आदि में कहीं इनका वृत्तान्त नहीं मिलता। हिंदी

६८. दि रुलिंग प्रिंसेज, चीफ्स ऐंड लीडिंग पर्सनेजेज इन राजपूताना ऐंड अजमेर (छठा संस्करण), पृ० ११५।

६९. कोशोत्सव स्मारक संग्रह, पृ० ४६।

७०. वही; पृ० ६०।

के कुछ प्राचीन ग्रंथों व फुटकर छंदों में इनके विषय के कुछ उल्लेख देखने में आते हैं। पर वे इतने अपूर्ण और इतिहास की दृष्टि से इतने झट हैं कि उनके आधार पर कोई निश्चित मत स्थिर नहीं किया जा सकता। स्वयं मीरोंबाई के पदों से इस विषय में विशेष सहायता नहीं मिलती। क्योंकि अभी तक यह निश्चय नहीं हो पाया है कि इनके रचे माने जानेवाले पदों में कौन से पद असली और कौन से प्रक्षिप्त हैं।

इतिहासकारों के अनुसार मीरोंबाई मेदते के राठौड़ राव दूदाजी के चतुर्थ पुत्र रत्नसिंह की इकलौती पुत्री थीं।^{११} इनका जन्म सं० १५५५ के लगभग कुदकी नामक गाँव में हुआ था।^{१२} बाल्यावस्था ही में इनकी माता का देहान्त हो गया जिससे राव दूदाजी ने इन्हें अपने पास मेदते में बुला लिया और वहीं इनका पालन-पोषण हुआ।

इनका विवाह मेवाड़ के महाराणा साँगा (सं० १५६६-८४) के ज्येष्ठ कुँआरे भोजराज के साथ सं० १५७३ में हुआ था। परन्तु विवाह के थोड़े ही समय बाद भोजराज का देहावसान हो गया और मीरोंबाई विधवा हो गईं। मुंशी देवीप्रसाद के मतानुसार यह दुःखद घटना सं० १५७३ और सं० १५८८ के बीच में हुई थी।^{१३} पंडित गौरीशंकर-हीराचंद ओझा ने इसका समय सं० १५७५ और सं० १५८० के बीच में स्थिर किया है।^{१४}

भोजराज की मृत्यु से मीरोंबाई का मन संसार से उचट गया और वह सत्संग तथा भजन-कीर्तन में अपना अधिकांश समय व्यतीत करने लगीं। परन्तु ससुरालवालों ने उनके इस तरह के कार्यों को अपनी वंश-मर्यादा के विरुद्ध समझा और उनमें बाधाएँ डालने लगे। इसलिये मीरोंबाई चित्तौड़ से अपने पीहर मेदते चली गईं। इनका देहान्त सं० १६०३ में हुआ था।^{१५}

७१. कविराजा श्यामलदास; धीरविनोद, प्रथम प्रकरण, पृ० १०२। मुंशी देवीप्रसाद; मीरोंबाई का जीवनचरित्र; पृ० ६। ओझा; उदयपुर राज्य का इतिहास, पृ० ३५९। हरविलस सारङ्ग; महाराणा सागा, पृ० ९६।

७२. हरविलस सारङ्ग; महाराणा सागा, पृ० ९६। ओझा; उदयपुर राज्य का इतिहास, पृ० ३५९।

७३. मीरोंबाई का जीवनचरित्र; पृ० ७।

७४. उदयपुर राज्य का इतिहास; पृ० ३५९।

७५. मुंशी देवीप्रसाद; मीरोंबाई का जीवनचरित्र; पृ० २७। ओझा; उदयपुर राज्य का इतिहास, पृ० ३६०।

इससे आगे मीराँबाई के संबन्ध में जो अनेक कथाएँ लोगों में प्रचलित हैं और हिंदी, गुजराती, बँगला, मराठी, अँग्रेजी आदि के मुद्रित ग्रंथों में दृष्टि-गोचर होती हैं उनका कोई ऐतिहासिक मूल्य नहीं है। परन्तु उन पर भी विचार करना आवश्यक है। क्योंकि दोहरासे-दोहराते ये कथाएँ अब एक तरह से इतिहास का अंग बन गई हैं।

राजस्थान में यह दंत-कथा प्रचलित है कि मीराँबाई मेवारण के महाराणा कुंभाजी (सं० १४९०-१५२५) की राणी थीं। कर्नल टॉड ने भी यही लिखा है^{३६} जिसका अनुसरण डा० शिवसिंह^{३७}, प्रियर्सन^{३८} आदि कई प्रतिष्ठित विद्वानों ने किया है। मीराँबाई के नाम से प्रचलित कुछ पद भी ऐसे देखने में आते हैं जिनमें कुंभाजी का नाम आया है।^{३९} परन्तु इतिहास से इसकी पुष्टि नहीं होती। महाराणा कुंभाजी के ६० से अधिक शिलालेख मिले हैं।^{४०} इनमें कहीं मीराँबाई का नामोल्लेख नहीं है, न बाद के शिलालेखों में पाया जाता है। महाराणा कुंभाजी के कई राणियाँ थीं जिनमें से कुंभलदेवी और अपूर्व देवी के नाम क्रमशः चित्तौड़गढ़ के कीर्तिस्तंभ की प्रशस्ति^{४१} (सं० १५१७) और गीतगोविंद की कुंभाजी-रचित 'रसिकप्रिया' टीका^{४२} में दिये हुए हैं। शेष के नाम भाटों की कथाओं में मिलते हैं। परन्तु इनमें मीराँबाई का नाम नहीं है। यदि मीराँबाई जैसी प्रसिद्ध महिला कुंभाजी की राणी होती तो उनका नाम अवश्य इनमें दिया जाता।

७६. दि एनल्स ऐंड ऐट्रिब्यूटीज आव राजस्थान, पृ० २८९।

७७. शिवसिंह-सरोज, पृ० १०२ (कवियों का जीवनचरित्र)।

७८. प्रियर्सन; दि माडर्न वर्नाक्युलर लिटरेचर आव हिन्दुस्तान, पृ० १२।

७९. "राणा कुंभाजी ओ जी, जीव रा सघाती जोया नॉय मिलेजी ॥"

८०. ओझा; उदयपुर राज्य का इतिहास, पृ० ३१८।

८१. वेणीव्याजवलदभुजमाललनालावण्यलीलालया

सौन्दर्यामृतदीर्घिकापरिलसन्नालीकनेत्रद्वया।

कुंभारंभकुचद्वयोपरिचलन्नामुक्तमुक्ता च या

यस्यानंगकुतूहलैकपदवी कुम्भलदेवी प्रिया ॥

—श्लोक १८०

८२. महाराज्ञी श्री अपूर्वदेवी हृदयाधिनायेन महाराजाधिराज महाराज श्री कुम्भकर्ण महीमहेन्द्रेण॥

पृ० १७४ (नि. सा. प्रे., बंबई का संस्करण)

मेवाड़ के महाराणा भीमसिंह के शासन-समय (सं० १८३४-८५) में कर्नल टॉड उदयपुर में आये और रहे थे और इतिहास-विषयक बहुत-सी सामग्री महाराणा के द्वारा उनको प्राप्त हुई थी। परन्तु ऐसा प्रतीत होता है कि मीराँबाई के सम्बन्ध में टॉड साहब ने महाराणा से कोई पूछ-ताछ नहीं की। यदि वे पूछ-ताछ करते तो उनको सही बात का पता अवश्य लगता। क्योंकि महाराणा भीमसिंह को मीराँबाई का बहुत कुछ वृत्तान्त मालूम था जैसा कि रामदान लालस-कृत 'भीमप्रकाश' नामक ग्रंथ से विदित होता है। यह ग्रंथ महाराणा भीमसिंह के अनुरोध से सं० १८५६ में लिखा गया था और महाराणा को सुनाया गया था। इसमें एक स्थान पर जहाँ महाराणा साँगा के पुत्रों की नामावली दी गई है वहाँ भोजराज-मीराँबाई का स्पष्ट उल्लेख है :—

भोजराज जेठो अभंग, कुँवरपदे अत कीय।

मेड़तणी मीराँ महळ, प्रेमी भगन प्रसीध ॥^१

किमी भी इतिहासकार के लिए यह एक बहुत बड़ा संकेत है। परन्तु कर्नल टॉड को इसका लाभ नहीं मिला। महाराणा कुंभा एक प्रतिभाशाली विद्वान् और साहित्यकार थे। ऐसे सुयोग्य राजा की राणी भी विदुषी होनी चाहिये यह अनुमान लगाकर उन्होंने मीराँबाई का सम्बन्ध कुंभाजी से जोड़ दिया और उन्हें उनकी राणी लिख दिया।

वास्तविक बात यह है कि महाराणा कुंभाजी की राणी होना तो दूर रहा, मीराँबाई उनकी समकालीन ही नहीं थीं। कुंभाजी का देहांत सं० १५२५^{८५} में और मीराँबाई का जन्म सं० १५५५ में हुआ था।^{८६} अर्थात् महाराणा कुंभाजी की मृत्यु के ३० वर्ष बाद मीराँबाई पैदा हुई थीं।

इसी तरह की कुछ दंतकथाएँ और भी प्रचलित हैं। जैसे, (१) सुगल सम्राट् अकबर अपने प्रसिद्ध गवैये तानसेन के साथ मीराँबाई के दर्शन करने को आया था, (२) अपने परिवारवालों से दुखी होकर मीराँबाई ने गोस्वामी तुलसीदास को एक पत्र लिखा था। परन्तु इनमें काल-बोध स्पष्ट है। मीराँ-

८३. सेठ सूरजमल-नागरमल पुस्तकालय, कलकत्ता, की हस्तलिखित प्रति, पृ० ३।

८४. ओझा; उदयपुर राज्य का इतिहास, पृ० ३२२।

८५. वही; पृ० ३५९।

बाई की मृत्यु के समय अकबर (जन्म सं० १५९९) केवल चार वर्ष का बालक था और गद्दी पर ही नहीं बैठा था। गोस्वामी तुलसीदास को पत्र लिखनेवाली दंतकथा का आधार 'विनयपत्रिका' का एक पद है। परन्तु 'विनयपत्रिका' की रचना गोस्वामी ने सं० १६५३ में की थी^{८६} जब मीराँ-बाई को मरे ५० वर्ष हो गये थे।

कहा जाता है कि मीराँबाई का साधु-संतों में बैठना-उठना और उनके साथ भजन-कीर्तन करना इनके देवर राणा विक्रमादित्य (सं० १५८८-९३) को पसंद नहीं आया और उन्होंने विष-प्रयोग द्वारा मीराँबाई को मार डालने की चेष्टा की जो असफल रही। भक्तमाल आदि ग्रंथों में इस बात का उल्लेख है और स्वयं मीराँबाई ने अपने पदों में स्थान-स्थान पर इस दुष्कर्म का वर्णन किया है :—

“जहर का प्याला भेजिया रे दीजो मीरों हाथ।”

“राणाजी भेज्यो विष को प्याला सो अमृत कर दीज्यो जी।”

“विष को प्यालो राणाजी मेल्यो सो भेड़तणी नै प्याय।”

“गणा विष को प्यालो भेज्यो पीय मगन होई।”

“मीरों के प्रभु गिरधर नागर हठ कर पी गई जहर।”

“राणाजी तैं जहर दियो मैं जाणी।”

मुंशी देवीप्रसाद,^{८७} डा० ओझा^{८८} आदि इतिहासकारों ने भी इस घटना को सही माना है। अतः यह सर्वथा निराधार नहीं है, यद्यपि अतिशयोक्ति-पूर्ण अवश्य है।

हिंदुओं के घरों में विधवा स्त्रियों की और विशेषकर बालविधवाओं की कैसी दुर्दशा होती है और उनके साथ कैसा दुर्व्यवहार किया जाता है यह बात किसी से छिपी हुई नहीं है। अतः संभव है कि विधवा होने के नाते मीराँबाई को भी कुछ कष्ट-यातनाएँ भोगनी पड़ी हों अथवा विष-प्रयोग द्वारा मार डालने की चेष्टा हुई हो। परन्तु तीन बार विष पीकर भी मीराँबाई के जीवित रह जाने की जो बात कही जाती है उसमें कोई तथ्य नहीं है। जान पड़ता है, राणा ने मीराँबाई को जहर देने का इरादा किया था,

८६. डा० माताप्रसाद गुप्त; तुलसीदास (द्वितीय संस्करण), पृ० २५४।

८७. मीराँबाई का जीवनचरित्र; पृ० ११-१२।

८८. उदयपुर राज्य का इतिहास; पृ० ३६०

पर कार्य-रूप में परिणत होने के पूर्व ही उनके इस इरादे का भंडा-फोड़ हो गया और जहर नहीं दिया जा सका जिससे मीराँबाई बच गईं ।

मीराँबाई के कोई गुरु थे अथवा नहीं और ये तो कौन थे, यह एक विवाद-ग्रस्त विषय है । जनश्रुति के अनुसार संत रैदास इनके गुरु थे । मीराँबाई के नाम से प्रचलित कुछ पदों में भी इस बात का संकेत है :—

“मीराँ नै गोविंद मिल्या जी गुरू मिलिया रैदास ।”

“गुरू म्हारै रैदास सरनन चित सोई ।”

“रैदास संत मिले मोहि सतगुरु दीन्ह सुरत सहदानी ।”

“गुरू रैदास मिले मोहि पूरे धुर से कलम भिड़ी ।”

“गुरू मिलिया रैदासजी दीन्ही ज्ञान की गुटकी ।”

चित्तौड़ के किले पर कुंभस्वामी (कुंभश्याम) का एक भव्य मंदिर है जिसको लोग ‘मीराँबाई का मंदिर’ कहते हैं । इसी के पास आठ खंभों की एक छोटी-सी छतरी है जो मीराँबाई के गुरु की छतरी मानी जाती है और ‘रैदास की छतरी’ के नाम से प्रसिद्ध है ।

नाभादास-कृत भक्तमाल के अनुसार संत रैदास स्वामी रामानंद के शिष्य थे । रामानन्द का जन्म सं० १३५६ में हुआ था ।^{८९} रैदास अपने गुरु रामानंद से आयु में छोटे ही रहे होंगे । परन्तु यदि इन दोनों की आयु बराबर मान ली जाय और यह भी मान लिया जाय, जैसा कुछ लोगों ने माना है, कि रैदास १२० वर्ष की अवस्था में स्वर्गवासी हुए थे^{९०} तो भी उनका और मीराँबाई का समसामयिक होना सिद्ध नहीं होता । इससे उनका निधन-काल सं० १४७६ के आसपास ठहरता है जो मीराँबाई के जन्म सं० १५५५ से ७९ वर्ष पहले का है । अतः मीराँबाई को रैदास की शिष्या मानना अनुचित है ।

मीराँबाई एक राज-घराने की महिला थीं । इनके ससुर राणा साँगा बड़े प्रतापी राजा थे जिनका लगभग सारे राजस्थान पर प्रभुत्व था ।^{९१} ऐसे महान् राजा के घराने से अपना सम्पर्क बतलाकर अपने पंथ को लोकप्रिय बनाने के लिये रैदास-पंथियों ने स्वरचित पदों में रैदास का नाम जोड़कर उनको

८९. डा० पीताम्बरदत्त बड़ध्वाल; हिंदी काव्य में निर्गुण संप्रदाय, पृ० ४१ ।

९०. डा० रामकुमार वर्मा; हिंदी साहित्य का विवेचनात्मक इतिहास, पृ० ३२२ ।

९१. कर्नल टॉड, दि एनक्स पेंड एंटीक्विटीज आव राजस्थान (प्रथम संस्करण), पृ० ३०० ।

मीरों के नाम से प्रचलित कर दिया प्रतीत होता है। इसी तरह की चेष्टा बल्लभ-संप्रदायवालों ने भी की है, जैसा कि '८४ वैष्णवों की वार्ता'^{११} और '२५२ वैष्णवों की वार्ता'^{१२} नामक ग्रंथों से सिद्ध होता है। पर इन बातों पर वही लोग विश्वास कर सकते हैं जिनको मेघाद की राज-परम्पराओं और मर्यादाओं का ज्ञान नहीं है।

श्री ब्रजरत्नदास ने रघुनाथदास^{१३} को और श्रीविद्योगी हरि ने जीव गोस्वामी को^{१४} मीरोंबाई का गुरु माना है। परन्तु ये केवल अनुमान मात्र हैं। इनके पीछे कोई तर्क अथवा प्रमाण नहीं है। इसलिए इन पर विचार करने की आवश्यकता प्रतीत नहीं होती।

मंत कबीर, दादू इत्यादि के समान मीरोंबाई किसी पंथ की प्रवर्तक नहीं थीं, न उनका किसी सम्प्रदाय विशेष से कोई सम्बन्ध था। वह एक सीधी-सादी सद्गृहस्थ भक्त महिला थीं जो भगवान् का भजन-कीर्तन कर अपने वैधव्य के दिन व्यतीत करती थीं और भगवान् को ही अपना सर्वस्व समझती थीं। अतएव किसी व्यक्ति विशेष को इन्होंने अपना गुरु बनाया हो ऐसा अनुमान नहीं होता।

मीरोंबाई केवल भक्त ही न थीं, कवि भी थीं। इनके रचे पाँच ग्रंथ कहे जाते हैं—(१) गीतगोविंद की टीका,^{१५} (२) नरसीजी रो माहेरो,^{१६} (३) सत्यभामाजी नुं रुसणुं,^{१७} (४) राग सोरठ,^{१८} और (५) राग गोविंद।^{१९}

(१) गीतगोविंद की टीका। यह ग्रंथ भ्रम से मीरोंबाई के नाम से विख्यात हो गया है। वास्तव में यह मीरोंबाई का लिखा हुआ नहीं है, महा-

१२. वार्ता नं० ४१, नं० ५४ और नं० ९२।

१३. वार्ता नं० ५५ और नं० ४७।

१४. मीरों-माधुरी; पृ० ७९ (भूमिका)।

१५. वही; पृ० ७९।

१६. मुंशी देवीप्रसाद; राजपूताना में हिंदी पुस्तकों की खोज, पृ० ५।

१७. वही; पृ० ९।

१८. केशचराम-काशीराम शास्त्री; कविचरित, पृ० १८७।

१९. मुंशी देवीप्रसाद; राजपूताना में हिंदी पुस्तकों की खोज, पृ० १७।

१००. ओझा; उदयपुर राज्य का इतिहास, पृ० ३६०।

राणा कुंमाजी का रचा हुआ है। इस बात का चित्तौड़गढ़ के कर्तिस्तंभ की प्रशस्ति में स्पष्ट उल्लेख है। अतः^{१०१} इस सम्बन्ध में किसी प्रकार के संदेह अथवा मतभेद की गुंजाइश नहीं है।

(२) नरसीजी रो माहेरो। इस ग्रंथ को मीरोंबाई का बताने की भूल पहले-पहल मुंशी देवीप्रसाद ने की थी जिसकी पुनराकृति अभी तक हो रही है। इसकी तीन-चार हस्तलिखित प्रतियों का पता है। इनमें कहीं मीरों-रचित होने का संकेत नहीं है। ग्रंथ में दो-एक स्थलों पर 'मीरों उवाच' लिखा हुआ है और कदाचित् इसीलिये इसे मीरोंबाई की रचना मान लिया गया है। परन्तु ग्रंथ प्रश्नोत्तर व संवाद के रूप में लिखा होने से ऐसा हुआ है। इसमें इतर स्थानों पर 'नरसी उवाच', 'रामानन्द उवाच', 'सीता उवाच', 'श्रीरंगो उवाच' इत्यादि भी लिखा मिलता है। यह व्रजभाषा की एक बहुत सामान्य कोटि की रचना है। इसकी भाषा बहुत निर्जीव एवं कविता नीरस है और मीरोंबाई की भाषा-कविता से सर्वथा भिन्न है। किसी दूसरे कवि की कृति है। रचना इस ढंग की है:—

कहै त्रिया मुन हौ मम बानी । देखि जाय नृप की रजधानी ॥
जता सती देखिय भू केरा । समैं पाय जग लियो बसेरा ॥
हंस बंस सब फेर बुलावा । करि दृढ़ मति नृपती गृह धावा ॥
सत अरु साथ जुत्रिया समेता । आये नृप आराम निकेता ॥
मंत्री देखि मलिन मन मोही । हंस धान घर कबहुं न खाही ॥
नृप को जाइ दंडवत कीना । देखे नृप सब सचिव मलीना ॥
पृछी नृप सब कारन काहा । हंस भक्ष गृह नहि नरनाहा ॥
रत अरु साथ हंस चलि आये । त्रिया सहित सोमित अधिकाये ॥^{१०२}

(३) सतभामाजी तुं रुसणुं । यह इक्कीस चरणों का एक छोटा-सा लोकगीत है। 'वृहत् काव्यदोहन' में प्रकाशित हो चुका है। इसकी भाषा गुजराती है। इसकी एक हस्तलिखित प्रति उदयपुर के सरस्वती भंडार में भी है जो सं० १८३३ की लिखी हुई है। इसके अंतिम चरण में 'मीरों' शब्द आया है :—

१०१. येनाकारि मुरारि सगतिरसप्रस्यदिनी नन्दिनी

श्रुतिव्याकृतिचातुरीभिरतुला श्रीगीतगोविदके ।

श्रीकर्णाटकभेदपाटसुमहाराष्ट्रादिके योदय-

द्वाणीगुंभमय चतुष्टयमयं सज्जाटकाना व्यधात् ॥१५८॥

१०२. सरस्वती भंडार, उदयपुर, की हस्तलिखित प्रति, पृ० ८ ।

रूसणुँ गाऊँ रे रूड़ी रीत सुँ रे लोल
 सतभामा ना मोआ छे वाल्हा मन जो ।
 मीराँ ना स्वामी मंदिर पधारिया रे लोल
 सतभामा तुँ जीवन कर्यूँ धन धन जो ॥ २१ ॥^{११}

‘मीराँ ना स्वामी’ से अभिप्राय यहाँ श्रीकृष्ण से है। संस्कृतादि के ग्रंथों में श्रीकृष्ण के लिये जिस प्रकार ‘राधारमण’, ‘गोपीवल्लभ’, ‘राधास्वामी’ इत्यादि शब्द प्रयुक्त हुए हैं उसी प्रकार यहाँ ‘मीराँ ना स्वामी’ का प्रयोग श्रीकृष्ण के लिये हुआ है। अतएव मीराँ शब्द को देखकर इसे मीराँबाई की रचना मान लेना अनुचित है। कारण, इसकी भाषा मीराँ-कालीन भाषा नहीं है। वह उन्नीसवीं शताब्दी की गुजराती है।

उदयपुर के सरस्वती भंडार की जिस गुटकाकार प्रति में यह रचना मिलती है उसी में ‘राधाजी नुं रूसणुं’ नाम की एक दूसरी रचना भी है। उसमें उसके रचयिता का नाम ‘वल्लभ’ दिया हुआ है :—

वल्लभ वैष्णव जन नो दास के हरिचरणे मले रे लोल।^{१२}

इस ग्रंथ की भाषा-शैली उपरोक्त ‘सतभामाजी नुं रूसणुं’ की भाषा-शैली से पूर्णतः मिलती है। इसलिए अनुमान होता है कि ‘सतभामाजी नुं रूसणुं’ का कर्ता भी वल्लभ ही है।

(४) राग सोरठ। यह स्वतंत्र रचना नहीं है। राग सोरठ में गान योग्य मीराँबाई के पाँच-सात पदों का संग्रह मात्र है।

(५) राग गोविंद। यह भी मीराँबाई के कुछ फुटकर पदों का संग्रह है जिसे ‘राग गोविंद’ नाम दे दिया गया है।

मीराँबाई ने केवल फुटकर पद लिखे हैं जिनके छोटे-बड़े लगभग तीस संग्रह हिन्दी, गुजराती, बंगला आदि भाषाओं में प्रकाशित हुए हैं। परन्तु इनमें सभी पद मीराँबाई के रचे हुए नहीं हैं। मीराँ के भक्तों तथा मुद्रक-प्रकाशकों ने कुछ पद नये बनाकर और कुछ कबीर, सूर, तुलसी, दादू, नानक आदि के इनमें मिला दिये हैं। दुर्भाग्य से मीराँबाई के पदों की कोई प्रामाणिक हस्तलिखित प्रति अभी तक प्राप्त नहीं हुई है जिसके आधार पर यह दृष्टापूर्वक कहा जा सके कि अधुना प्रचलित पदों में इतने पद मीराँबाई के हैं और इतने नहीं हैं। बंगीय हिंदी परिषद्, कलकत्ता द्वारा प्रकाशित

१०३. हस्तलिखित प्रति, पृ० २१५।

१०४. वही; पृ० २२८।

‘मीराँ-स्मृति-ग्रंथ’ में उसके एक संपादक महोदय ने एक प्राचीन प्रति का उल्लेख किया है जिसे उन्होंने सं० १६४६ की लिखी हुई बतलाया है।^{१०५} परन्तु इसका कोई प्रमाण उन्होंने नहीं दिया। भूल-भूलैया की तरह एक विचित्र परिस्थिति में इस प्रति के मिलने का वर्णन किया गया है जो मन में संदेह उत्पन्न करता है। इस प्रति में कुल ६९ पद हैं। इनमें से एक पद यहाँ उद्धृत किया जाता है :--

म्हारो मण साँवरो णाम रट्यो री ।

साँवरो णाम जपां जग प्राणी कोट्यो पाप कट्यो री ।

जणम जणम री खता पुराणां णमो स्याम मट्यो री ॥

कणक कटोराँ इम्रत भरयो पीवताँ कूण नट्या री ।

मीराँ रे प्रभु हरि अविणासी तण मण स्याम नट्यारी ॥^{१०६}

इस पद की भाषा न तो मीराँबाई के समय की राजस्थानी भाषा है, न मजभाषा। राजस्थानी भाषा में प्रायः संस्कृत शब्दों के ‘न’ को ‘ण’ में बदल दिया जाता है। परन्तु कुछ शब्द ऐसे भी हैं जिनमें इस तरह का परिवर्तन नहीं होता। उपरोक्त पद में आये हुए मन, जनम, कणक, तन इत्यादि शब्द इसी श्रेणी के हैं। इसके अतिरिक्त शब्द के आदि का ‘न’ तो राजस्थानी में कभी ‘ण’ में बदलता ही नहीं। परन्तु इस पद में ‘नाम’, ‘नमा’ आदि को ‘णाम’ ‘णमा’ आदि कर दिया गया है। व्याकरण सम्बन्धी त्रुटियाँ भी इस पद में अनेक हैं। मालूम पड़ता है, राजस्थानी भाषा से अनभिज्ञ किसी व्यक्ति ने यह सारा जाल रचा है। यदि मीराँबाई ने इस तरह की कर्णकटु और अही भाषा में कविता की होती तो वह कदापि इतनी लोकप्रिय नहीं हो पाती। यह प्रति सं० १६४६ की हो नहीं सकती। अतः इसकी भाषा को मीराँबाई की मूल भाषा मानना भारी भूल है।

मीराँबाई के पद अधिकतर हिंदी-गुजराती के भक्त कवियों के पदों के साथ संगृहीत मिलते हैं। इस समय इनके नाम से लगभग पौने पाँच सौ पद भारतवर्ष में प्रचलित हैं। परन्तु इनमें कई पद प्रक्षिप्त हैं। गुजराती भाषा के पद तो सभी संदिग्ध हैं। क्योंकि मीराँबाई का झारका में प्राणान्त होने की जो बात कही जाती है^{१०७} और जिसके आधार पर

१०५. मीराँ-स्मृति-ग्रंथ, पदावली परिचय, पृ० ४ ।

१०६. वही; पृ० १६ ।

१०७. प्रियर्सन; दि माडर्न वर्नाक्युलर लिटरेचर आव हिंदुस्तान, पृ० १२ । मुन्शी देवीप्रसाद; मीराँबाई का जीवनचरित्र, पृ० २७ ।

मीराँबाई को गुजराती पदों का रचयिता माना गया है वह लोगों की केवल कपोल-कल्पना है। उसके लिये कोई सुदृढ़ ऐतिहासिक प्रमाण नहीं है। शेष पदों में भी प्रक्षिप्त पदों की संख्या बहुत है। परन्तु मीराँबाई के प्रत्येक पद पर उनके व्यक्तित्व की गहरी छाप लगी हुई है और इसलिये उनके वास्तविक पदों को पहचान लेना असंभव नहीं है, यद्यपि कुछ कठिन अवश्य है। अनुमानतः मीराँ के पदों की संख्या २२५।२५० है।

मीराँबाई ने ब्रजभाषा और राजस्थानी, दोनों में कविता की है। इनके कुछ पद ब्रजभाषा में और कुछ राजस्थानी में हैं। इनकी भाषा सरल और भावोपयोगी है। इनके शब्द-व्यवहार में बड़ी कोमलता और स्वाभाविकता है। बाह्यादंबर और शाब्दिक चतुराई के फेर में न पड़कर इन्होंने सीधी बात को सीधे ढंग से कहा है जो मस्तिष्क से पहले हृदय को स्पर्श करती है।

मीराँ प्रेम और भक्ति की दीवानी थी। आध्यात्मिक आकुलता और भक्त-हृदय का अटल विश्वास इनकी कविता में अपूर्व रूप से संकृत है। साहित्यिक दृष्टि से यदि देखा जाय तो इनकी कविता कोई बहुत उँची नहीं है। परन्तु सरल, स्वाभाविक तथा भक्तिभावपूर्ण होने से एक भक्त-हृदय को मुग्ध करने में वह फिर भी अप्रतिम है। कृष्ण-भक्ति में कवि-चूड़ामणि भक्तवर सूरदास की तुलना किसी दूसरे से नहीं हो सकती। सूर सचमुच हिंदी साहित्याकाश के 'सूर' हैं। उनके 'सूरसागर' में प्रेम-रस की एक बाढ़-सी आ गई है और गोपियों के मुँह से जो पद उन्होंने कहलवाये हैं उनमें उन्होंने नारी-हृदय का ऐसा मधुर, मनोवैज्ञानिक एवं कलात्मक विश्लेषण किया है कि देखकर व्यक्ति ही रह जाना पड़ता है। संख्या भी सूर के पदों की कम नहीं। परन्तु इतना सब होते हुए भी मीराँ के पदों में जो रस है, मीठा-सा वर्द है, वह उनमें भी नहीं आ पाया है।

मीराँ की भक्ति दंपति-भाव की थी। अतः इनकी कविता में भक्ति और शृंगार का सुन्दर संयोग हुआ है। परन्तु इनका शृंगार बहुत मर्यादित है। उसमें न तो विद्यापति की सी अश्लीलता है, न सूर की सी उच्छृंखलता और न बिहारी की सी मादकता। उसमें पवित्रता है और साथ ही चिरंतन प्रेम की अनोखी झाँकी भी है। इसीलिये निन्दुर काल के धपेदे भी उसके सौंदर्य को, उसकी कति एवं प्रभाव को मंद अथवा मलिन नहीं कर सके हैं।

(२) कृष्णदास पैहारी—ये जयपुर के मसिद तीर्थ-स्थान गलता के

महन्त और जाति के दाहिमा ब्राह्मण^{१०८} थे। ये स्वामी रामानन्द के शिष्य अर्जुनानन्द के चेले थे।^{१०९} केवल वृच पर जीवन-निर्वाह करते थे इसलिए 'पैहारी' कहलाये। ये आमेर के महाराज पृथ्वीराज की राणी बालाबाई के गुरु थे।^{११०} महाराज पृथ्वीराज ने सं० १५५९ से सं० १५८४ तक राज किया था।^{१११} अन्तः लगभग यही समय कृष्णदास का भी समझना चाहिये।

कुछ विद्वानों ने भ्रमवश अष्टछाप के कृष्णदास अधिकारी और इन कृष्णदास पैहारी को एक व्यक्ति मान रखा है।^{११२} परन्तु वास्तव में ये दो भिन्न व्यक्ति थे जैसा कि नाभादास-कृत भक्तमाल^{११३}, ८४ वैष्णवन की वार्ता^{११४} इत्यादि ग्रंथों से विदित होता है।

पैहारीजी एक योग्य सिद्ध महात्मा एवं तेजस्वी ब्रह्मचारी थे। इनके योग-चमत्कार की अनेक कथाएँ लोगों में प्रचलित हैं। कुछ का समावेश प्रियादास-कृत भक्तमाल की टीका में भी हुआ है।^{११५} परन्तु इनका ऐतिहासिक मूल्य नगण्य है। कहा जाता है कि इन्होंने महाराज पृथ्वीराज के गुरु कापालिक संप्रदाय के योगी चतुरनाथ को शास्त्रार्थ में परास्त किया था, जिसके फल-स्वरूप इनको गलता की गद्दी प्राप्त हुई थी।^{११६}

कृष्णदास पैहारी संस्कृत एवं भाषा के अच्छे पंडित और प्रतिभावान कवि थे। ब्रजभाषा पर इनका अच्छा अधिकार था। इनके नाम से तीन ग्रंथ प्रचलित हैं—ब्रह्मगीता, प्रेमसत्त्वनिरूप और जुगलमानचरित^{११७}। इनमें प्रथम दो ग्रंथ विशिष्ट रूप से इन्हीं के हैं, क्योंकि उनमें कृष्णदास के गुरु

१०८. नाभादास; भक्तमाल, छप्पय ३९।

१०९. वही; छप्पय ३८।

११०. हितैषी, दिसम्बर-जनवरी, सन् १९४१-४२ में प्रकाशित स्वर्गीय पुरोहित हरनारायणजी का 'जयपुर के कवि-कोविद' शीर्षक लेख, पृ० ५४१।

१११. हनूमान शर्मा; जयपुरका इतिहास, पृ० ३६ और ४१।

११२. प्रियसर्जन; दि माडर्न वर्नाक्युलर लिटरेचर आव हिंदुस्तान, पृ० २१।
डा० रामकुमार वर्मा; हिंदी साहित्य का आलोचनात्मक इतिहास (द्वितीय संस्करण), पृ० ६७७।

११३. छप्पय नं० ३८, ३९ और ८१।

११४. ८४ वैष्णवन की वार्ता में कृष्णदास की वार्ता, प्रसंग ६-९।

११५. श्री वेङ्कटेश्वर यन्त्रालय, बम्बई, से प्रकाशित संस्करण, पृ० ७१।

११६. हनूमान शर्मा; जयपुर का इतिहास, पृ० ३७।

११७. हितैषी; दिसम्बर-जनवरी सन् १९४१-४२, पृ० १५६।

आदि का नाम दिया हुआ है और उनका वर्ण्य विषय भी रामानन्दी सम्प्रदाय के सिद्धान्तों से मेल खाता है। परन्तु तीसरा ग्रन्थ 'जुगलमानचरित' संदिग्ध है। इसमें राधाकृष्ण की प्रेम-लीला का वर्णन है। कृष्णदास पैहारी रामानन्दी सम्प्रदाय के प्रमुख आचार्यों में से थे और उस समय पैदा हुए थे जब कि बल्लभ सम्प्रदाय और रामानन्दी सम्प्रदाय के आचार्य—अनुयायी लोगों में अपना-अपना प्रभाव बढ़ाने की एक होड़-सी लगी हुई थी। ऐसी स्थिति में रामोपासक कृष्णदास पैहारी ने कृष्ण-लीला सम्बन्धी यह ग्रन्थ रचा हो ऐसा विश्वास नहीं होता। यह सर्वथा असम्भव तो नहीं है, पर कुछ अस्वाभाविक अवश्य है। अतः सम्भव है कि यह ग्रन्थ अष्टछाप के कृष्णदास अधिकारी अथवा कृष्णदास नाम के किसी दूसरे कृष्ण-भक्त कवि का रचा हुआ हो। परन्तु इस विषय में दृष्टापूर्वक कुछ कहना कठिन है।

कृष्णदास की रचना मधुर और कोमल है। परन्तु उसमें काव्य-तत्त्व की अपेक्षा बुद्धि-तत्त्व अधिक पाया जाता है। इसलिये वह मन की अपेक्षा मस्तिष्क को अधिक स्पर्श करती है। इनके कुछ फुटकर पद भी मिलते हैं। इन पर भी इनके तत्त्वज्ञान की गहरी छाप लगी हुई है।

(३) कीलहजी—ये कृष्णदास पैहारी के शिष्य थे^{११८}। इनके पिता का नाम सुमेरदेव था, जो गुजरात के सूबेदार थे^{११९}। ये बड़े भगवत्प्रिय और मांथ्य, योग आदि के सुज्ञाता थे। इनको भगवान् श्रीरामचन्द्र का बड़ा इष्ट था और दिन-रात रामनाम की रट लगाया करते थे। ये भीष्म पितामह के समान मृत्युञ्जय थे, पर सरल एवं निरभिमान इतने थे कि अपने मिलनेवालों से पहले झुककर प्रणाम करते थे। प्रियादास ने लिखा है कि अन्त समयमें इन्होंने सब सन्त समाज को एकत्र किया और सबका सम्मान आदि कर उनके सामने ब्रह्माण्ड से प्राण त्याग शरीर छोड़ा।^{१२०}

कीलहजी का रचा हुआ कोई स्वतन्त्र ग्रन्थ नहीं मिलता। थोड़े से फुटकर पद मिलते हैं, जिनसे इनकी अखण्ड भगवत्प्रिय और सद्बुद्धता का अच्छा परिचय मिलता है। इनकी भाषा हूँदाशी से प्रभावित ब्रजभाषा है। इनके पद सद्भावोत्पादक एवं विचार-सौन्दर्य से ओत-प्रोत हैं और मानव-हृदय में आध्यात्मिक स्फूर्ति का संचार करते हैं।

११८. नाभादास; भक्तमाल, छप्पय ४०।

११९. वही; छप्पय ४१।

१२०. श्री वेंकटेश्वर यन्त्रालय से प्रकाशित सत्करण, पृ० ७१-७२।

(४) अग्रदास—ये कृष्णदास पँहारी के शिष्य और कीवहजी के गुरु-भाई थे। कीवहजी की अँति ये भी भगवान् श्रीरामचन्द्र के परम भक्त और सरल प्रकृति के जीव थे। गुरुभक्ति इनमें इतनी थी कि अपने गुरु कृष्णदास के निवास-स्थान, उद्यान आदि की सफाई स्वयं अपने हाथों से करते थे, बावपि इस कार्य के लिए नौकर-चाकर नियत थे^{११}। स्वर्गीय पण्डित रामचन्द्र शुक्ल ने अग्रदास का सं० १६३२ तक जीवित रहना बतलाया है^{१२}, जिसका कोई प्रमाण उन्होंने नहीं दिया। परन्तु प्रियादास-कृत भक्तमाल की टीका से विदित होता है कि ये और भी आगे तक विद्यमान थे। अपनी इस टीका में प्रियादास ने आमेर के महाराजा मानसिंह और अग्रदास की भेंट का वर्णन किया है।^{१३} महाराजा मानसिंह ने सं० १६४६ से सं० १६७५ तक राज्य किया था। यदि उनके शासन-काल के प्रथम वर्ष में ही यह भेंट हुई हो तो भी सं० १६४६ तक अग्रदास का विद्यमान होना स्पष्ट है। सत्य तो यह है कि अग्रदास सं० १६३२ तक ही नहीं, वरन् सं० १६४६ के पश्चात् भी लगभग १५ वर्ष तक विद्यमान थे। उनकी रचनाओं से भी इस बात का समर्थन होता है। इनके 'विश्वब्रह्मज्ञान' और 'रागावली' ग्रन्थों में उनका रचनाकाल दिया हुआ है, जो क्रमशः सं० १६४७ और सं० १६६० में लिखे गये थे^{१४}। अतः सं० १६३२ तक अग्रदास का जीवित रहना जो बतलाया जाता है वह निर्मूलक है। वास्तव में ये सं० १६६० तक विद्यमान थे।

अग्रदास ने छोटे-बड़े कुल मिलाकर नौ ग्रंथ बनाये, जिनके नाम निम्नलिखित हैं:—

- (१) श्रीराम-भजन-मंजरी, (२) कुण्डलिया, (३) हितोपदेश भाषा,
- (४) उपासना बावनी, (५) ध्यानमंजरी, (६) पद, (७) विश्वब्रह्मज्ञान
- (८) रागावली और (९) रामचरित के पद।

अग्रदास रामोपासक भक्त थे। इन्होंने रामभक्ति पर विशेष लिखा है। इनकी भाषा सीधी-सादी चलती ब्रजभाषा है, जिसमें राजस्थानी के शब्द और मुहावरों का भी प्रचुर प्रयोग हुआ है। इनकी कविता मधुर, भावमयी और

१२१. नामादास; भक्तमाल, छप्पय ४२।

१२२. हिन्दी साहित्य का इतिहास, पृ० १२६।

१२३. श्री बेंकटेश्वर प्रेस से प्रकाशित संस्करण, पृ० ७२-७३।

१२४. मिश्रबन्धु; मिश्रबन्धु-विनोद, प्रथम भाग, पृ० ३२२।

मौलिकतापूर्ण है। उसमें प्रसाद है, कान्ति है, और व्यापक रूप में ओज भी है।

(५) नाभादास—ये अग्रदास के शिष्य थे। इनका वास्तविक नाम नारायणदास था। इनकी जाति के सम्बन्ध में मतभेद है। कोई ब्राह्मण, कोई क्षत्रिय और कोई बौद्ध बतलाते हैं। भक्तमाल के टीकाकार प्रियादास ने इनको हनुमानवंशी लिखा है :—

“हनुमान वंश ही में जनम प्रसिद्ध जा कौ
भयो दगहीन सो नवीन बात धारिये ।”^{१२५}

‘हनुमान’ का अर्थ स्वर्गीय श्रीराधाकृष्णदास ने ‘बोम’ किया है और इस अर्थ के आधार पर उन्होंने नाभादास की जाति बौद्ध बतलाई है, जिसका अनुसरण हिन्दी के अन्य कई विद्वानों ने किया है। श्रीराधाकृष्णदास लिखते हैं कि “मारवाड़ी भाषामें ‘बोम’ शब्द का अर्थ ‘हनुमान’ है, इसलिये प्राचीन टीकाकारों ने इन्हें हनुमानवंशी लिखा है।”^{१२६} मालूम नहीं यह बात उन्होंने किस आधार पर लिख दी। राजस्थान में ‘बोम’ का ‘हनुमान’ अर्थ कहीं सुनने में नहीं आया, न मारवाड़ी भाषा के किसी कोष या ग्रन्थ में इसका यह अर्थ देखने में आता है।

राजस्थान-काठियावाड़ में क्षत्रियों के कुछ ऐसे घराने मिलते हैं, जो अपने को वानरवंशी कहते हैं। अतएव बहुत सम्भव है कि नाभादास का जन्म किसी वानरवंशी क्षत्रिय परिवार में हुआ हो, जिसके पर्याय के रूप में प्रियादासने हनुमानवंशी शब्द का प्रयोग किया है।

नाभादास जन्मांध थे। बचपन में इनके पिता का देहावसान हो गया था। जब ये पाँच वर्ष के थे तब देश में घोर दुर्भिक्ष पड़ा। इनकी माता से इनका भरण-पोषण न हुआ और वह इन्हें वन में छोड़ आईं। संयोग से कीलहजी और अग्रदासजी घूमते-घामते उधर जा निकले। इनको वहाँ पड़ा देखकर उनके मनमें दया आ गई और उठाकर अपने निवास-स्थान गलता में ले गये। इन संतों की कृपा से नाभादास की आँखें भी ठीक हो गईं। तभी से ये उनके शिष्य बन गये और उनके साथ रहने लगे।^{१२७}

१२५. श्रीवेंकटेश्वर यज्ञालय से प्रकाशित संस्करण, पृ० १६।

१२६. ध्रुवदास-कृत भक्तनामावली, पृ० ८९।

१२७. प्रियादास-कृत भक्तमाल की टीका (वै० प्रे०), पृ० १६।

हिन्दी साहित्यके विद्वानों ने नाभादास का रचना-काल सं० १६४२ - १७०० निश्चित किया है, जो उचित प्रतीत होता है। इस विषय में जयपुर के स्वर्गीय पुरोहित हरिनारायणजी ने पर्याप्त गवेषणा की थी। उन्होंने इनका रचना-काल सं० १६४०-९० स्थिर किया है। परन्तु यह कोई बहुत बड़ा अन्तर नहीं है।^{१८}

नाभादास उत्तम कोटि के कवि और भक्त थे। इनके रचे चार ग्रंथों का पता है—भक्तमाल, रामचरित्र के पद और दो अष्टव्याम, एक ब्रजभाषा गद्य में और दूसरा पद्य में।

इन ग्रन्थोंमें 'भक्तमाल' इनकी सर्वश्रेष्ठ रचना है। यह लोकप्रिय भी बहुत है। इसका निर्माण इन्होंने अपने गुरु अम्रदास की आज्ञा से किया था:—

गुरु अम्रदेव आज्ञा दर्ई, भक्तनि को यज्ञ गाइ।
भवसागर के तरन को, नाहिन और उपाइ ॥^{१९}

इसमें ३१६ छन्द हैं, जिनमें लगभग २०० वैष्णव भक्तों की महिमा गाई गई है। ग्रंथ इतिहास और साहित्य, दोनों दृष्टियों से परम उपयोगी और प्रशंसनीय है। इस पर छै टीकापै भी हुई हैं;^{२०} जिनमें प्रियादास की 'भक्ति-रसबोधिनी' टीका बहुत प्रसिद्ध है।

भक्तमाल की भाषा ब्रजभाषा है, जो बहुत मीठ, परिमार्जित एवं ललित है। इसकी रचना-पद्धति सरस और चित्ताकर्षक है। वैष्णव भक्तों के विभिन्न शब्द-चित्र जो इसमें अंकित किये गये हैं वे बहुत सुन्दर तथा स्वाभाविक हैं और उनमें किसी प्रकार की अवास्तविकता एवं अतिरंजना नहीं आ पाई है।

(६) अवलोक—इनका विशेष वृत्त ज्ञात नहीं है। इनके 'बुद्धिरासौ' ग्रंथ की एक हस्तलिखित प्रति का पता हाल ही में लगा है, जो सं० १७०४ की

१२८. हितैषी; दिसम्बर-जनवरी, सन् १९४१-४२, पृ० १४१।

१२९. भक्तमाल; छंद ४।

१३०. भक्तिरसबोधिनी टीका (प्रियादास), भक्तकल्पद्रुम टीका (प्रतापसिंह), भक्तविनोद (कवि मियॉसिंह), भक्तिसुधास्वाद तिलक (श्री सीतारामशरण भगवानदास रूपकला), रामरसिकावली (रघुराजसिंह) और भक्तदाम-गुणचित्रनी टीका (बालकराम)।

लिखी हुई है।^{१११} इसकी भाषा-रचना से ये जैसलमेर भयवा बीकानेर की तरफ के कोई जैन कवि मालूम पड़ते हैं। जल्ल नाम के एक कवि जैनियों में हुए भी हैं,^{११२} जिनके रचे हुए कुछ फुटकर पद्य मिलते हैं। उनका रचना-काल सं० १६२५ है। उनकी भाषा-शैली और बुद्धिरासी के कर्त्ता जल्ल की भाषा-शैली में पर्याप्त सादृश्य है। इसलिये अनुमान होता है कि ये दोनों कवि एक ही हैं। यदि यह अनुमान ठीक हो तो जल्ल का रचना-काल सं० १६२५ के लगभग ठहरता है।

बुद्धिरासी एक छोटा-सा प्रेमाख्यान है। इसकी कथावस्तु काल्पनिक है।^{११३} इसमें चम्पावती नगरी के राजकुमार और जलधितरंगिनी नामक एक रूपवती स्त्री की प्रेम-कथा का वर्णन है। राजकुमार अपनी राजधानी से भाकर कुछ दिनों के लिये जलधितरंगिनी के साधुसमुद्र के पास किसी निर्जन स्थान में ठहरता है और जित्न समय वहाँ से रवाना होता है, जलधितरंगिनी से एक माह के भीतर वापस लौटने की प्रतिज्ञा करता है। अवधि के ऊपर कई मास बीत जाने पर भी जब राजकुमार नहीं आता है तब विरहोत्तापित जलधितरंगिनी दुनिया से विरक्त हो जाती है और अपने बहुमूल्य बस्त्राभूषणों को अपने शरीर से उतार फेंकती है। हम पर उसकी माँ उसके सामने दुनिया के विहास-बैभव तथा देवदुर्लभ मानव देह का बखान करने लगती है। इतने में राजकुमार भी आ पहुँचता है। दोनों का पुनर्मिलन हो जाता है और फिर वे हास-विहासपूर्वक अपना समय व्यतीत करते हैं।

बुद्धिरासी की छंद-संख्या १४० है। इसका कथानक मार्मिक है। परन्तु काव्य-कला की अपेक्षा भाषाशास्त्र की दृष्टि से इस ग्रंथ का महत्त्व विशेष है। अनेक कारणों से मीराँ, सूर इत्यादि हमारे ब्रजभाषा के कवियों की रचनाओं का मूल रूप विकृत हो गया है और उनका आदि स्वरूप कैसा था यह जानना आज हमारे लिये दुःसाध्य है। परन्तु बुद्धिरासी इस दोष से मुक्त है। उसमें उसका प्रकृत रूप बहुत कुछ सुरक्षित है।

-
१३१. राजस्थान में हिन्दी के हस्तलिखित ग्रन्थों की खोज (प्रथम भाग); पृ० ७६।
 १३२. अगरचन्द नाहटा और भँवरलाल नाहटा; ऐतिहासिक जैन-काव्य-संग्रह, पृ० १३८।
 १३३. शक्ति प्रतिवाद मुनेस रस, वर्ण कियौ कवि जल्ल ॥
 चपावति नयरी सुखल, कही मनोहर गल्ल ॥

बुद्धरासी की भाषा-रचना प्रांजल, प्रबुद्ध एवं प्रवाहपूर्ण है। उस पर हलका-सा रंग अपभ्रंश का भी लगा हुआ है। उदाहरण—

चंदमुखी मुख चंद कीर्यं । चखि कज्जल अंबर हार लीर्यं ॥
घन घंटनि छिट्र नितंय भरै । मयमत्त सुधा मनमछ्छ करै ॥
अति अथितंनोल अमोळ मुखं । अहि लोक सु अछ्छर कौन मुखं ॥
कुच ढंकति कंचु कमी कमिये । जुग भीर जुरे मनमछ्छ भये ॥
घन जंचनि कंचन रंभ वनी । पहिरंति पटंबर अंग तनी ॥
चप भू अति वंक निमग्न खरै । विप वान कटाछिन प्रान हरै ॥
कर कंकन अंकन जायि नही । मिहि जानु गुहे भुजपाल वही ॥
वर हंस विराजन हंस वनी । तप छंडि जोगेन्द्र सह मुनी ॥
चरनावलि घेस विसाप अंगे । कदली दल जानि कसुंग रंगे ॥
बनि ठाढ़िय अंगनि आयि खरै । रथ खंवि रखौ रवि एक घरी ॥^{११५}

(७) पृथ्वीराज—ये बीकानेर-नरेश राव कल्याणमल के बेटे और राव जैतसी के पोते थे। इनका जन्म सं० १६०६ में हुआ था। इतिहास-प्रसिद्ध महाराजा रायसिंह इनके बड़े भाई थे। कर्नेल टॉड ने इनके विषय में लिखा है कि “पृथ्वीराज अपने युग के धीरे सामंतों में एक श्रेष्ठ वीर थे और पश्चिमीय दूबेदार राजकुमारों की भाँति अपनी ओजस्विनी कविता के द्वारा किसी भी कार्य का पक्ष उन्नत कर सकते थे तथा रव्य तलवार लेकर लड़ भी सकते थे। इतना ही नहीं, राजपूताने के कवि-समुदाय ने एक स्वर से गुणज्ञता का सेहरा भी इन्हीं वीर राठौड़ के सिर बाँधा था।”^{११५}

ये मुगल सम्राट् अकबर के बड़े कृपापात्र थे और प्रायः शाही दरबार में रहा करते थे। मृता नैणसी की कथा से पता लगता है कि बादशाह ने इन्हें गागरौन का किला दिया था, जो बहुत समय तक इनकी जागीर में रहा।^{११६}

११४. हस्तलिखित प्रति, पृ० ४०४-४०५।

११५. कर्नेल टॉड; दि एनल्स ऐंड ऐंटिक्विटीज आव राजस्थान (प्रथम संस्करण), पृ० ३४३।

११६. “तठा पछे बळे एक वारण पृथ्वीराज कल्याणमलोन बीकानेरीया पातसाहजी गढ गागरुण दी थी। तद पिण बेट हुई। तिकारा पृथ्वी-राजजी जीवी। खीची हारिया।” (उदयपुर के सरस्वती भट्टार की हस्तलिखित प्रति, पत्र सं० ६७)।

इन्होंने दो विवाह किये थे। इनकी पहली स्त्री का नाम लालाँदे था। यह जैसलमेर के रावल हरराज की पुत्री थी। इसका देहान्त हो जाने पर इन्होंने इसी की बहिन चाँपादे से अपना दूसरा विवाह किया। इन दो स्त्रियों से पृथ्वीराज के कितनी सन्तति हुई इसका ठीक-ठीक पता इतिहास-ग्रंथों से नहीं लगता। परन्तु इनके सन्तति हुई थी यह निश्चित है। इनके वंशज पृथ्वीराजोत्त बीका कहलाते हैं, जो बीकानेर राज्यान्तर्गत दूधेवाके पट्टेदार हैं।^{११०} पृथ्वीराजका देहावसान सं० १६५७ में हुआ था। उस समय इनकी आयु ५१ वर्ष की थी।

उद्य कोटि के थोड़ा एवं कवि होने के अतिरिक्त पृथ्वीराज भगवद्भक्त भी रहे थे। भक्तवर नामादास ने भी अपने 'भक्तमाल' में इनका वर्णन किया है।^{११६} ये पिंगल और ङिगल, दोनों में कविता करते थे। इनका लिखा 'वेलि किसन रुक्मणी री' ङिगल भाषा का एक अद्वितीय ग्रंथ है। मिश्रबन्धु-विनोद में इनके 'भ्रमप्रदीपिका' नामक एक ब्रजभाषा के ग्रंथ का उल्लेख भी हुआ है, जिसमें से थोड़ा-सा अंश भी उद्धृत किया गया है।^{११७} परन्तु यह पृथ्वीराज की प्रामाणिक रचना नहीं है। राजस्थान के इतिहास-ग्रंथों में कहीं इसका नाम दृष्टिगत नहीं होता, न बीकानेर के अनूप संस्कृत पुस्तकालय में यह ग्रंथ पाया जाता है, जहाँ पृथ्वीराज के सभी ग्रंथ सुरक्षित हैं। ऐसा ज्ञात होता है कि मिश्रबन्धुओं ने भ्रमवशात् किसी दूसरे कवि की रचना को पृथ्वीराज की मान लिया है।

पृथ्वीराज ने ब्रजभाषा में केवल फुटकल कविता लिखी है, जिसमें वीर रस का प्राधान्य है। यह कविता अपने युग की अनुभूति को ग्रन्थक्ष करती है और इसमें बहुत बल एवं तेज पाया जाता है, जो ब्रजभाषा के बहुत कम कविय की रचनाओं में देखने को मिलता है।

(८) परशुरामदेव—ये निम्बार्क-सम्प्रदाय के आचार्य श्रीहरिव्यास देवजी के शिष्य थे। इनका 'विप्रमती' नामक एक ग्रंथ मिला है, जो सं० १६७७ में लिखा गया था।^{११८} इससे इनका रचना-काल सं० १६७७ के आसपास निश्चित होता है। ये जाति के आदिगौड़ ब्राह्मण थे। इनके जन्मस्थान का ठीक-ठीक

१३७. ओझा; बीकानेर राज्य का इतिहास प्रथम खण्ड, पृ० १६१।

१३८. छप्पय २४०।

१३९. भाग पहला (चतुर्थ सस्करण), पृ० २८३।

१४०. उदयपुरस्थ श्रीस्वामी प्रयागदासजी महाराजके स्थलकी 'परशुरामसागर' की हस्तलिखित प्रति, पृ० १७४।

पता नहीं है। निम्बार्क-सम्प्रदाय के लोग जयपुर राज्य के खंडेला ग्राम की इनकी जन्मभूमि बतलाते हैं। परन्तु नाभादास-कृत भक्तमाल में इनका जो वर्णन मिलता है उससे कुछ ऐसी ध्वनि निकलती है कि ये जंगलदेश अर्थात् बीकानेर के रहनेवाले थे :—

ज्यों चन्दन को पवन, नींच पुनि चन्दन करई ।
बहुत काल तम निविड़ उदय दीपक ज्यों हरई ॥
श्रीभट पुनि हरिव्यास सन्त मारग अनुसरई ।
कथा करतन नेम रसनि हरि गुण उच्चरई ॥
गोविंद भक्ति गद रोग गति तिलकदांम सद बैद हृद ।
जंगली देश के लोग मन परसुरांम किय पारषद ॥^{१४१}

परशुरामदेवजी बहुत ज्ञानी और प्रभावशाली महात्मा थे। हरिव्यास देवजी के और भी कई शिष्य थे, जिनमें से कुछ आयु में परशुरामजी से बड़े भी थे। पर उनमें प्रतिष्ठा इनकी सबसे अधिक थी और छोटे-बड़े सभी इनके चरणों में मस्तक नमाते थे :—

आचारज हरिव्यास के, मिष्य सपूत अनंत ।
तिनमें मुखिया परसुराँ, गादीवंत महंत ॥
कंठमाल हरिव्यास की, पुनि सर्वेस्वर ईम ।
सो राजत श्रीमत्प्रभू, परसुराम के मीस ॥
मिष्य सकल हरिव्यासके, और प्रसिष्य अनंत ।
परसुराम पद-पादुका, मय ही आन नमंत ॥^{१४२}

—हरिव्यासछव्वासी

परशुरामदेव-विरचित 'परशुरामसागर' अभी तक अप्रकाशित है। इसकी एक हस्तलिखित प्रति उदयपुरस्थ श्री स्वामी प्रयागदासजी महाराज के स्थल में विद्यमान है। यह सं० १८३७ में लिपिबद्ध हुई थी। इसमें इनके निम्नलिखित २३ ग्रंथ संगृहीत हैं :—

(१) साखी का जोड़ा, (२) छन्द का जोड़ा, (३) सबैया दस अवतार का, (४) रघुनाथचरित्र, (५) श्रीकृष्णचरित्र, (६) सिंगार सुदामाचरित्र, (७) द्रौपदी का जोड़ा, (८) छप्पय राज-प्राहका, (९) प्रह्लादचरित्र, (१०) अमरबोध लीला, (११) नामनिधि लीला, (१२) साँच निषेध लीला, (१३) नाथ लीला, (१४) निज रूप लीला, (१५) श्रीहरि लीला, (१६) श्रीनिर्वाण लीला, (१७) समझणी

१४१. छप्पय नं० २३७ ।

१४२. स्वामी प्रयागदासजी के स्थलकी हस्तलिखित प्रति, पत्र ३ ।

लीला, (१८) तिथि लीला, (१९) बार लीला, (२०) नक्षत्र लीला, (२१) श्रीबावनी लीला, (२२) विप्रमती और (२३) पद ।

परशुरामदेवजी की भाषा साहित्यिक ब्रजभाषा नहीं है। वह सर्वसाधारण की बोलचाल की भाषा है, जिसमें राजस्थानी का भी पर्याप्त पुट लगा हुआ है। ये सगुणोपासक भक्त थे। अतएव इन्होंने सगुण भक्ति पर विशेष लिखा है। परन्तु इनकी निर्गुण भक्ति सम्बन्धी कविताएँ भी मात्रा में कम नहीं हैं। शैली इनकी प्रभावशाली है। भावों में भी नवीनता बहुत थोड़ी है। अधिकतर कबीर, सूर इत्यादि के भावों को अपनाया गया है। परन्तु कहीं-कहीं मौलिक सूक्तियाँ भी हैं, जो बड़ी मरस और प्राणवान हैं।

(९) तत्त्ववेत्ता—वे भी निम्बार्क-सम्प्रदाय के आचार्यों में से थे और श्री परशुरामदेवजी के शिष्य थे। इनका आविर्भाव-काल सं० १६८० के लगभग है। इनके वास्तविक नाम का पता नहीं है। 'तत्त्ववेत्ता' इनका उपनाम था, जो तत्त्वज्ञान सम्बन्धी इनके गहन ज्ञान को देखकर गुरु ने रख दिया था। ये जोधपुर राज्य के जैतारण गाँव में पैदा हुए थे और जाति के गुर्जरगौड़ ब्राह्मण थे। इनकी गद्दी अभी तक जैतारण में चल रही है। वहीं इनका समाधि-स्थान भी है।

ये ब्रजभाषा के अच्छे कवि थे। इनकी 'वाणी' जैतारण के गोपाल मंदिर में विद्यमान है। उसमें ज्ञान-उपदेश की बातों का प्राधान्य है। फिर भी रचना मनोहारिणी है। इनका 'कवित्त' नामक एक और ग्रंथ उपलब्ध हुआ है।^{१४} इसमें ९८ कवित्त (छप्पय) हैं, जिनमें राम, कृष्ण, नारद आदि भारत के प्राचीन महापुरुषों की महिमा गायी गई है। ग्रंथ नाभादास-कृत भक्तमाल की शैली पर लिखा गया है। रचना सुन्दर है। भाषा इस ढंग की है:—

उग्रसेन बलहीन कृष्णजी राजा कीनौ ।
राजपाट राज्यंद छत्र सिंघासन दीनौ ॥
स्वामी सेवक होय चत्रुभुज चौर ढलावै ।
पीतांबर स्यौ छाँड़ि पाय पनही पहरावै ॥
दालिद हरन दयाल विपुल बैभौ विस्तारा ।
करुणासागर कृग किशोर कीनौ स कुँवारा ॥
ततवेता तिहुँ लोक में भगतबल्ल जस गाइयै ।
मनसा बाचा कर्मणा मन बंछित फल पाइयै ॥^{१५}

१४३. राजस्थान में हिन्दी के हस्तलिखित ग्रन्थों की खोज, प्रथम भाग, पृ० ६९ ।

१४४. हस्तलिखित प्रति, पृ० ४० ।

द्वितीय अध्याय का परिशिष्ट

(१०) देवा, उदयपुर । नि० का० सं० १६३२; २० फुटकर; वि० ये कूट-काव्य लिखते थे ।

(११) छालाँदे, बीकानेर । नि० का० सं० १६४०; २० फुटकर; वि० राठौड़ वृष्णीराज की पहली स्त्री ।

(१२) चाँपादे, बीकानेर, नि० का० सं० १६५०; २० फुटकर; वि० राठौड़ वृष्णीराज की दूसरी स्त्री ।

(१३) रावबबीजी, सिरोही । नि० का० सं० १६५० के लगभग; २० फुटकर; वि० यह सिरोही-नरेश की राणी थी ।

(१४) मानसिंह, जयपुर । नि० का० सं० १६४६-७५; २० फुटकर; वि० ये जयपुर के महाराजा थे ।

(१५) हरनाथ, जयपुर । नि० का० सं० १६६०; २० फुटकर; वि० महा-राजा मानसिंह के समकालीन ।

(१६) लीलाधर, जोधपुर । नि० का० सं० १६७७; २० फुटकर; वि० महाराजा राजसिंह के आश्रित ।

(१७) चतुर्भुजसहाय, उदयपुर । नि० का० सं० १६७७; २० फुटकर; वि० ये जाति के राव थे ।

(१८) परसाद, उदयपुर । नि० का० सं० १६८०; २० फुटकर; वि० महाराणा कर्णसिंह के आश्रित ।

(१९) जयवंतसिंह, प्रतापगढ़ । नि० का० सं० १६८५-९०; २० फुटकर; वि० ये प्रतापगढ़ के राजा थे ।

तृतीय अध्याय

मध्यकाल (सं० १७००-१९००)

लगभग सं० १७०० से ब्रजभाषा साहित्य का मध्यकाल आरंभ होता है, जो सं० १९०० तक चलता है। आदि काल में भक्ति-काव्य की प्रधानता थी, पर इस काल में भक्ति-काव्यके साथ-साथ रीति-काव्य और चरित्र-काव्य का भी निर्माण हुआ। विशेषकर रीति-काव्य तो इतना अधिक रचा गया कि उसे देखकर कुछ विद्वानों ने इस काल का नाम ही 'रीति काल' रख दिया है। यह नाम उपयुक्त है और सार्थक भी, क्योंकि इससे इस काल की प्रमुख काव्य धारा का बहुत कुछ अनुमान हो जाता है।

रीति के मुख्य अंग तीन हैं—अलंकार, रस और ध्वनि। ब्रजभाषा का अलंकार-विषय अधिकतर जयदेव के 'चन्द्रालोक' और अप्पय दीक्षित के 'कुवलयानन्द' के आधार पर निर्मित हुआ है। इसी प्रकार रस तथा ध्वनि-विषयक विवेचन के लिये 'काव्यप्रकाश', 'साहित्यदर्पण', 'रसमंजरी' इत्यादि संस्कृत-ग्रंथों से सहायता ली गई है। अतः विषय-मौलिकता की दृष्टि से ब्रजभाषा का यह रीति-साहित्य विशेष महत्त्व का नहीं है। परन्तु विषय-प्रतिपादन की दृष्टि से इसका भारी महत्त्व है, क्योंकि मूल विषय-सामग्री दूसरों की होते हुए भी ब्रजभाषा के कवियों ने उसे ऐसी उत्तमता से सजाया है कि वह सर्वथा नवीन-सी प्रतीत होती है। इतना ही नहीं, नायिका-भेद-वर्णन में तो ये कवि संस्कृत-कवियों से भी कुछ आगे निकल गये हैं।

राजस्थान में लिखे गये इस काल के रीति-काव्यों के नाम नीचे दिये जाते हैं :—

लेखक	ग्रंथ	रचना-काल
१. जान	रसकोश	सं० १६७६
	कविवल्लभ	सं० १७०४
	रसमंजरी	सं० १७०९
	रसतरंगिनी	सं० १७११
२. केहरी	रसिकविलास	सं० १७१०
३. जगन्नाथ	रतिभूषण	सं० १७१४
४. सुरदस	रसिकहुलास	सं० १७१६

लेखक	ग्रंथ	रचना-काल
५. जसवंतसिंह	भाषाभूषण	सं० १७१७
६. उदयचंद	अनूपरसाल	सं० १७२८
७. वंदराम	अलसमेदनी	सं० १७२८*
८. मान	संयोगद्वित्रिशिक्का	सं० १७३१
९. सतीदास व्यास	रसिक-आराम	सं० १७३३
१०. रूपजी	रसरूप	सं० १७३९
११. कुलपति मिश्र	रस-रहस्य	सं० १७४३
१२. वृन्द	भावपंचाशिका	सं० १७४३
	शृंगारशिक्षा	सं० १७४८
१३. अभयराम	अनूपशृंगार	सं० १७५४
१४. लोकनाथ चौबे	रसतरंग	सं० १७६०
१५. सुरत मिश्र	अलंकारमाला	सं० १७६६
	रसरत्नमाला	सं० १७६८
	काव्यसिद्धान्त	सं० १७८५
१६. तिलोकराम	रसप्रकाश	सं० १७६७
१७. अजीतसिंह	भावविरही	सं० १७७०*
१८. पुष्पसिंह	नेहतरंग	सं० १७८४
१९. श्री कृष्णभट्ट	शृंगाररसमाधुरी	सं० १७६९
	अलंकार-कलानिधि	सं० १७९१
२०. सोमनाथ	रसपीयूषनिधि	सं० १७९४
२१. दलपतिराय-बंसीधर	अलंकार-रत्नाकर	सं० १७९८
२२. पीयूष	जुगल-विकास	सं० १८०० (?)
२३. शिवसहायदास	लोकोक्तिरस-कौमुदी	सं० १८०९
२४. दीलतराय	रसप्रबोध	सं० १८२०
२५. हरिहरदास	कविचल्लभ	सं० १८३९
२६. रामकर्ण	अलंकार-समुच्चय	सं० १८५५
२७. उत्तमचंद भंडारी	अलंकार-आशय	सं० १८६०
२८. गणपति भारती	नवरस	सं० १८६०

* संवत् अनुमानित हैं ।

लेखक	ग्रंथ	रचना-काल
	अलंकारसुखामिधि	—
२९. उमेश्वराम	वाणी-भूषण	सं० १८६१
३०. पद्माकर	जगतविनोद	सं० १८६७
	पद्माभरण	सं० १७६७
३१. कृष्णलाल	कृष्णविनोद	सं० १८७२
	रसभूषण	सं० १८७४
३२. गणेश	रसचन्द्रोदय	सं० १८७५
३३. मंडन भट्ट	रसरत्नाकर	सं० १८७७
	नवरसरत्नाकर	
	रस-समुद्र	
३४. हरि	रसमंजरी	सं० १८८३
३५. प्रजेन्द्र	रसानंद	सं० १८९०
३६. उदयचंद	रसशृंगार	सं० १८९०
	रसनिवास	सं० १८९२
३७. चतुरदान	चतुर-रसाल	सं० १८९०
३८. चतुर्भुज मिश्र	अलंकार-आभा	सं० १८९९

इस काल के चरित्र-काव्यों में पृथ्वीराज रासौ मुख्य है, जिसका विस्तृत विवेचन गत अध्याय में किया जा चुका है। इसके अनन्तर जितने भी चरित्र-काव्य यहाँ रचे गये हैं, प्रायः उन सभी पर पृथ्वीराज रासौ की रचना-शैली का न्यूनाधिक प्रभाव पाया जाता है। कुछ में तो थोड़े-बहुत अंतर के साथ छंद के छंद पृथ्वीराज रासौ से उठाकर रख दिये गये हैं। विशेषकर सेना, युद्धादि के वर्णन में ऐसा बहुत हुआ है। पृथ्वीराज रासौ व इस काल के अन्य कुछ बहुत प्रसिद्ध चरित्र-काव्यों के नाम ये हैं—

रचयिता	ग्रंथ	रचना-काल
१. चंद	पृथ्वीराज रासौ	सं० १७००८
२. हरिदास	अमरबत्तीसी	,, १७०१
३. दलपति मिश्र	जसवंत-उद्योत	,, १७०५ (?)

• ये संवत् अनुमानित हैं।

रचयिता	ग्रंथ	रचना-काल
४. राम कवि	जयसिंहचरित्र	सं० १७१०७
५. डूंगरसी	शत्रुसाल रासौ	सं० १७१०७
६. जान	कायमरासौ	सं० १७११
७. कुंभकर्ण	रतन रासौ	सं० १७३२
८. मानजी	राजविलास	सं० १७३४
९. दयालदास	राणा रासौ	सं० १७३७-५५
१०. हरिनाभ	केसरीसिंह-समर	सं० १७५४
११. वृन्द	वचनिका सत्यस्वरूप	सं० १७६२ सं० १७६४
१२. जोधराज	हमीर रासौ	सं० १७८५
१३. नंदराम	जगविलास	सं० १८०२
१४. सुन्दन	सुजानचरित्र	सं० १८२५७

यहाँ पर यह उल्लेख कर देना भी आवश्यक जान पड़ता है कि उपरोक्त साहित्य, रीति-काव्य और चरित्र-काव्य, इस काल में रचा अवश्य गया है और यह इस काल की साहित्यिक प्रवृत्तियों का द्योतक भी है, पर यह इस युग की अनुभूति को प्रत्यक्ष करनेवाला साहित्य नहीं है। क्योंकि यह जनसाधारण का साहित्य नहीं है, न यह जनसाधारण की दृष्टि से लिखा गया है। यह केवल श्रृंगारी कवियों तथा उनके आश्रयदाता राजा-महाराजाओं की भाव-भावनाओं को व्यक्त करता है, जिनके मनोरंजनार्थ इसकी रचना हुई है। रीति-काव्यों की सृष्टि उनकी मानसिक काम-वासना की तृप्ति के लिये की गई है और चरित्र-काव्यों की उनकी यश-लिप्सा की शान्ति के लिये और इन उद्देश्यों की पूर्ति के लिये रीति-काव्यों में बहुधा राधा-कृष्ण की भक्ति को बहाना बनाया गया है और चरित्रकाव्यों में इतिहास को। परन्तु दोनों के मूल में मनोवृत्ति वही एक काम कर रही है। और वह है राजा-महाराजाओं की संतुष्टि।

आगे इस काल के कवियों का विवरण दिया जाता है, जिनमें सर्वप्रथम मुसलमान कवि जान सामने आते हैं।

(२०) जान कवि—जयपुर राज्य के सुप्रसिद्ध करद संस्थान सीकर के इलाके में परगना फतहपुर है। वहाँ वर्तमान शेखावत राजवंश से पहले कायम-

* ये सब अनुमानित हैं।

खानी नवाबों का शासन था। कायमखानी वंश का मूल पुरुष चौहाण करमसी था, जिसको फीरोजशाह तुगलक के पदाधिकारी और हिसार के सेनापति सैयद नासिर ने सं० १४४० में मुसलमान बनाया और उसका नाम बदलकर कायम-खाँ रखा। वही कायमखाँ कायमखानी वंश का मूल पुरुष हुआ और उसके वंशधर कायमखानी (क्यामखाँनी) कहलाने लगे।^१

सैयद नासिर की मृत्यु के उपरान्त कायमखाँ उसकी जगह नियुक्त हुआ और हिसार उसको जागीर में मिला। कायमखाँ बड़ा धीर और महत्वाकांक्षी पुरुष था। उसने अपना प्रभाव इतना बढ़ा लिया कि बादशाह खिजरखाँ उससे डरने लगा और भयभीत होकर उसने उसे दिल्ली के किले पर से जमुना में गिरवा दिया और उसके पुत्र मुहम्मदखाँ तथा ताजखाँ को हिसार से निकाल बाहर किया। दोनों भाई कुछ वर्षों तक जैसलमेर और नागौर में रहे। बाद में वापस हिसार पहुँच गये और दोनों के लिए पृथक्-पृथक् दो रियासतें—झँसणू और फतहपुर—कायम हुईं। मुहम्मदखाँ के पुत्र नवाब शमसखाँ ने झँसणू बसाया और ताजखाँ के पुत्र नवाब फतहखाँ ने फतहपुर।

फतहखाँ फतहपुर का पहला नवाब था। इससे आठवीं पीढ़ी में न्यामतखाँ हुए जो कविता में अपना नाम जान लिखा करते थे। वंश-वृक्ष इस प्रकार है:—

फतहखाँ
 |
 जलालखाँ
 |
 दौलतखाँ
 |
 नाहरखाँ
 |
 फदनखाँ
 |
 ताजखाँ
 |
 अलफखाँ
 |
 न्यामतखाँ (जान कवि)

जान कवि के जन्म और मृत्यु संवत् का ठीक-ठीक पता नहीं है। परन्तु अपने ग्रंथों में इन्होंने उनका लेखन-समय दिया है, जिससे इनका रचना-काल सं० १६७१-१७२१ विदित होता है।

ये संस्कृत, अरबी, फारसी, पिंगल आदि कई भाषाओं के अच्छे जानकार और आशु कवि थे। इन्होंने कुल ७५ ग्रंथ बनाये, जिनके नाम ये हैं:—

१. मुहणोत नैणसी की ख्यात, पृ० १९६।

(१) मदनविनोद, (२) ज्ञानदीप, (३) रसमंजरी, (४) अलकखौ की वेणी, (५) कायमरासो, (६) पुहुपवरसा, (७) कंवलावती कथा, (८) बरबा ग्रंथ, (९) छविसागर, (१०) कलावती कथा, (११) छीता की कथा, (१२) रूपमंजरी, (१३) मोहनी, (१४) चन्द्रसेन राजा सीलनिधान की कथा, (१५) अरदेसर पातिसाह की कथा, (१६) कामरानी या पीतमदास की कथा, (१७) पाहव परिच्छा, (१८) शृंगारशतक, (१९) भावशतक, (२०) विरहशतक, (२१) बलुकिया विरही की कथा, (२२) तमीम अनसारी की कथा, (२३) कथा कलंदर की, (२४) कथा निर्मल की, (२५) सतवन्ती की कथा, (२६) शीलवन्ती की कथा, (२७) कुलवन्ती की कथा, (२८) खिजरखौ साहिजादा व देवल देवी, (२९) कनकावती की कथा, (३०) कौतूहली की कथा, (३१) कथा सुभट्टराय की, (३२) बुधिमागर, (३३) कामलता कथा, (३४) चेतननामा, (३५) सिख ग्रंथ, (३६) सुधासिख ग्रंथ, (३७) बुधिदायक, (३८) बुधिदीप, (३९) बूँवटनामा, (४०) दरसनामा, (४१) अलकनामा, (४२) दरसननामा, (४३) बारहमासा, (४४) सतनामा, (४५) वर्ननामा, (४६) बाँदीनामा, (४७) बाजनामा, (४८) कवूतरनामा, (४९) गूढ ग्रंथ, (५०) देसावली, (५१) रसकोष, (५२) उत्तम सपद, (५३) सिख्यासागर, (५४) वैद्यक सिख शतपद, (५५) शृंगारतिलक, (५६) प्रेमसागर, (५७) वियोगसागर, (५८) षट्कल पवंगम छंद, (५९) रमतंरिगिनी (६०) रतनमंजरी, (६१) नल-दमयंती, (६२) पैमुनामा, (६३) मानविनोद, (६४) विरही को मनोरथ, (६५) जफरनामा, (६६) पदनामा, (६७) भावकल्लोल, (६८) कंदर्पकल्लोल, (६९) नाममाला अनेकार्थी, (७०) रतनावती, (७१) सुधासागर, (७२) श्वाससंग्रह, (७३) लैला-मजनू, (७४) कविवल्लभ और (७५) वैदकमति ।

जैसा कि उपर्युक्त सूची से स्पष्ट है, जान कवि ने प्रेमाख्यान अधिक लिखे हैं । अतएव इनकी रचना में शृंगार रस का प्राधान्य है । बहुत ऊँची काव्य-प्रतिभा इनमें दिखाई नहीं देती । परन्तु वर्णन की स्वाभाविकता तथा सजीवता और कथा-प्रवाह की धारावाहिकता द्वारा पाठक का ध्यान ऊपर-उपर न भटकने देने का जो कला-क्षमता एक कुशल कहानीकार में होनी चाहिये वह इनमें पूरी-पूरी विद्यमान थी और इस दृष्टि से इनके प्रेमाख्यानों की जितनी भी प्रशंसा की जाय वह थोड़ी है ।

इसके अतिरिक्त इनकी भाषा भी देखने योग्य है । वह व्यवस्थित है और विषयालुक्क भी । सरल तो वह हूतनी है कि उसे समझने में किसी प्रकार की कठिनाई नहीं होती । साधारण पढ़ा-लिखा पाठक भी उसे आसानी से समझ लेता है । उदाहरण—

पदमिन कहै कहा भयौ भेद । नैन सजल तन आवत स्वेद ॥
 रतन कछौ मो सीस पिरात । प्रगट न करत पैमु की बात ॥
 पदमनि कछौ सुनहु रतनावति । जौलैं मेरी पीरि न पावति ॥
 तौलैं तेरी पीरि न जाइ । मेरी पीरि चढ़ी सिर आइ ॥
 रतन कछौ सुनि पदमनि रानी । हौं तो मोहन हाथ बिकानी ॥
 तैं मुहि दीनौ कुंवर दिखाइ । किधौं दई तैं चेटक लाइ ॥
 पदमनि को भाये ये बैन । कछौ चलहु देखहु भरि नैन ॥
 रतन कछौ अछिरा सब जागै । चलयौ न जै देखत'इन आगै ॥
 अरध निसा अछिरा गई सोइ । पदमनि रतन चली ये वोइ ॥
 आगै बैठो हौ यहि मोहन । लग्यो दूरहु तैं अति सोहन ॥

(२१) जसवंतसिंह—जोधपुर नगर के बसानेवाले राठौर राव जोधाजी से दसवीं पीढ़ी में राजा गजसिंह हुए जिनके दो पुत्र थे—अमरसिंह और जसवंत-सिंह । अमरसिंह को राजा गजसिंह ने देश निकाला दे दिया था ।^१ इसलिये उनके बाद जसवंतसिंह जोधपुर के राज्यसिंहासन पर आरुढ़ हुए । इनका जन्म सं० १६८३ में हुआ था और राज्याभिषेक सं० १६९५ में । राजगद्दी पर बैठने के समय इनकी आयु केवल १२ वर्ष की थी । इसलिये मुगल सम्राट् शाहजहाँ ने इनके राज्य की देखभाल करने के लिए आसोप के ठाकुर राजसिंह कूपावत को नियुक्त किया, क्योंकि जोधपुर राज्य उन दिनों मुगल साम्राज्य के अधीन था ।

सं० १७१४ में मुगल सिंहासन को प्राप्त करने के लिये जब शाहजहाँ के पुत्रों में झगड़ा हुआ तब जसवंतसिंह ने दारा का पक्ष लिया था । इसलिये औरंगजेब इनसे बहुत कुदृष्टा था । इनका बिगाड़ तो वह कुछ न सका, पर अपने राज्य से दूर रखने के लिये उसने इनको काबुल का गवर्नर बनाकर उधर भेज दिया । वहीं सं० १७३५ में इनका स्वर्गवास हुआ । इनकी मृत्यु का समाचार जब औरंगजेब के पास दिखी पहुँचा तब उसके आनन्द का पारावार न रहा और हर्ष से उछलकर उसने कहा—‘दर्राजए कुफ़ शिकस्त’ अर्थात् आज धर्म-विरोध का दरवाजा टूट गया ।

२. श्रीगजसिंह नरिद के, अगनित महल समाजु ।

पटरानी रुकमावती, जिहि जनम्यौ जसराजु ॥

सोनिगरी उर औतरथौ, महाराउ अमरेसु ।

आपु जीय गजसिंह नृप, जा कहैं दयौ विदेसु ॥

—जसवंत-उद्योत, पृथ ५१४-५१५

महाराजा जसवंतसिंह बड़े वीर, वेशाभिमानी और नीति-विपुल नरेश थे। ये हिंदूधर्म के बड़े पक्षपाती और उच्चायक थे। जब तक ये जीवित रहे, इन्होंने औरंगजेब को हिंदुओं पर जजिया नहीं लगाने दिया और बराबर उसका विरोध करते रहे। परन्तु इनके मरते ही उसने जजिया प्रचलित कर दिया^१ और हिन्दुओं को बाना प्रकार की यातनाएँ देने लगा।

महाराजा का साहित्यिक जीवन उनके राजनीतिक जीवन से किसी अंश में कम महत्वपूर्ण न था। ये जैसे वीर थे, वैसे कवि भी थे और कवियों आदि का बड़ा मान करते थे। एक बार लाहौर में उपस्थित १४ कवियों में से प्रत्येक को इन्होंने बेट-बेट हजार रुपया एक ही दिन दान दिया था।^२ इनका मंत्री मुहम्मद नैणसी इतिहास का भारी पंडित था। उसका रचा हुआ 'नैणसी री ख्यात' नामक ग्रंथ इतिहास की एक अमूल्य विधि है। इनके आश्रित दलपति कवि ने 'जसवंत-उद्योत' नामक एक ऐतिहासिक काव्य लिखा था, जिसकी एक हस्तलिखित प्रति बीकानेर के अनूप संस्कृत पुस्तकालय में है।

हिंदी साहित्य के इतिहास में जसवंतसिंह का एक विशिष्ट स्थान है, जिसका कारण इनका 'भाषाभूषण' ग्रंथ है। इसकी रचना संस्कृत साहित्य के सुप्रसिद्ध आचार्य जयदेव-कृत 'चन्द्रालोक' और अप्य दीक्षित-कृत 'कुवलयानंद' की पद्धति और आधार पर हुई है। इसमें २१० दोहे हैं। आदि के ४२ दोहों में मंगलाचरण के बाद संक्षेप में नायक-नायिका-भेद तथा रसगों का परिचय कराया गया है। तद्वत्तर अलंकारों का वर्णन प्रारंभ होता है। 'भाषाभूषण' की सबसे बड़ी विशेषता है वर्णन की संक्षिप्तता। एक ही दोहे में लक्षण और उदाहरण दोनों दिये गये हैं इससे विषय बहुत सरल हो गया है और उसे कंठाग्र करने में विशेष कठिनाई नहीं होती। इसमें संदेह नहीं कि यह ग्रंथ उल्लिखित संस्कृत ग्रंथों की छाया पर रचा गया है, पर साथ ही इसमें मौलिकता का सर्वथा अभाव भी नहीं है, बल्कि कुछ अलंकार तो इसमें ऐसे हैं जिनके लक्षण-उदाहरण 'चन्द्रालोक' से बहुत भिन्न हैं। उदाहरण के लिए, असंगति अलंकार को लीजिए। 'चन्द्रालोक' में इसका लक्षण-उदाहरण इस प्रकार दिया गया है—

आख्याते भिन्नदेशत्वे कार्य हेतोरसंगतिः।

त्वद्भक्तानां नमत्यङ्गं भङ्गमेति भवकलमः।

३. वी० ए० स्मिथ; ऑक्सफोर्ड हिस्ट्री ऑफ इण्डिया, पृ० ४३८।

४. विश्वेश्वरनाथ रेड; मारवाड़ का इतिहास, पृ० २४३।

परन्तु 'भाषाभूषण' में इसकी व्याख्या इस भाँति की गई है—

औरे काज आरंभिए, औरे करिए दौर ।

कोयल मदमाती भई, झूलत अंबा मौर ॥

'भाषाभूषण' के सम्बन्ध में थोड़ा-सा मत-भेद है। डा० ग्रियर्सन का कहना है कि यह ग्रंथ जोधपुर के महाराजा जसवंतसिंह का नहीं, बल्कि तेरवाँ के बघेला राजा जसवंतसिंह का बनाया हुआ है।^१ परन्तु उनका यह कथन अनुचित है। बघेला राजा जसवंतसिंह का रचना-काल सं० १८५६ माना गया है।^२ लेकिन 'भाषाभूषण' की रचना इससे भी बहुत पहले हो चुकी थी, जैसा कि दलपतिराय और बंसीधर के 'अलंकार-रत्नाकर' से स्पष्ट है। 'अलंकार-रत्नाकर' भाषाभूषण की टीका है। यह सं० १७९८ में लिखी गई थी।

इसके अतिरिक्त 'भाषाभूषण' की हस्तलिखित प्रतियाँ भी अनेक मिलती हैं, जिनमें कुछ सं० १८५६ के पहले की भी हैं। इनकी पुष्पिकाओं में 'राठौर जसवंतसिंह' साफ लिखा हुआ है। उदाहरणस्वरूप सं० १७९५ की लिखी हुई एक प्रति की पुष्पिका के आवश्यक अंश को हम यहाँ उद्धृत करते हैं—

“इति श्रीमन्महाराजाधिराज राठौर बंसावतंस जसवंतसिंह विर-
चितायाँ भाषाभूषण ग्रंथ संपूर्णः।”

कहने का अभिप्राय यह कि 'भाषाभूषण' ग्रंथ वास्तव में जोधपुर के महाराजा जसवंतसिंह ही का रचा हुआ है और डा० ग्रियर्सन ने इस सम्बन्ध में जो शंका उठाई है वह निर्मूल है।

भाषाभूषण के सिवाय महाराजा जसवंतसिंह के कुछ ग्रंथ और भी मिलते हैं, जिनके नाम ये हैं—

(१) सिद्धांतबोध, (२) सिद्धांतसार, (३) अनुभवप्रकाश, (४) अपरोक्ष सिद्धांत, (५) आनन्दविलास, (६) चन्द्रप्रबोध (नाटक) और (७) पूछी-जसवंत संवाद।

परन्तु ये ग्रंथ बेदान्त विषयक हैं। इनका साहित्यिक मूल्य प्रायः नगण्य है।

५. दि मॉडर्न बर्नाक्युलर लिटरेचर आब हिंदुस्तान, पृ० १००।

६. मिश्रबंधु-विनोद, (द्वितीय भाग) पृ० ८४२।

७. सं० भ० उ० की हस्तलिखित प्रति, पृ० ९।

इनके एक और ग्रंथ का पता हाल ही में लगा है। इसका नाम 'इच्छा विवेक' है।^८ यह भी वेदान्त का ग्रंथ है।

(२२) बिहारी—कविवर बिहारीलाल धौम्य गोत्री सोनी घरवारी माधुर चौबे थे और ग्वालियर में पैदा हुए थे। 'बिहारी-बिहार' के अनुसार इनका जन्म सं० १६५२ में हुआ था।^९

संवत जुग सर रस सहित, भूमि रीति जिन लीन्ह।

कातिक सुदि बुध अष्टमी, जन्म हमहि विधि दीन्ह ॥

इनकी बाब्यावस्था बुंदेलखण्ड में व्यतीत हुई थी और तरुणावस्था में ये अपनी ससुराल मथुरा में रहे थे। ये आमेर के मिर्जा राजा जयसिंह (सं० १६६८-१७२४) के आश्रित थे। इनका देहान्त सं० १७२१ के लगभग हुआ था।^{१०}

बिहारीलाल के पिता का नाम अज्ञात है। इनकी 'सतसई' में एक स्थान पर 'केशवराय' शब्द आया है—

जनम लियो द्विजराज कुल, सुवस बसे ब्रज आय।

मेरे हरो कलेस मव, केमव केमवराय ॥

इसके आधार पर हिंदी के कुछ साहित्यान्वेषकों ने हिंदी के सुविख्यात ग्रंथ 'रामचन्द्रिका' के कर्ता महाकवि केशवदास को इनका पिता माना है। इसमें संदेह नहीं कि केशवदास ने अपनी कुछ रचनाओं में अपना नाम 'केशव दास' और 'केशवराय' दोनों लिखा है। जैसे—

(१) (क) बाँधिवे के नाउ ताल बाँधियत केसौदास,
मारिवे के नाउ तौ दलिद्र मारियत हैं।

—विज्ञानगीता^{११}

(ख) काम क्रोध लोभ मोह दुर्भाविक केसौराइ
पाखंडु अखंड शूठ जीतिवे के रुचि जाहि
पाप के प्रताप ताकें केसौराइ भोग जोग
सोच्यौं चाहैं आधि व्याधि भावना असेस दाहि ॥

८. राजस्थान में हिंदी के हस्तलिखित ग्रंथों की खोज, प्रथम भाग, पृ० १२।

९. नागरीप्रचारिणी पत्रिका, भाग ८, अंक २, पृ० १२९-१३०।

१०. वही; पृ० १५३।

११. स. भं. उदयपुर की हस्तलिखित प्रति, पत्र ३।

जीत्यों चाहैं इंद्रिगनु भाँति भाँति माया मनु
लौपि कं अनेक भाव देख्यौ चाहैं एकताहि ।
जीत्यों चाहैं काल इहि देह रच्यौ चाहैं गेह
सौई तो सुनावैं सुनैं ज्ञान गीतिकाहि ॥

—विज्ञानगीता^{१२}

(२) (क) एक थल धिति पै वगत जग जन जीय
द्विकर पै देस-देस कर को वरतु है ।
त्रिगुन बलित बहु बलित ललित गुन
गुननि के गुन तरु फलित करतु है ॥
चारि ही पदारथ कौ लोभु केसौदास जिहि
दीबे पदारथ समूह को भरतु है ।
साहिन कौ साहि जहाँगीर साहि आहि पंच
भूत की प्रभूत भवभूत कौ सरतु है ॥

—जहाँगीरचंद्रिका^{१३}

(ख) जहाँगीर जू जगतपति, दे सिंगरो सुख साजु ।
केसवराइ जहाँनु मैं, कियो राय तै राजु ॥

—जहाँगीरचंद्रिका^{१४}

परन्तु ये 'केसवदास' अथवा 'केसवराय' बिहारी के पिता थे, ऐसा मानने के लिये कोई दृढ़ आधार नहीं है । बिहारीलाल जाति के माथुर चौबे थे यह निर्विवाद है । और केशवदास जाति के सनाढ्य थे, जैसा कि वे स्वयं लिख रहे हैं—

(१) सनाढ्य जाति गुनाढ्य हैं जगभिद्ध सुद्ध सुभाव ।
सुकृष्णदत्त प्रसिद्ध हैं, महि मिश्र पंडितराव ॥
गणेश सो सुत पाइयो, बुध काशीनाथ अगाध ।
अशेष शास्त्र विचारि कै, जिन जानियौ मत साध ॥

१२. वही; पत्र २ ।

१३. स. भ. उदयपुर की हस्तलिखित प्रति, पत्र २१२ ।

१४. वही; पत्र २२१ ।

उपज्यो तेहि कुल मंदमति, शठ कवि केशवदास ।

रामचंद्र की चंद्रिका, भाषा करी प्रकास ॥

—रामचंद्रिका^{१५}

(२) तहाँ प्रकास सौ निवास मिश्र कृष्णदत्त कौ ।

असेस पंडिता गुनी सुदासु विप्र भक्त कौ ॥

सुकासिनाथ तस्य पुत्र विनय कासिनाथसौ

सनाढ्य कुंभकार बंसु अंसु वेदव्यासकौ

❀

❀

❀

तिनकै केसवराय सुतु, भाषा कवि मतिमंदु ।

करी ग्यानगीता प्रगट, श्रीपरमानंदु कंदु ॥

—विज्ञानगीता^{१६}

ऐसी स्थिति में केशव-बिहारी का पिता-पुत्र का सम्बन्ध स्थापित करना असंगत है ।

कुछ विद्वानों का अनुमान है कि 'सतसई' के उक्त दोहे में बिहारी-लाल ने 'केशवराय' नाम का जो प्रयोग किया है वह उनके पिता का नाम नहीं बल्कि उनके गुरु का नाम है । यह अनुमान ठीक मालूम पड़ता है । कवि-परिपाटी के अनुसार बिहारी ने भी अपने आराध्य केशव की वंदना के पश्चात् अपने गुरु केशवराय की वंदना की है । परन्तु ये केशवराय 'रामचंद्रिका' के रचयिता महाकवि केशवदास थे अथवा कोई अन्य व्यक्ति, इस संबंध में निश्चित रूप से कुछ कहना कठिन है । दोनों ही संभावनाएँ हैं । महाकवि केशवदास की मृत्यु सं० १६७४ के आसपास हुई थी । उस समय बिहारीलाल २२ वर्ष के थे । अतएव बहुत संभव है कि कुछ काल तक केशवदास बिहारीलाल के काव्य-गुरु रहे हों । दूसरी संभावना यह है कि केशवराय महाकवि केशवदास से भिन्न कोई दूसरे ही व्यक्ति हों, जिन्होंने बिहारी को विद्याभ्यास कराया हो । परन्तु इस विषय में अधिक कुछ कहने के लिये प्रामाणिक ऐतिहासिक सामग्री की आवश्यकता है, जो प्राप्त नहीं है ।"

१५. पहला प्रकाश, पृष्ठ ४-५ ।

१६. स. भ. उदयपुर की हस्तलिखित प्रति, पृष्ठ १ ।

१७. पं. विश्वनाथप्रसाद मिश्र का अनुमान है कि बिहारी के उपर्युक्त दोहे में 'केसव केसवराय' पद जो आया है वह पूरा का पूरा पद किसी एक व्यक्ति का नाम है और संभवतः यही बिहारी के पिता रहे हों । देखिये 'बिहारी की विविभूति', (उपक्रम) पृ० ६-१० ।

अपने जीवनकाल में बिहारी ने केवल एक ही ग्रंथ 'बिहारी-सतसई' बनाया, जो हिंदी-साहित्य-मंडार का अनमोल रत्न और हिन्दी भाषा-भाषियों के गौरव की वस्तु माना जाता है। यह आमेर के मिर्जा राजा जयसिंह की आज्ञा से लिखा गया था :—

हुकुम पाइ जयमाहि को, हरि राधिका प्रसाद ।
करी बिहारी सतसई, भरी अनेक सवाद ॥

इसका रचना-काल सं० १७०४ के लगभग है।^{१४} यह हिंदी की एक अत्यन्त लोकप्रिय रचना है। इसकी लोकप्रियता का अनुमान इसी से हो सकता है कि इसपर पचास से अधिक टीकाएँ लिखी जा चुकी हैं और अभी भी यह क्रम जारी है।^{१५} ये टीकाएँ संस्कृत, हिन्दी, राजस्थानी, गद्य, पद्य सभी में हैं। डा० अमरनाथ झा ने इसके ३०० दोहों का अंग्रेजी अनुवाद भी किया है।

किंतु खेद है कि ऐसे अद्वितीय ग्रंथ का वैज्ञानिक ढंग से तैयार किया हुआ कोई प्रामाणिक संस्करण अभी तक नहीं निकला। जितने भी संस्करण अब तक प्रकाशित हुए हैं उनमें स्वर्गीय बाबू जगन्नाथदास रत्नाकर का 'बिहारी-रत्नाकर' सर्वश्रेष्ठ माना गया है। यह संस्करण वास्तव में बहुत उत्तम कोटी का है और इसके पाठ-निर्णय, पाठ-संशोधन इत्यादि पर यथेष्ट श्रम किया गया है, जो रत्नाकरजी जैसे विद्वान्, ब्रजभाषा-पटु और काव्यमर्मज्ञ ही का काम है। परन्तु इसमें भी दो-एक दोष आ गये हैं। एक तो यह कि इसकी भाषा को रत्नाकरजी ने इतना मँज दिया है कि वह बिहारी की भाषा न रहकर एक तरह से रत्नाकरजी की भाषा हो गई है। अतएव भाषाशास्त्र की दृष्टि से यह संस्करण विशेष उपयोगी नहीं है।

दूसरे, जिन पाँच हस्तलिखित प्रतियों के आधार पर 'बिहारी-रत्नाकर' का संपादन किया गया है वे न बहुत प्राचीन हैं, न प्रामाणिक। सबसे प्राचीन प्रति ओ रत्नाकरजी को मिली वह सं० १७७२ की थी।^{१६} जिन दो प्रतियों

१८. नागरीप्रचारिणी पत्रिका, भाग ८, अंक २२, पृ० १५१।

१९. स्वर्गीय रत्नाकरजी ने नागरीप्रचारिणी पत्रिका में 'बिहारी-सतसई' की ५० टीकाओं का उल्लेख किया है। इनके अतिरिक्त श्रीकृष्ण भट्ट, उमेशचरण तथा परमानंद नामक तीन और कवियों की टीकाओं का पता लगा है। इनमें से प्रथम दो कवियों की टीकाएँ हिंदी में और तीसरे की संस्कृत में है।

२०. बिहारी-रत्नाकर, (भूमिका) पृ० २३।

को उन्होंने सं० १७७२ के पूर्व की बतलाया है वे संविद्य हैं,^{११} क्योंकि उनका लेखन-काल कुछ सुनी-सुनाई बातों तथा अनुमान के आधार पर स्थिर किया गया है। परन्तु 'बिहारी-सतसई' की कुछ ऐसी प्रतियाँ हमारे देखने में आई हैं, जो काफी पुरानी होने के साथ-साथ विश्वास योग्य भी हैं। एक प्रति बीकानेर के अनूप संस्कृत पुस्तकालय में वर्तमान है, जो अब तक की प्राप्त प्रतियों में से सबसे प्राचीन है। इसका लेखन-काल सं० १७२४ है।^{१२} दूसरी प्रति उदयपुर के सरस्वती भंडार में है। यह सं० १७४३ में लिपिबद्ध हुई थी।^{१३} ऐसी महत्वपूर्ण प्रतियों का उपयोग न हो सकने के कारण रत्नाकरजी का संस्करण पूर्ण और प्रामाणिक होने से वंचित रह गया है। और तो और, बिहारी के सभी दोहे ही उसमें संकलित नहीं हो पाये हैं। उदाहरण के लिए बिहारी के पाँच दोहे हम नीचे उद्धृत करने हैं। ये उदयपुरवाली उल्लिखित प्रति में पाये जाते हैं, पर 'बिहारी-रत्नाकर' में नहीं आये हैं :—

अनव्याही हौंसे मरै, व्याही लेहिं उसाम ।
गौने की मौने रही, देखि राम मृदु हास ॥
यह छिन मत-नगु रागि के, जगत बड़ौ जसु लेहु ।
जरी विषम जुर ज्याइयै, आइ सु दरसन देहु ॥
हरि मुँह फेरि कि हेरि इत, हित चिनि समुहो नारि ।
डीठि परस उठि पीठि कै, पुलकै कहै पुकारि ॥
चारों बलि तो हगनि पर, अलि खंजन मृग मीन ।
आधी दीठि चितौनि जिहि, कियै लाल आधीन ॥
जो जिय जैहै जाउ, काम न मेरे है कहु ।
इतीक लौं ठहराउ, पिय हिय सुख दुख की सुनहु ॥

उपबृक्त दो प्रतियों के अतिरिक्त 'बिहारी-सतसई' की सैकड़ों प्रतियाँ और भी राजस्थान में इधर-उधर देखने को मिलती हैं। यहाँ के राजकीय

२१. वही; पृ० २०-२३ ।

२२. "संवत् १७२४ विषे कृष्ण पक्षे ११ । गुरुवार । बीकानेर मध्ये ।
श्री ५० श्री श्रीआणदजी सिध । खेमराज । लिखत वाचनार्थ । श्री ।
शुभ भवतु ।"

२३. राजस्थान मे हिंदी के हस्तलिखित ग्रंथों की खोज, प्रथम भाग, पृ० ७३ ।

पुस्तकालयों, जैन-भांडारों आदि में कदाचित् ही कोई ऐसा देखने में आवे जहाँ इसकी दो-चार प्रतियाँ सुरक्षित न हों। इन प्रतियों में कुछ चित्रित^{१५} तथा कुछ सादी हैं और कुछ पर्याप्त प्रामाणिक भी हैं। इन सबको एकत्र कर इनके आधार पर 'बिहारी-सतसई' का एक नवीन संस्करण निकालने की बड़ी आवश्यकता है, जैसा कि भंडारकर ओरियंटल रिसर्च इंस्टीट्यूट, पूना, ने महाभारत का और भारतीय विद्याभवन, बम्बई, ने भर्तृहरि-शतक का निकाला है। यह कार्य व्यय-साध्य और कठिन अवश्य है, पर उतना ही आवश्यक भी है।

बिहारीलाल ने कुल दोहे कितने लिखे थे, इसका ठीक-ठीक पता नहीं लगाता। 'बिहारी-सतसई' की जो अनेकानेक हस्तलिखित प्रतियाँ देखने में आती हैं उनमें ७०१ से लेकर ७५३ तक दोहे मिलते हैं। उक्त बीकानेर वाली प्रति में ७२९ और उदयपुरवाली प्रति में ७२१ दोहे हैं। चन्द्रमणि उपनाम कोविंद कवि, जैन टीकाकार मानसिंह और प्रेम कवि ने 'बिहारी-सतसई' के दोहों की संख्या क्रमशः ७००,^{१६} ७१३^{१७} और ७५०^{१८} बतलाई है। स्वर्गीय रत्नाकरजी ने इनमें से मानसिंह की संख्या को ठीक माना है, जिसका कारण उन्होंने यह बताया है कि यह टीका सं० १७३४ से पूर्व अर्थात् बिहारी के जीवन-काल में रची गई थी।^{१९} इसी आधार पर उन्होंने अपने 'बिहारी-रत्नाकर' में ७१३ दोहे रखे हैं। परन्तु यहाँ उनसे भूल हुई है। इस भूल का कारण यह है कि उन्होंने 'राजविलास' के कते मानसिंह और 'बिहारी-सतसई की टीका' के रचयिता मानसिंह, इन दोनों को एक व्यक्ति मान लिया है और 'राजविलास' का जो रचनाकाल (सं० १७३४) है लगभग वही 'बिहारी-सतसई' की टीका का भी स्थिर किया है। परन्तु असल में ये दो भिन्न व्यक्ति हैं, जैसा कि मिश्रबन्धु-विनोद से पाया जाता है।^{२०} इनका रचनाकाल क्रमशः सं० १७३४ और सं० १७७० है। इस विषय में अधिक विस्तारपूर्वक यथा-स्थान आगे लिखा जायगा। अतएव मानसिंह की जिस टीका को रत्नाकरजी ने

२४. ए कैटेलॉग ऑव मैनुस्क्रिप्ट्स इन दि लाइब्रेरी ऑव हिज हाईनेस दि महाराजा ऑव उदयपुर, पृ० २३८।

२५. नागरीप्रचारिणी पत्रिका, भाग ९, अंक १, पृ० ७१।

२६. वही; पृ० ६६।

२७. वही; पृ० ८५।

२८. नागरीप्रचारिणी पत्रिका, भाग ९, अंक १, पृ० १०१-१०३।

२९. वही; पृ० ४६२ और ४७२।

बिहारी के जीवन-समय की लिखी हुई तथा प्रामाणिक कहा है, वह बिहारी की मृत्यु से लगभग पचास वर्ष बाद की लिखी हुई है और उसनी प्रामाणिक नहीं है, जितना कि उसे माना गया है।

अतः जहाँ तक दोहों की संख्या का प्रश्न है, हमारी सम्मति में बीका-नेर वाली उल्लिखित प्रति को आदर्श मानना उचित होगा, क्योंकि यह प्रति बिहारीलाल की मृत्यु से केवल तीन-चार वर्ष बाद की लिखी हुई है और अब तक की प्राप्त प्रतियों में सबसे प्राचीन तथा प्रामाणिक है। यदि इस आधार को स्वीकार किया जाय तो फिर बिहारी के दोहों की संख्या ७१० के लगभग निश्चित होती है।

बिहारीलाल जन्मसिद्ध कवि थे। राजभाषा पर इनका असाधारण अधिकार था। इन दोनों गुणोंका पूर्णोत्कर्ष इनकी सतसई में देखने को मिलता है। इनकी भाषा बहुत प्रीढ़ और वाक्य-रचना बहुत गठी हुई है। उसमें एक भी शब्द कहीं भरती का नहीं पाया जाता। प्रत्येक शब्द किसी विशेष अभिप्राय से व्यवहृत हुआ है और अपने स्थान पर ठीक बैठा है। इनकी भाषा में अर्बी, फारसी, आदि विदेशी भाषाओं तथा पूर्वी, बुंदेलखंडी और खड़ी बोली के शब्द एवं प्रयोग भी मिलते हैं। कहीं-कहीं राजस्थानी का भी रंग दिखलाई देता है। जैसे—

“पट्ट पौखै भखु काँकरै, मपर परेई संग”^{१०}

“मरुधर पाय मतीरहीं, मारु कहत पयोवि”^{११}

“नहिँ जानतु इहिँ पुर वसैं, घोवी ओझ कुँभार”^{१२}

“गदिली गरवु न कीजियै, समै-सुहागहिँ पाय”^{१३}

“थाकी जतन अनेक करि, नैक न छाड़ति गैल”^{१४}

“तौ ग्वैङ्गौ घर को भयो, पैङ्गौ कोस हजार”^{१५}

बिहारी की कविता में मंगार रस का प्राधान्य है और उसमें दो गुणों की मुख्यता है। वे दो गुण हैं, भाव की गंभीरता और वर्णन की संक्षिप्तता। दोहा जैसे छोटे छंद में जो विपुल भाव इन्होंने भरा है वह वास्तव में अद्भुत है। इन्हीं दो विशेषताओं को लक्ष्य में रखकर किसी कवि ने यह दोहा कहा है—

१०. बिहारी-रत्नाकर, पृ० २५६।

११. वही; पृ० १५१।

१२. वही; पृ० १८०।

१३. वही; पृ० १३१।

१४. वही; पृ० ५६।

१५. वही; पृ० ६४।

सतसैया के दोहरा, ज्यों नावक के तीर ।
देखन में छोटे लगैं, घाव करें गंभीर ॥

बिहारीलाळ बड़े सूक्ष्मदर्शी कवि थे । इनकी दृष्टि बड़ी पैनी थी । मानव-प्रकृति का इनको गहरा ज्ञान था, जिसका निदर्शन सतसई में स्थान-स्थान पर मिलता है । विशेषकर नायक-नायिकाओं के मनोभावों का जैसा चित्रोपम वर्णन बिहारी ने किया है वैसा हिंदी का दूसरा कोई कवि नहीं कर सका । इस विद्या में अंग्रेज कवि शेक्सपियर बहुत निपुण माने गये हैं । अतः उनकी तुलना में बिहारी का काव्य-कौशल देखिए ।

रोज़ेलिंड की सखी सीलिया उसके प्रेमी ऑरलैंडो से मिलकर वापस आती है । उस समय प्रिय-संदेश के सुनने में आतुर रोज़ेलिंड पागल-सी हो जाती है और सीलिया से कहती है कि यदि ऑरलैंडो से मिलने के सब समाचार उसने शीघ्र न कहे तो उससे इतने प्रश्न करेगी कि जिनसे सारा उत्तरी सागर भर जायगा । पर उसकी आतुरता को बदानेके लिये सीलिया फिर भी मौन ही रहती है । इस पर रोज़ेलिंड प्रश्नों की झड़ी लगा देती है । वह पूछती है—

What did he when thou saw'st him ? What said he ?
Wherein went he ? What makes he here ? Did he ask for me ?
Where remains he ? How parted he with thee ? And when
shalt thou see him again ? Answer me in one word.” ३३

ऐसी ही दुविधावस्था में बिहारी की नायिका भी है । नायिका, राधा, की सहेली श्रीकृष्ण से मिलकर घर आती है । इस पर बिहारीलाळ लिखते हैं :—

फिरि फिरि बृषति कहि कहा, कझौ साँवरे गात ।
कहा करत देखे कहौ, अली चली क्यो बात ॥

प्रसंग दोनों का एक है । बिहारी के समान शेक्सपियर ने भी स्त्री-हृदय के उस स्थल पर हाथ डाला है, जो सबसे निर्बल है । पर जिस समय शेक्सपियर रोज़ेलिंड के मुँह से प्रश्न करवाते हैं, उनकी कल्पना-शक्ति कुंठित हो जाती है और उनके मस्तिष्क से कुछ ऐसे प्रश्न निकलते हैं जिनमें रस, चमत्कार, विदग्धता इत्यादि कुछ नहीं हैं । वस्तुतः शेक्सपियर के ये प्रश्न परीक्षा-पत्रों में विद्ये हुए प्रश्नों के सदृश अटिल और झुंक प्रतीत होते हैं ।

३६. ऐस यू लाइक इट; अक ३, दस्य २ ।

इसके विपरीत बिहारीलाल भारी-हृदय को टटोलकर बाहर निकल आते हैं और सारी बात को बड़े हृदयवादी ढंग से प्रस्तुत करते हैं, जिसमें व्यंग्य है, व्यंजना है और है मार्मिक भाव। निःसन्देह अंग्रेज कवि के प्रश्न संख्या में अधिक हैं, पर सबसे महत्वपूर्ण प्रश्न को तो वे भूल ही गये हैं, जिसका उल्लेख बिहारी ने अपने दोहे के अन्तिम चरण में किया है—‘अली चली क्यों बात।’ हे सखी ! मेरी बात चली कैसे ? मेरा प्रसंग आया क्यों ? सच पूछिये तो यही कवि-हृदय की मार्मिक अनुभूति है। काव्य-कौशल की अंतिम सीमा है।

बिहारी ने प्रेमभरी चेष्टाओं एवं प्रेमोन्माद के भी अनेक चित्र अंकित किये हैं, जो एक से एक बढ़कर सुन्दर हैं और ऐसे हैं कि उनके जोड़ के हिन्दी-साहित्य में अन्य नहीं मिलते—

छला छबीले लाल को, नवल नेह लहि नारि ।
चूँचति चाहति लाइ उर, पहिरति धरति उतारि ॥
उड़ति गुड़ी लखि ललन की, अँगना अँगना माँह ।
बोरी लौ दौरी फिरति, छुबति छबीली छाँह ॥
भेटत वनै न भावतौ, चितु तरमनु अति प्यार ।
धरति लगाइ लगाइ उर, भूपन बसन हृथ्यार ॥
कर लै चूँचि चढ़ाइ भिर, उर लगाइ भुज भेंटि ।
लहि पारि पिय की लखति, बाँचति धरति समेटि ॥

बिहारी की कविता का भाव-पक्ष जितना पुष्ट है उतना ही पुष्ट उसका कला-पक्ष भी है। काव्य-रीति का कोई ऐसा अंग नहीं जिसकी विशेषताएँ बिहारी की कविता में न मिलें। कहीं-कहीं तो एक ही दोहे में रस की मधुर व्यंजना, अलंकारों का सुष्ठु प्रयोग और शब्दों का मधुर विन्यास साथ-साथ देखने को मिलता है—

जरे तुहुन के दृग झमकि, रुके न झीनैं चीर ।
हुलुकी फौज हरील ज्यों, परै गोल पर भीर ॥
लाज-उगाम न मानहीं, नना मो वस नाहि ।
ए सुँहजोर तुरंग ज्यों, एचत हूँ चलि जाहि ॥

बिहारी-सतसई के अतिरिक्त बिहारी के रचे कुछ फुटकर कवित्त भी मिले हैं, जो ब्रजभाषा में हैं।^{१७} परन्तु इनमें चमत्कार विशेष नहीं है।

(२३) **डूंगरसी**—ये डूंगरी-निवासी जाति के राव थे। इनका रचना-काल अनुमानतः सं० १०१० है। ये डूंगरी के रावराजा शत्रुसाल के आश्रित थे, जिन्होंने इनको नैणवा नामक एक गाँव जागीर में दिया था।^{१८} वह गाँव अभी तक इनके वंशवालों के अधिकार में है। इन्होंने 'शत्रुसाल रासी' नामक एक ग्रंथ बनाया, जिसकी एक हस्तलिखित प्रति कलकत्ता के 'सूरजमल-नागरमल पुस्तकालय' में उपलब्ध है। यह फुलस्कैप साइज के ११८ पृष्ठों का एक बड़ा ग्रंथ है। इसमें डूंगरी के रावराजा शत्रुसाल (छत्रसाल) का जीवन-चरित्र वर्णित है, जिसकी वीरता-वदाम्यता का बखान कवि भूषण^{१९}, मतिराम तथा लाल^{२०} ने भी अपने ग्रन्थों में किया है।

रावराजा शत्रुसाल गोपीनाथ के पुत्र और रत्नसिंह के पौत्र थे। ये सं० १६८८ में डूंगरी के राजसिंहासन पर बैठे थे।^{२१} उस समय इनकी आयु २५ वर्ष के लगभग थी। ये मुगल साम्राज्य के प्रधान सल्लों में से थे और शाहजहाँ के समय में एक स्वतन्त्र सूबे के अधिकारी थे। दक्षिण के सूबे में शाहजादे औरंगजेब के अधिकार में जितने सुबे हुए, उनमें इन्होंने असाधारण वीरता प्रदर्शित कर दीलताबाद, बीदर आदि पर दादशाह का अधिकार करा दिया था। जिस समय घाँलपुर में चंबल नदी के किनारे दिल्ली के राजसिंहासन के लिये औरंगजेब का दारा से लड़ाई हुई, इन्होंने दारा की सेना को निर्बल और औरंगजेब का प्रपंच सबल देखकर भी शाहजहाँ की आज्ञा से दारा का साथ दिया था। केवल साथ ही नहीं दिया, बल्कि दारा जब रणक्षेत्र से

३८. डूंगर कियो है डूंगरवाँ, मोंगत राव सत्ते।

हाथी दियो रंग बावळा, नैणा गाँव पड़े ॥

—प्राचीन पद्य

३९. “हाथी तँ उतरि हाड़ा जूझो लोह लगार दै, एती लाज का मे जेती लाज छत्रसाल मे। तन तरवारिन मे मन परमेश्वर मे, प्रान स्वामि कारज मे मायो हरमाल मे ॥”

—छत्रसाल दशक

४०. “गोपीनाथ नंद चित्त चाही बकसीसन सों, जाचक धनेरा कीन्ह सकल जहान मे। ज्ञान मे दिवान शत्रुसाल सुरगुरु साहिबी में सुरपति सुरतरु वरदान मे ॥”

—ललितलहरी

४१. “दारा सार बाजत रन छाज्यौ, जवन पातसाही को भाज्यौ।

हाड़ा मार धारमे पैठ्यौ, सूरज भेदि विमाननि बैठ्यौ ॥”

—छत्रप्रकाश

भाग गया तब इन्होंने उसकी सेना का संचालन किया और कबूते-कबूते प्राण दे दिये ।

शत्रुसाल केवल रणवीर ही न थे । इन्होंने अपने हृद्य से अतुल धन-संपत्ति ब्राह्मणों एवं चारण-भाटों को दान में दी थी ।

हूँगरसी ने अपने 'शत्रुसाल रासौ' में इन्ही बातों का विस्तारपूर्वक वर्णन किया है ।

इसमें दूहा, साटक, कविच (छप्पय), भुजंगी, मोतीदाम इत्यादि कुछ मिलाकर पाँचसौ से कुछ ऊपर छंद हैं । इसकी वर्णन-शैली सजीव और कविता सशक्त है और उससे हूँगरसी की जन्मसिद्ध काव्य-प्रतिभा का पता लगता है । ग्रंथ वर्णनात्मक है और इसमें वीर रस का प्राधान्य है । परन्तु इसमें शृंगार आदि दो-एक अन्य रसों का भी प्रसंगानुसार अच्छा निरूपण हुआ है ।

(२४) केहरी—इनका पूरा और प्रामाणिक इतिवृत्त नहीं मिलता । अपनी रचना 'रसिकविलास' में इन्होंने राजा शत्रुसाल का बखान किया है—

सकल देह में केहरी, जैसे मनु परवान ।
 त्यों भूपनि मनि जानिये, सत्रसालु अति जान ॥
 सत्रसालु ज्यों केहरी, भूपनि को सिरताजु ।
 त्यों बरनत सब रसिक जन, है सिगारु रसर।जु ॥^{१६}

इससे जान पड़ता है कि ये शत्रुसाल नामक किसी राजा के आभित अथवा समकालीन थे । लेकिन ये शत्रुसाल कौन थे, और कहाँ के थे, इसका ठीक-ठीक पता नहीं लगता । परन्तु अनुमान ऐसा होता है कि ये बूँदी-नरेश राव शत्रुसाल थे । इस अनुमान की पुष्टि दलपत मिश्र-कृत 'जसवंत-उद्योत' से भी होती है, जिसमें इन्होंने शत्रुसाल नाम के आगे 'राव' पदवी लगाई है और उनके द्वारा कवि केहरी का निहाल होना बताया है—

आलमपनाह साहिजहाँ नरनाह दिजु,
 सुंदरनि निवाज्यौ मही महा कविराइ कैं ।
 विदित बूँदेला इन्द्रजीत कौ बड़ायाँ कैसों-
 दास सु सिरै गायौ गुनि गनना गनाइ कैं

रावु सत्रसाल सौं निहाल भयौ सुकवि.

केहरी कनौजिया कविंदु पद पाइ कै ।

गरीबनिवाज महाराजा जसराज त्यों,

तिहारै बाट पखौ दलपति कवि आइ कै ॥^{११}

‘राव’ पदकी उन दिनों बूंदी के राजाओं की थी। अतएव केहरी और वलपत ने अपनी रचनाओं में जिन शत्रुसाल का नामोल्लेख किया है वे बूंदी के राव शत्रुसाल मालूम पड़ते हैं, जिनका शासन-काल सं० १६८८—सं० १७१० है।

कवि केहरी का उपरोक्त ‘रसिकविलास’ नायक-नायिका-भेद का एक बड़ा ग्रंथ है। इसकी एक ही प्रति अभी तक मिली है, जो बीकानेर के अनूप संस्कृत पुस्तकालय में है। इसमें सात प्रभाव (अध्याय) हैं। इसका छठा प्रभाव विशेषकर बड़े महत्व का है, जिसमें शृंगार रस के विषय अंगों का विशद और मनोवैज्ञानिक ढंग से विवेचन किया है। रचना का नमूना देखिये—

भौन के कौन में भीतर भावनु लोग जगै पर के बहरावै ।
व्योंत बनै न निकासन कौं खिनु ही खिनु बाहिर भीतर आवै ॥
केहरि ज्यों ज्यों उज्यारौ चहै तिनु लेकर जोति जिठानी जगावै ।
बैनी बनाइ कै सोहे द्वै आइ के ल्यौ ल्यौ तिया हो दिया अचरावै ॥

(२५) बृन्द कवि—इनके व्यक्तिगत जीवन और इनकी कृतियों आदि के विषय में हिंदी-संसार प्रायः अंधकार में है। हिंदी-साहित्य के इतिहासकार इनको केवल एक सूक्तिकार मानते हैं^{१२} और ‘बृन्द-सतसई’ के अतिरिक्त इनकी अन्य रचनाओं से प्रायः अपरिचित हैं। परन्तु बृन्द ने और भी ग्रंथ लिखे हैं, जो काव्य और इतिहास की दृष्टि से बहुत उत्तम कोटि के हैं और उनके आधार पर इनको भी हिंदी भाषा के प्रथम पंक्ति के कवियों में रखा जा सकता है। ये ग्रंथ किशनगढ़ में इनके वंशजों के पास विद्यमान हैं, जहाँ ‘बृन्दरत्नावली’ आदि कुछ ग्रंथ अन्य कवियों के भी पाये जाते हैं, जिनसे बृन्द के जीवन-चरित्र पर अच्छा प्रकाश पड़ता है।

बृन्द का वास्तविक नाम बृन्दावनदास था। ये जाति के सेवक अथवा

४३. जसवंत-उद्योत, पृष्ठ ७१७।

४४. पंडित रामचन्द्र शुक्ल; हिन्दी-साहित्य का इतिहास, पृ० २८५।

भोजक थे। इनके पूर्वज बीकानेर के रहनेवाले थे^{४५}। परन्तु किसी कारण-विशेष से इनके पिता रूपजी जोधपुर राज्यान्तर्गत मेड़ते में जा बसे थे, जहाँ सं० १७०० में इनका जन्म हुआ था^{४६}। इनकी माता का नाम कौशल्या और पत्नी का नवरंगदे था। ये जब दस वर्ष के थे तब इनके पिता ने इनको विद्योपाजन के लिये काशी भेज दिया। वहाँ ताराजी नामक एक पंडित के पास रहकर इन्होंने साहित्य, दर्शन इत्यादि विभिन्न विषयों का ज्ञान प्राप्त किया और कविता करना भी सीखा। काशी से लौटकर जब ये अपने जन्म-स्थान मेड़ते आये तब वहाँ पर इनका बड़ा सम्मान हुआ और जोधपुर के महाराजा जसवंतसिंह (प्रथम) ने कुछ भूमि पुण्यार्थ देकर इनकी प्रतिष्ठा बढ़ाई। कालान्तर में महाराजा जसवंतसिंह ने इनका परिचय मुगल सम्राट औरंगजेब के कृपापात्र वजीर नवाब मुहम्मद खाँ से भी करा दिया, जिससे आगे जाकर इनका शाही दरबार में प्रवेश हो गया।

कहते हैं कि पहले पहल जिस समय नवाब मुहम्मद खाँ वृन्द को शाही दरबार में ले गया उस समय इनकी परीक्षा लेने के हेतु बादशाह औरंगजेब ने इन्हें एक समस्या दी और उसकी पूर्ति करने को कहा। वह समस्या थी, 'पयोनिधि पैरयो चाहै मिसरी की पुतरी'।

बादशाह औरंगजेब का झुकाव ईश-भक्ति की ओर विशेष सुना जाता था इसलिए वृन्द ने तुरन्त ईश-महिमा-विषयक यह कविता रचकर सुनाई—

पूरन परम परब्रह्म को भरोसो धारि
सुर मुनि साख जिन डोलैं इत उतरी।
थिरचर जीवन की जीवन की वृत्ति जाकै
ता ही सूं रुचि-रुचि राच प्रीति जुतरी ॥
वृंद कहै साद्विष समरत्थ सब बातन मे
उनकी कृपा तैं ऐसी बात अद्भुत री।

४५. माधुरी, सख्या २, अगस्त १९२३, में प्रकाशित 'महाकवि वृन्द' शीर्षक अपने एक लेख में गोस्वामी किशोरीलाल ने लिखा है कि वृन्द गौड़ ब्राह्मणकुल में मथुरा प्रान्त के किसी गाँव में पैदा हुए थे। परन्तु उनका यह कथन सर्वथा निराधार है।

४६. मिश्रबन्धुओं ने इसका जन्म स १७४२ और पं० रामनरेश त्रिपाठी ने सं० १७३४ बताया है। ये दोनों ही सबत् अशुद्ध हैं।

पंगु गिरि गाहैं मूक निगम निबाहैं क्यों न
पयोनिधि पैखौं चाहै मिसरी की पुतरी ॥”

परन्तु बादशाह को यह रचना कुछ कम पसन्द आई। उसने कहा कि ईश-महिमा की जो बात इस कविता में कही गई है वह व्यर्थ है। परन्तु कोई ऐसी कविता बनाओ जिसमें काव्य-चमत्कार हो। इसलिष्ट वृन्द ने उक्त समस्या को लेकर उसकी पूर्ति दूसरे प्रकार से फिर की—


कुंभज करूर ता की कठिन करूर दीठि,
देखि कै डरानौ न हलानौ इत उतरी।
परिहरि लहर गहर गाज छौड़ दई
वृन्द कहैं भई गति अदीठि अश्रुत री ॥
अमल मुकुर कैसो अचल सुभाव रखौ
रखौ दधि भई बात ऐसी अद्भुत री।
होकर निसंक अंक ऐसो दाव पाय क्यों न
पयोनिधि पैखौं चाहै मिसरी की पुतरी ॥”

औरंगजेब काव्य का विरोधी था। कवियों को वह न धन देता था, न प्रोत्साहन। परन्तु वृन्द की यह अनूठी उक्ति उस पर भी बार कर गई और उसके मुँह से सहसा निकल पड़ा “खूब ! खूब !”। बादशाह ने वृन्द को बहुत-सा धन दिया। उन्हें अपना दरबारी कवि बनाया और अपने पौत्र अजीमुद्दौल्लाह का अध्यापक नियुक्त कर गौरवान्वित किया। कालान्तर में जब अजीमुद्दौल्लाह बंगाल का सूबेदार होकर उधर गया तब वृन्द को भी अपने साथ ले गया। तभी से वे उसके पास रहने लगे।

अनुमानतः सं० १७६४ में किशनगढ़ के महाराजा राजसिंह ने वृन्द को अजीमुद्दौल्लाह से माँग लिया और अच्छी भू-संपत्ति देकर स्थायी रूप से किशनगढ़ में बसा दिया। वहीं सं० १७८० में इन्होंने अपनी इहलोक-लीला संवरण की। इनके वंशज अभी तक किशनगढ़ में विद्यमान हैं। वंश-वृक्ष इस प्रकार है:—

४७. वृन्दरत्नावली की हस्तलिखित प्रति, पृ० ५।

४८. वही; पृ० ६।



वृन्द ब्रजभाषा के कवि थे। इन्होंने ब्रजभाषा में ग्यारह ग्रंथ बनाये जिनके नाम निम्नलिखित हैं—

(१) समेतसिखर छंद, (२) भावपंचाशिका, (३) शृंगारशिक्षा, (४) पवन-पचीसी, (५) हितोपदेशसंघि, (६) वृन्द-सतसई, (७) वचनिका, (८) सत्यस्वरूप, (९) यमक सतसई, (१०) हितोपदेशाष्टक और (११) भारत कथा।

(१) समेतसिखर छंद। यह वृन्द की सर्वप्रथम रचना है। इसका प्रणयन सं० १७२५ में हुआ था। इसमें ८ छप्पय हैं, जिनमें जैन संप्रदाय के प्रसिद्ध तीर्थ 'समेतसिखर' का माहात्म्य कहा गया है।

(२) भावपंचाशिका। यह ग्रंथ औरंगाबाद में लिखा गया था। इसका रचना-काल सं० १७४३ है। इसमें पचीस दोहे और पचीस सवैये हैं, जिनमें शृंगार रस के विभाव, अनुभाव, संचारी भाव आदि का चमत्कारपूर्ण वर्णन किया गया है। यद्यपि यह ग्रंथ छोटा है तथापि इसकी रचना सरस एवं हृदय-आहिणी है और वृन्द की विलक्षण कवित्व शक्ति का परिचय देती है। भाषा भी इसकी बहुत प्रौढ़, परिष्कृत और श्रुतिमधुर है। इसकी रचना के संबंध में एक

कथा प्रसिद्ध है। जब वृन्द औरंगाबाद में थे तब वहाँ के किसी काव्य-प्रेमी एक सज्जन ने कवियों की एक सभा बुलाई और वृन्द को भी उसमें सम्मिलित होने का निमन्त्रण दिया। जिस समय सब लोग एकत्र हो गये, वहाँ यह प्रश्न उठा कि इस सभा में सबसे अच्छा कवि कौन है और किसको उसका सभापति बनाया जाय। बहुत देर तक वाद-विवाद होता रहा। अब कुछ भी तय न हो पाया तब उस सज्जन ने कहा कि आज की रात में जो व्यक्ति सर्वश्रेष्ठ कविता बनाकर लायगा वही कवि-शिरोमणि समझा जायगा और उसी को सभापति का पद मिलेगा। रातभर में वृन्द ने यह ग्रंथ बनाया और प्रातःकाल होते ही सब के सामने जाकर पढ़ा। वृन्द के सामने किसी दूसरे कवि का रंग नहीं जमा और यही सर्वसम्मति से सर्वश्रेष्ठ कवि माने गये।^{१०} वृन्द के शिष्य किशनगढ़ के मीर मुंशी भाधौराम ने भी अपने 'शक्ति-भक्ति-प्रकाश' में इस घटना की ओर संकेत किया है—

कारज औ कारण तूँ बिस्व-विस्तारन है
अखिल की पालक सुजोति चिदानंद की ।
तूँही गति तूँही मति तूँही सुख संपति है
विपति विहंडनी बली है अनंद की ॥
तेरे गुन गाइचै कौं विधि हूँ समर्थ नाहिं
तो कहा गति मेरी रसना मतिमंद की ।
भक्तन की पति राखि ताकै मुनै गीत साखी
पति राखी मेरता कै वासी कवि वृन्द की ॥

(३) शृंगार-शिक्षा। यह नायिका-भेद का ग्रंथ है। इसकी रचना मुगल सम्राट औरंगजेब के वजीर नवाब मुहम्मद खॉ के पुत्र मिर्जा कादरी की कन्या को पातिव्रत-धर्म की शिक्षा देने के लिए सं० १७४८ में की गई थी। मिर्जा कादरी अजमेर का सूबेदार था। इस ग्रंथ में उसकी भी प्रशंसा की गई है—

ता को भिरजा कादरी, सब विधि सरस सुजान ।
वीर धीर बानैत वर, सुबुधि सरूप निधान ॥
कुलमनि मिरजा कादरी, रस चातुर रिझवार ।
दाता ज्ञाता भोगता, अति चित परम उदार ॥^{११}

१०. वृन्दरत्नावली की हस्तलिखित प्रति; पृ० १०-११।

११. वही; पृ० १२।

इसके प्रारम्भ में वर-कन्या के गुण-दोषों आदि का वर्णन है। फिर ननोदा, मुग्धा, प्रीतिपत्तिका, इत्यादि नायिकाओं के लक्षण बताये गये हैं। अन्त में १६ शृंगारों का बहुत ही सरस, व्यवस्थित और काव्य-कलापूर्ण वर्णन किया गया है। बहुतरे कवियों के समान न तो इस ग्रंथ में भरती के शब्द एवं वाक्य हैं और न कहीं भावावेश में आकर कवि ने लोक-मर्यादा का उल्लंघन किया है।

(४) पवन-पचीसी। इसमें पवन सम्बन्धी २५ छप्पय हैं। शृंगार रस की रचना है। इसका रचना-काल सं० १७४८ है। इसकी भाषा मधुर और प्रवाहयुक्त है। रचना सरस और मनोहारिणी है। इसमें से एक छप्पय यहाँ दिया जाता है—

पटु पराग पट पीत, सुखद सुन्दर तन सोहत ।
बंसी बंस बजाय, सुमन खग मृग मन मोहत ॥
करि विलास रस कलि, लता ललिता पुंजन मैं ।
सदन सदन संचरत, धीर विचरत कुंजन मैं ॥
जल न्हात पद्मिनी वास हर, चढ़त मुविटप कदंब पर ।
माधव स्वरूप माधव-पवन, कहत वृन्द आनन्द कर ॥

(५) हितोपदेशसंधि। यह संस्कृत भाषा के सुप्रसिद्ध ग्रंथ 'हितोपदेश' की चतुर्थ कथा का पद्यानुवाद है। इसकी रचना कवि ने सं० १७५९ में किशनगढ़ के महाराजा मानसिंह के ज्येष्ठ पुत्र महाराजकुमार राजसिंह के लिये की थी:—

निधि सर मुनि ससि के वरस, माइ बहुल दिव सेस ।
द्वादसि कौ पूरन भयो, भाषा हित उपदेस ॥
मान महीपति कुँवर मणि, राजसिंह जस नेत ।
वृन्द लिख्यो ढाका नगर, राज सुतन के हेत ॥^{५२}

(६) वृन्दसप्तसई। यह वृन्द की बहुत प्रसिद्ध रचना है। इसी का दूसरा नाम इष्टान्त-सप्तसई है। यह मुगल सम्राट औरंगजेब के पौत्र शाह अजीमुद्दौला के अनुरोध से लिखी गई थी। इसका निर्माण सं० १७६१ में काका साहर में हुआ था जैसा कि कवि ने स्वयं ही इसके अन्त में लिखा है—

५२. वृन्दरत्नावली की हस्तलिखित प्रति; पृ० २० ।

संवत् ससि रस वार ससि, कातिक सुदि ससिवार ।

सातें ढाका सहर में, उपज्यौ इहै विचार ॥

इसमें सातसौ से कुछ ऊपर दोहे हैं। प्रत्येक दोहा सद्बिचारपूर्ण एवं मार्मिक है और उससे वृन्द के व्यावहारिक ज्ञान का अच्छा परिचय मिलता है। नीति-सदाचार संबन्धी बातों को वृन्द ने ऐसे मनमोहक ढंग से व्यक्त किया है कि वे तुरन्त पाठक के हृदय में घर कर लेती हैं। प्रसाद गुण की बहुलता होने के कारण साधारण पढ़े-लिखे लोग भी इन दोहों का मर्म समझ लेते हैं और स्थान-स्थान पर उद्धृत कर अपने पक्ष तथा प्रसंग का समर्थन करते हैं। दोहे लोकोक्तियाँ बन गई हैं। हिंदी-साहित्य में अधुना सात-आठ सतसहस्रों प्रचलित हैं। काव्य-प्रेमियों में सभी का यथेष्ट आदर भी है। परन्तु सर्वप्रियता की दृष्टि से यदि देखा जाय तो बिहारी-सतसई के अनन्तर वृन्द-सतसई ही उत्कृष्ट रचना ठहरती है।

(७) वचनिका। यह ग्रंथ किशनगढ़ के महाराजा मानसिंह के आदेशानुसार उनके पिता महाराजा रूपसिंह की कृत्यति को अक्षय रखने के लिये बनाया गया था। इसका रचनाकाल सं० १७६२ है। इसमें उस युद्ध का वर्णन है जो मुगल सम्राट शाहजहाँ के पुत्रोंमें दिल्ली के राजसिंहासन के लिये भौलपुर के मैदान में हुआ था। यह एक ऐतिहासिक ग्रंथ है। इसके प्रारंभ में कन्नौज के महाराज राव सीहाजी से लेकर महाराजा रूपसिंह तक के राठौर नरेशों की वंशावली दी गई है। तदन्तर महाराजा रूपसिंह के शौर्य-पराक्रम का वर्णन किया गया है। इस लड़ाई में महाराजा रूपसिंह ने दारा का पक्ष लिया था। औरंगजेब की सेना को काटते-काटते वे उसकी सचारी के हाथी तक जा पहुँचे और वहाँ पैदल होकर हाँदे की रस्सियाँ तलवार से काटने लगे। यह देखकर औरंगजेब के बहुत से सैनिक एक साथ उन पर दूट पड़े और उनके ठुकड़े-ठुकड़े कर डाले^१। जैसा वीरतापूर्ण इतिहास है वैसी ही वीरतापूर्ण भाषा-शैली में यह लिखा भी गया है। वीर रस का कवि ने ऐसा सबल, ओजपूर्ण और खोमहर्षण वर्णन किया है कि पढ़कर भुजाएँ फड़कने लगती हैं।

(८) सत्यस्वरूप। यह ग्रंथ सं० १७६४ में रचा गया था। इसमें बादशाह औरंगजेब के मरने पर दिल्ली के राजसिंहासन के लिये शाहजादा मुअज्जम (बहादुरशाह), आजम, कामबक्श इत्यादि की लड़ाई का वर्णन

है। इस युद्ध में किशनगढ़ के महाराजा राजसिंह बहादुरशाह के पक्ष में लड़े थे। उनके हाथसे आज्ञाम के पक्षवर्ती नबाब, राजा-महाराजा इत्यादि लड़नेवालों के १० हौदे खाखी हुए जिनमें दतिया के राजा दलपत और कोटा के महाराज राजा रामसिंह मुख्य थे। इस युद्ध की विजय का सुवर्ण महाराजा राजसिंह को मिला^{५४}। इतिहास की लगाम को मानते हुए भी कवि ने अपनी प्रतिभा से सत्यस्वरूप को एक उच्च कोटि का काव्य-ग्रंथ बना दिया है। भावा, भाव, छंद, शब्द-विन्यास सभी का इसमें अपूर्व सम्मिलन हुआ है। उदाहरण—

वह षटमुख यह एक मुख कासीस्वर
वा कौ जिस कोटिन जपत नर अति हैं।
वह महेन्द्र यह सेनापति महेन्द्र ज्यो व
आगरे में उगड़ लखो अद्भुत गति हैं ॥
तब सिवरानी सिव सोच कछो वीर्यो सुनि
कहैं कवि वृन्द बोल गगन गनपति हैं ॥
दौरि गिरवानन पुकार गिरिजा सौं कही
तेरो यह दलपत नाहिं राव दलपति हैं ॥

(९) यमक सतसहं। इसमें कुल सात सौ दोहे हैं, जिनमें अधिकांश दोहे शृंगार रस के हैं। प्रत्येक दोहे में यमक अलंकार का उदाहरण प्रस्तुत किया गया है। वृन्द-सतसहं में कवि ने भाव-प्रदर्शन की ओर विशेष ध्यान दिया है, पर इसकी रचना उन्होंने कविता के भाव-पक्ष और कला-पक्ष दोनों को सामने रखकर की है। अतएव इसमें कला-चातुर्य और भाव-सौंदर्य दोनों का सुन्दर संयोग पाया जाता है। उदाहरण-स्वरूप चार दोहे यहाँ दिये जाते हैं—

कुंज-बिहारी कुंज में, छरी छरी दिखराइ।
चित्त उचकी चितवत चकी, परतन परतन पाइ ॥
बनी मोंहि राधे बनी, बनी बनी की भोंति।
भई देखि भिर उन मनी, मवै उनमनी कोंति ॥
दही दही बेचत दही, ठही दही यह जाति।
गोरस मिस गोरस हिं हरि, मग भंडराति डराति ॥
एरी ए कौनै कही, कौनै कही रिसाइ।
गौनै गहि कौनै रही, अब गौनै तैं आइ ॥

(१०) हितोपदेशादिक । इसमें आठ कथाशरी हैं । सात रस का ग्रंथ है । इसमें रचनाकाल का उल्लेख नहीं है । परन्तु इसकी प्रौढ़ता को देखते हुए यह वृन्द की बुढ़ापस्था की रचना जान पड़ती है । कविता इस ढंग की है—

नैननि की जोति जो लौं नीकै कै निहार हरि
 सुन लै पुरान जो लौं सुनै तुव कान है ।
 रसना रसीली जो लौं रसत रसीले बैन
 तो लौं हरि गुन गाय जौ पै तू सुजान है ॥
 कौपै नाहि कर तो लौं भली भौति सेवा कर
 पायन प्रदक्षिना दे जो लौं बलवान है ।
 जरा जकरै तैं कहा करि हो कहत वृन्द
 भज भगवान जो लौं देह सावधान है ॥

(११) भारत-कथा । यह महाभारत की एक कथा का सारांश है । यक्ष के प्रश्नों का उत्तर देने के पूर्व नकुल, सहदेव, अर्जुन और भीम जब सरोवर से पानी पीते हैं और फलस्वरूप मृत्यु को प्राप्त हो जाते हैं तब युधिष्ठिर आकर उसके प्रश्नों का उत्तर देते हैं । इसी घटना को लेकर यह छोटा-सा ग्रंथ लिखा गया है । रचना साधारण है । इसका प्रारम्भ इस तरह होता है—

एक समय बन मघन में, विचरत पौचों बीर ।
 भई वृषातुर द्रौपदी, चाहैं पायौ नीर ॥
 नृप आज्ञा तें जां गये, नीर भरन सर नीर ।
 सरवर में बानी सुनी, भये चकित चित धीर ॥

मिश्रबन्धु-विनोद में 'प्रसाप-विलास' नामक एक और ग्रंथ को वृन्द-रचित बतलाया गया है ।^{१५} परन्तु यह वृन्द की प्रामाणिक रचना नहीं है । किसी दूसरे कवि की कृति है, जिसे भ्रमवश वृन्द की मान लिया गया है ।^{१६}

(२६) उदयचन्द्र—ये खरतरगच्छीय जैन यति थे । इनका 'अनूप-रसाल' नामक एक ग्रन्थ उपलब्ध हुआ है, जो बीकानेर के महाराज अनूपसिंह के लिए बनाया गया था:—

१५. पृ० ४९६ ।

१६. इनके 'वारहमासा' नामक एक और ग्रन्थ का पता अभी-अभी लगा है ।

विक्रमपुर पति कर्ण-सुत, श्री अनूप भूपाल ।
 राजै गाजै बाजतै, रसिक सिरोमनि माल ॥
 ता हित चित करिकै रच्यौ, ग्रन्थ अनूपरसाल ।
 कवि कोकिल कुल सुख सदन, सरस मधुर सुविसाल ॥”

यह ११६ छंदों का एक छोटा-सा रीति-ग्रन्थ है। इसका रचना-काल सं० १७२८ है^{५४}। इसमें तीन खण्ड हैं, जिनको स्तवक नाम दिया गया है। विषय-विभाजन इस प्रकार हुआ है—

प्रथम स्तवक	नायिका-वर्णन	पद्य संख्या ६१
द्वितीय स्तवक	नायक-वर्णन	पद्य संख्या २०
तृतीय स्तवक	अलंकार-वर्णन	पद्य संख्या ३५

अनूपरसाल की भाषा चलती हुई ब्रजभाषा है। विषय-वस्तु की दृष्टि से इसमें कोई विशेष बात नहीं है; पर रचना सरस और मार्मिक है। उदाहरण—

नैन भौंह चितवनि चलनि, बाँकी मुर मुमकानि ।
 अंगनि अति सुकुमारता, ऐसे ललित बखानि ॥
 रम्य वस्तु को देखि मुनि, ह्वे चंचल अति चित्त ।
 कवि-कोविद जन कै मतै, सोइ कुतूहल भित्त ॥

(२७) नन्दराम—ये बीकानेर के महाराज अनूपसिंह (सं० १७२६-५७) के आश्रित थे। इन्होंने ‘अलसमेदिनी’ नामक एक रीति-ग्रन्थ बनाया था, जिसकी एक हस्तलिखित प्रति बीकानेर के अनूप संस्कृत पुस्तकालय में है। इसकी पुष्टिका में इसे महाराजा अनूपसिंह की रचना बताया गया है,^{५५} पर वास्तव में यह नन्दराम की कृति है जैसा कि इसके एक दोहे से स्पष्ट है—

नृप अनूप के हुकुम तैं, कोविद कवि नँदराम ।
 रस-ग्रन्थन को सार ले, करत ग्रन्थ अभिराम ॥”^{५६}

५७. अ० सं० पु० बीकानेर की हस्तलिखित प्रति, पत्र १, पद्य ३ और ५।

५८. “सवत सतैरै सै अठइसै”, तृतीय स्तवक, पद्य ३५।

५९. इति श्रीमन्महाराजा श्रीअनूपसिंह विरचितायामलसमेदिन्यामलकारनिरूपण
 तृतीय प्रमोद सम्पूर्ण (हस्तलिखित प्रति पत्र ११)।

६०. अ० सं० पु० की हस्तलिखित प्रति, प्रथम प्रमोद, पद्य ५०।

अलसमेदिनी में तीन प्रमोद (खंड) हैं, और ११५ पद्य । इसके प्रथम प्रमोद में नायिका-वर्णन, द्वितीय प्रमोद में नायक-वर्णन और तृतीय प्रमोद में अलंकार-वर्णन है । ग्रन्थ की रचना जैन कवि उदयराज के उल्लिखित 'अनूप-रसाल' के अनुकरण पर हुई प्रतीत होती है, पर उसकी अपेक्षा विषय की गहराई इसमें कुछ अधिक है । इसके उदाहरण भी अपेक्षाकृत सुन्दर हैं । भाषा का नमूना यह है:—

पिय आवन सुनि हरष हिय, भूषन वसन मँवार ।
हौइ और की और जहँ, सो विभ्रम रस सार ॥
जानबूझ अनजान ज्यौँ, पिय स्यौँ वृझै तीय ।
यहै मुग्धता कवि कहै, सुनि राखी धरि हीय ॥

(२८) नरहरिदास—ये रोहड़िया शस्त्रा के चारण लखनाजी के पुत्र थे । इनका जन्म सं० १६४८ में और देहान्त सं० १७३३ में हुआ था ।^{१९} ये जोधपुर-नरेश महाराजा गजसिंह के आश्रित थे, जिन्होंने इनको टहला नामक एक ग्राम प्रदान किया था । ये दो भाई थे । छोटे भाई का नाम गिरधरदास था । नरहरिदास के कोई संतान नहीं थी । इस सम्बन्ध में इनकी भावज ने इन्हे एक दिन जब ताना दिया तब क्रुद्ध होकर इन्होंने उसे कहा कि संतान तो मेरे नहीं है, जिससे मेरे मरने के पश्चात् मेरा नाम दुनिया में रह सके । परन्तु विधाता ने मुझे कविता करने की अलौकिक शक्ति प्रदान की है, जिसके द्वारा मैं अपने नाम को अमर कर दूँगा । इसी प्रतिज्ञा को पूरा करने के लिए इन्होंने अपने विलयात ग्रंथ 'अवतारचरित्र' की रचना की, जिससे अभी तक इनका नाम चला आता है ।

'अवतारचरित्र' चारण जाति का एक अत्यन्त लोकप्रिय ग्रन्थ है । इसको पढ़े बिना एक चारण कवि की शिक्षा अपूर्ण समझी जाती है । इसकी चित्रित और अचित्रित दोनों प्रकार की हस्तलिखित प्रतियाँ एक भारी संख्या में राजस्थान के चारण-भातों के घरों, राजमंडारों आदि में पकी मिलती हैं । यह ग्रन्थ ज्ञान-सागर प्रेस, बनारस से प्रकाशित भी किया जा चुका है । इसमें रॉयल अठपेजी आकार के ५२० पृष्ठ हैं । छपाई बहुत अशुद्ध हुई है ।

यह ग्रन्थ १७३३ में लिखा गया था, जैसा कि इसके अंतिम पद्य से विदित होता है—

६१. ओझा; उदयपुर राज्य का इतिहास, पृ० ५१९ ।

सतरह सै तैतीस निरत संवत उतरायन ।

रितु मीषम आषाढ़ मास पख कृष्ण सुपायन ॥

बनि आठै तिथि भौमवार सिधि जोग समंगल ।

पुहकररन्य प्रसिद्ध मध्य पूजित भुवमंडल ॥

अवतारचरित्र चोईस ए विजय सुजस जग बित्थखौ ।

कवि दास दास नरहरि सुकवि कृत उधार अपनो कखौ ॥^{११}

इसमें चौबीस अवतारों का सविस्तार वर्णन है। इसकी छंद संख्या १६००० से ऊपर है—

सोर सहस अरु आठ सैं, इकसठ ऊपर आनि ।

छंद अनुष्टुप करि सकल, पूरन ग्रंथ प्रमानि ॥^{१२}

इसमें साठक, कविच, दोहा इत्यादि कई प्रकार के छंदों का प्रयोग हुआ है, पर पद्वि छंद सबसे अधिक देखने में आता है। इसकी भाषा बहुत सीधी-सादी ब्रजभाषा है, जिसमें कहीं-कहीं राजस्थानी का भी पुट दृष्टिगोचर होता है। इसकी वर्णन-शैली इतनी सरस और रोचक है कि पढ़ने में किसी प्रकार की कठिनाई नहीं होती। पाठक बड़ी सरलतापूर्वक विषय-वस्तु को हृदयंगम करता हुआ आगे बढ़ता चला जाता है और उसे इस बात का भान ही नहीं रहता कि वह सैकड़ों छंदों को पारकर आगे निकल गया है। भाषा की ऐसी सरलता और वर्णन की ऐसी स्वाभाविकता बहुत कम चारण कवियों की रचनाओं में पाई जाती है।

परन्तु 'अवतारचरित्र' में भावों की मौलिकता का प्रायः अभाव-सा है। इसमें दिया हुआ रामवतार का वर्णन तो एक प्रकार से तुलसी-कृत रामचरित-मानस का अनुवाद ही प्रतीत होता है। उदाहरण—

चाप चढ़ावन कौं गने, सकैं न अबनि छुड़ाइ ।

भइ उर्वीं निर्वीर अब, कखौं जनक अकुलाइ ॥

जो जानत निर्वीर भुव, तो न करित पन एहु ।

पावक प्रजलत गेह अब, तब कहैं पइयत मेहु ॥

रहो कुंवारी कन्यका, लिखत विरंच ललार ।

पन कीनौ जो परिहरौ, तो उपहास संसार ॥^{१३}

—अवतारचरित्र

६२. अवतारचरित्र, पृ० ५६६ ।

६३. वही; पृ० ५६६ ।

६४. वही; पृ० १२५ ।

रहा चढ़ाउब तोरब भाई । तिल भरि भूमि न सकेउ छुवाई ॥
अब जनि कोउ माखै भट मानी । बीर बिहीन मही मैं जानी ॥
तजहु आस निज निज गृह जाहु । लिखा न बिधि बैदेहि बिवाहु ॥
सुकुत जाय जो प्रन परिहरऊँ । कुँवरि कुँवारि रहै का करऊँ ॥
जो जनतेउ बिनु भट महि भाई । तो प्रन करि करतेउ न हँसाई ॥

—रामचरितमानस

और भी—

इहाँ रघुबीर सरित तट आए । बोहित लावहु कीर बुलाए ॥
आनत नॉहि नाव इहि ओरा । किरिवा राम अम कर जोरा ॥
बोले कीर तहाँ मृदु बानी । जगत प्रसिद्ध हमहुँ पुनि जानी ॥
राम-चरन-रज परस पुनीता । उड़ी सिला जब गगन अमीता ॥
द्विज सराप त्रिय पाहन देही । सो रज परसत मिली सनेही ॥
उपल तैं तोल कछु अधिकाई । गनियत काठ मॉझ गरुवाई ॥
बहि गति जौ मम नाव उड़ाई । बामा पुत्र मरहि बिललाई ॥
पुनि हौं दीन नाव कहँ पाऊँ । जन कुटुंब किहि आस जिवाऊँ ॥^{१५}

—अवतारचरित्र

मांगी नाव न केवट आना । कहै तुम्हार मर्म मैं जाना ॥
चरण-कमल-रज कर्द सब कहई । मानुस करनि मूरि कछु अहई ॥
छुवत सिला भइ नारि सुहाई । पाहन ते न काठ कठिनाई ॥
यह प्रति पालहुँ सब परिवारू । नहि जानहुँ कछु आन कबारू ॥
तरनिहु मुनि घरनी होइ जाई । वाट परै मोरि नाव उड़ाई ॥

—रामचरितमानस

जहाँ कहीं तुलसी-कृत रामचरितमानस से भिन्नता है वहाँ देशव-कृत रामचन्द्रिका को आधार बनाया गया है । जैसे—

मुहि देख कहा कृत मन मलीन । लै करै अंग हीं अंग लीन ॥
मम बचन सुनहु सीता समोह । कहा राम काज एतौ अदोह ॥
आकास बास देखै न कोइ । संपेखै बातुल होइ सोइ ॥
कृतघ्न कुदानि कुकन्या कुकंत । अपैंस सब तिहि छलै अंत ॥
मुंडी जटीनि कौं महा मित्र । चाहै अनाथ रीझै चरित्र ॥
दूखै जु तुमहि तिहिं लोक देख । अंतर उदास उहि चरित पछि ॥

निर्गुण अनाथ लीजै न नाम । ठिक नाहि न जाकौं ठौर ठाम ॥
जाकै न मात कोउ पिता जान । नित खोज करत मुनि मुनि निदाना ॥

—अवतारचरित्र

सुनौ देखि मोपै कहु दृष्टि दीजै । इतो सोच तो राम काजै न कीजै ॥
बसै दंडकारण्य देखे न कोऊ । जु देखे महा बावरो होय सोऊ ॥
कृतग्री कुदाता कुकन्याहि चाहै । हितू नम्र मंडीन ही को सदा है ॥
अनाथै सुन्यो मैं अनाथानुसारी । बसै चित्त वंडी जटी मुंडधारी ॥
तुम्हें देखि दूखै हितू ताहि मानै । उदारमान तो सों सदा ताहि जानै ॥
महा निर्गुणी नाम ताकों न लीजै । सदा दास मोपै कृपा क्यों न कीजै ॥

—रामचंद्रिका

कहते हैं कि अवतार-चरित्र के अतिरिक्त नरहरिदास ने १६-१७ ग्रंथ और भी बनाये थे पर उन सबका पता नहीं लगता । केवल नीचे लिखे छह ग्रंथ मिलते हैं—

(१) वसमस्कन्ध भाषा, (२) रामचरित्र कथा, (३) अहिब्या-पूर्व-प्रसंग, (४) वाणी, (५) नरसिंह-अवतार-कथा और (६) अमरसिंह रा दूहा^{१५} ।

(२९) मानजी—हिन्दी-साहित्य में कवि मानका नाम बहुत प्रसिद्ध है । परन्तु इनका जीवन-वृत्तान्त अभी तक अन्धकार में है । मिश्रबन्धुओं ने इनका कविता-काल सं० १७१७ माना है और लिखा है कि इन्होंने 'राजविलास' नाम का एक ग्रन्थ बनाया, जिसमें महाराणा मानसिंह का वर्णन है^{१६} । लेकिन उनके ये दोनों ही कथन निर्मूल हैं । मानजी का कविता-काल सं० १७१७ नहीं है, न 'राजविलास' में महाराणा मानसिंह का वर्णन है । मेवाड़ में मानसिंह नामका कोई राजा हुआ ही नहीं । इसी प्रकार इनकी जातिके सम्बन्धमें भी बहुत भ्रम फैला हुआ है । कोई भाट और कोई चारण बताते हैं । वास्तव में ये जैन यति थे जैसा कि कविराजा बाँकीदास ने लिखा है—“मानजी जसी राजविलास नाँव रूपक राणा राजसिंह री वणायौ”^{१७} ।

६६. अवतारचरित्र, पृ० २६१ ।

६७. यह अन्तिम ग्रन्थ डिंगल का है ।

६८. मिश्रबन्धु-विनोद; पृ० ४६२ (भाग दूसरा) ।

६९. राजस्थानी वाता; सूरजमल-नागरमल पुस्तकालय कलकत्ता की हस्तलिखित प्रति; वात-संख्या १११ ।

उदयपुर के सरस्वती भंडार में 'राजविलास' की एक हस्तलिखित प्रति सुरक्षित है। यह सं० १७४६ की लिखी हुई है और इस ग्रन्थ की मूल अथवा प्राचीनतम प्रति है। उसकी पुष्पिका में इनका नाम मानसिंह लिखा हुआ है^{७०}। इससे मालूम पड़ता है कि इनका पूरा नाम मानसिंह था और कविता में वे अपना नाम कवि मान लिखा करते थे।

कवि मान-कृत 'राजविलास' नागरीप्रचारिणी सभा काशी द्वारा प्रकाशित किया जा चुका है। इसमें मेवाड़ के महाराणा राजसिंह (प्रथम) का जीवन-चरित्र वर्णित है। इसकी रचना का प्रारम्भ सं० १७३४ में हुआ था—

सुभ संवत् दस सात बरस चौतीस बधाई ।
उत्तम मास असाढ़ दिवस सत्तमि सुखदाई ॥
बिमल पाष बुधवार सिद्धिवर जोग संपत्तौ ।
हरषकार रिपि हस्त रासि कन्या ससि रत्तौ ॥
तिन द्यौस मात त्रिपुरा सुतवि कीनों ग्रन्थ मंडान कवि ।
श्रीराजसिंह महाराण को रचियाह जस जौ चंद रवि ॥^{७१}

इसमें अठारह खण्ड हैं। ये विलास कहे गये हैं। इसकी छंद-संख्या १५२७ है। प्रथम विलास में सरस्वती-वंदना के अनन्तर चित्तौड़ के मोरी राजा चित्रांगद और बापा रावल का संक्षिप्त इतिहास दिया गया है, जो दन्तकथाओं पर आधारित है। द्वितीय विलास में बापा रावल से लेकर महाराणा राजसिंह तक के मेवाड़ के राजाओं की वंशावली दी गई है। यह वंशावली अशुद्ध है और इतिहास में दी हुई वंशावली से मेल नहीं खाती। तदुपरान्त १४८वें छन्द से महाराणा राजसिंह का जीवन-वृत्तान्त प्रारम्भ होता है, जो ठेठ अन्तिम विलास तक चला गया है। यह सम्पूर्ण वृत्तान्त बहुत रोचक एवं काव्य-गुणों से ओत-प्रोत है और इसमें ऐतिहासिक तथ्यों का बहुत संरक्षण किया गया है। महाराणा राजसिंह की प्रशंसा में कहीं-कहीं अशुक्ति अवश्य हुई है। जैसे—

अजमेरह अगारौ धाक दिल्ली धर घुजै ।
रिनथंभह रलतलै लच्छि लाहौर लुटिजै ॥

७०. इति श्री राजविलास ग्रंथ संपूर्णः श्रीरस्तु । लिखितं कवि श्रीमानसिंहजी ।
श्रीचित्रकूटाधिपति राणा श्रीजयसिंहजी विजयमान राज्ये सं० १७४६
कार्तिक दीपमालिका बुधवासरे^{७१}।

७१. राजविलास, पृ० ८ ।

खुरासान खंधार थाट मुलतान थरक्कै ।
 चंदेरी चलचलय भीति उज्जैनि भरक्कै ॥
 मंडवह धार धरनी मिलय डुलत देस गुजरात डर ।
 औदकै साहि औरंग अति राण सबल राजेस बर ॥^{७२}

परन्तु यह राजाश्रित कवियों की परम्परागत कान्य-शैली का अनुकरण मात्र है। इस प्रकार का अशुक्तिपूर्ण वर्णन चंद, भूषण इत्यादि हिन्दी के और भी कई कवियों ने किया है।

राजविलास की भाषा ब्रजभाषा है। परन्तु इसमें ढिंगल भाषा के शब्दों का भी प्रचुर प्रयोग हुआ है। इसीलिये कुछ लोग इसे ढिंगल का ग्रंथ मानते हैं। परन्तु यह ढिंगल का ग्रन्थ नहीं है; पिंगल का है। क्योंकि इसके व्याकरण का ढाँचा ब्रजभाषा का है।

इसकी भाषा बहुत प्रौढ़, परिमार्जित एवं अलंकार-बहुल है। उसमें धोड़ी-सी कठोरता अवश्य है, जो वीर रस के वर्णन में तो अरुचिकर प्रतीत नहीं होती, पर शृंगार रस के वर्णन में कानों पर हलका-सा आघात करती है। यथा—

कहियै श्री राजकुंवारी, अन्छी अपछरि अनुहारी ।
 बपु सोभा कंचन बरनी, हरिहर ब्रह्मा मनहरनी ॥
 सचि सुरभि सकोमल मारी, कच्छरि मनु नागिनि कारी ।
 सिर मोती मोंग सुसाजै, राखरी कनकमय राजै ॥
 छवि सीस फूल रवि लोपै, अष्टमि ससि भाल सु ओपै ।
 विन्दुली जराउ बखानी, अलि भृकुटी ओपमा आनी ।
 छवि अंजन हग मृगछौना, तपनीय श्रुति जरित तरौना ॥
 नकवेसरि सोहति नासा, पयनिधि सुत लाल प्रकासा ॥^{७३}

राजविलास में प्रसाद एवं माधुर्य की मात्रा म्यूँन और भोज की अधिक है। वर्णन की स्वाभाविकता, कथा का संगठन, इतिहास की सत्यता आदि गुणों का जो सुन्दर स्वरूप इसमें प्रस्तुत किया गया है वह बहुत ही प्रभावपूर्ण और प्रांजल है। महाराणा राजसिंह अपने समय के विख्यात हिन्दू नेता थे। ऐसे वीर सेनानी का जीवनचरित्र जिस तल्लीनता से लिखा जाना

७२. वही; २६२।

७३. वही; पृ० १०४।

चाहिये वैसी ही तस्वीरता से इसमें लिखा गया है। सचमुच यह हिंदी का गौरव ग्रंथ है।

(३०) कुलपति मिश्र—ये जयपुर के महाराजा रामसिंह (प्रथम) के आश्रित कवि जाति के माधुर चौबे थे। ये आगरा के रहनेवाले थे, जहाँ से आकर जयपुर में बस गये थे। अपने 'संग्रामसार' ग्रंथ में इन्होंने अपना योद्धा परिचय दिया है जिसके अनुसार इनका वंश-क्रम इस प्रकार बनता है : अभयराम-तारापति-मयालाल-हरिकृष्ण-परशुराम-कुलपति^{१४}।

कहा जाता है कि कुलपति मिश्र 'बिहारी-सतसई' के रचयिता कविवर बिहारीलाल के मानजे थे^{१५}। यह भी प्रसिद्ध है कि जयपुर के मिर्जा राजा जयसिंह ने इनको जागीर और कविवर की पदवी प्रदान की थी। परन्तु इन बातों का कोई विश्वसनीय प्रमाण अभी तक उपलब्ध नहीं हुआ। ये तैलंग भट्ट पंडितराज जगन्नाथ के शिष्य थे, जिनसे इन्होंने संस्कृत और भाषा का ज्ञान प्राप्त किया था। इनका रचना-काल सं० १७२४-४६ है। इनके वंशज जयपुर में विद्यमान हैं। कुछ अलवर में भी पाये जाते हैं।

कुलपति के वंशवालों का कहना है कि इन्होंने ५० ग्रंथ बनाये थे। परन्तु इस समय इनके समी ग्रंथ नहीं मिलते। केवल १० ग्रंथों का पता है, जिनके नाम ये हैं—

(१) रसरहस्य, (२) दुर्गाभक्तिचन्द्रिका, (३) संग्रामसार, (४) युक्ति-त्तरंगिणी, (५) नखशिख, (६) दुर्गासप्तसती का अनुवाद, (७) सुरूप-कुरूप-संवाद, (८) आसाम की याद, (९) सेवा की याद और (१०) विप-अमृत का झगड़ा।

इनमें रसरहस्य, संग्रामसार, और युक्तितरंगिणी ये तीन कुलपति मिश्र की अत्युत्कृष्ट रचनाएँ हैं। शेष सामान्य कोटि की हैं। रसरहस्य एक रीति ग्रंथ है। यह सं० १७२७ में रचा गया था। इसमें आठ अध्याय हैं, जिनमें काव्य के विभिन्न अंगों का अत्यन्त मौलिक एवं शास्त्रीय विधि से विवेचन किया गया है। 'संग्रामसार' महाभारत के द्रोण-पर्व का पद्यानुवाद है। इसका निर्माण महाराजा रामसिंह की आज्ञा से सं० १७३३ में हुआ

७४. प्रथम परिच्छेद, पृष्ठ १५-१६।

७५. मिश्रवधु-विनोद, पृ० ४७२ (दूसरा भाग)।

था^{१६}। यह राजस्थान का बहुत लोकप्रिय ग्रंथ है। 'बुक्तिरंगिणी' में सात सौ दोहे हैं। ग्रंथ भृंगार रस की उत्कियों से लबालब भरा हुआ है।

कुरुपति मिश्र की भाषा शुद्ध ब्रजभाषा है। मैंजाई उसकी अवश्य कुछ कम हुई है, परन्तु है वह बहुत व्यवस्थित और विषयानुकूल। इनकी कविता ललित, कलापूर्ण और प्रसाद गुण-समन्वित है।

(३१) दयालदास—ये मेवाड़-निवासी जाति के राव थे। इनका लिखा हुआ 'राणारासो' नाम का एक ग्रंथ मिला है, जिसमें मेवाड़ का इतिहास वर्णित है। इस ग्रंथ की एक हस्तलिखित प्रति प्राप्त है, जो सं० १९४४ की लिखी हुई है। यह उदयपुर के महता जोधसिंह के पुस्तकालय में वर्तमान है। इसकी पुष्पिका में इसको सं० १६७५ की लिखी हुई प्रति की प्रतिलिपि बताया गया है:—

“सं० १६७५ का माहा विद ५ सुभं लिखतां भाई सोभजी। यह राणा-रासा की पुस्तक जिला रासमी के परगना गल्लूड के फूलेस्या मालियों के राव दयाराम की पुस्तक सं० १६७५ की लिखी हुई से राजस्थान उदयपुर में गोलवाल विष्णुदत्त ने सं० १९४४ का मगसर विद ४ के दिन पंडितजी श्रीमोहनलालजी-विष्णुलालजी पंडथा के पुस्तकालय के लिये लिखी।”

इससे यह निष्कर्ष निकलता है कि 'राणारासो' सं० १६७५ में अथवा इससे पूर्व लिखा जा चुका था, जो असंभव है। क्योंकि इसके अंतिम भाग में महाराणा कर्णसिंह (सं० १६७६-८४) का विस्तारपूर्वक वर्णन दिया हुआ है और इसके प्रारंभ में मेवाड़ के महाराणाओं की जो वंशावली दी हुई है उसमें महाराणा जगतसिंह (सं० १६८४-१७०९) महाराणा राजसिंह (सं० १७०९-३७) तथा महाराणा जयसिंह (सं० १७३७-५५) का नामो-बखेस है, जो सब सं० १६७५ के बाद में हुए हैं:—

सीसोदा जगपति नृपति, ता सुत राजइ रानु ।
तिनके निरमल बंस कौ, कखौ प्रसंसु बखानु ॥
जगतस्यंघ घर जनभियौ, राजस्यंघ अवतार ।
राम चारि तुम जानियो, कीने धम्म अपार ॥
राजस्यंघ के पाट अब, बैठे जैस्यंघ रान ।
धरा धम्म अवतार लै, मनौ भान के भान ॥”

७६. सत्रहसे तैतीस सम, गुन जुत फागुन मास ।

कृष्ण पक्ष तिथि सप्तमी, कियो ग्रथ परकास ॥

७७. हस्तलिखित प्रति, पत्र १ और ६ ।

यदि यह ग्रंथ सं० १६७५ से पूर्व लिखा गया होता तो इसमें उपरोक्त महाराजाओं का उल्लेख होना असंभव था। अतः पुष्पिका में जो संवत् दिया गया है वह अमात्मक है और राव-भाटों की करदत्त जान पड़ती है। वास्तव में यह ग्रंथ महाराजा जयसिंह के शासन-समय में लिखा गया है और इसका रचना-काल सं० १७३७ और सं० १७५५ के मध्य में है। मिश्रबन्धुओं ने इसका प्रणयन-काल सं० १६७७ लिखा है^{७८}। परन्तु उल्लिखित कारणों से यह भी अशुद्ध है।

राणारासौ के अतिरिक्त दयालदास का लिखा हुआ दूसरा कोई ग्रंथ नहीं मिलता। 'मिश्रबन्धु-विनोद' में इनके रचे दो ग्रंथ और बताये गये हैं— (१) अकल को अंग और (२) रासौ को अंग^{७९}। परन्तु ये ग्रंथ इनके नहीं हैं। दयालदास नामक एक रामहनेही संत के लिखे हुए हैं, जिनको भ्रम से इनका मान लिया गया है।

पृथ्वीराज रासौ की रचना के पश्चात् उसकी वर्णन-शैली पर ऐतिहासिक काव्य लिखने की राजस्थान के चारण, भाट, राव आदि जातियों के लोगों में एक प्रथा-सी चल पड़ी थी। यह राणारासौ उसी का नमूना है। इसमें मेवाड़ का इतिहास दिया गया है, जो ८७५ छंदों में समाप्त हुआ है। इसके आदि में सृष्टिकर्त्ता ब्रह्मा से लेकर महाराणा जयसिंह तक के राजाओं की वंशावली दी गई है, जिसमें अनेक नाम कपोल-कल्पित हैं। तदनन्तर बापा, कुंभा, प्रताप इत्यादि कुछ मुख्य-मुख्य राजाओं का सविस्तर वृत्तान्त दिया है। विशेषकर इनकी लड़ाइयों का वर्णन बहुत ही विस्तार के साथ हुआ है। एक नई बात इसमें यह मिलती है कि बापा रावल को एकलिंग का पुत्र बताया गया है—

एकलिंग के एक सुतु, ताकौ बापा नामु।

रावल बखत बिलुंद हुब, अपूरब आठौं जामु ॥^{८०}

इसी प्रकार की और भी अनेक श्रुतियाँ इसमें पाई जाती हैं। अतएव इतिहास की दृष्टि से यह एक विलकुल अष्ट रचना है।

परन्तु साहित्य की दृष्टि से यह ग्रंथ पढ़ने योग्य है। इसकी भाषा में सरसता और प्रवाह है। वर्णन में गति और वेग है—

७८. मिश्रबन्धु-विनोद, पृ० ३९०।

७९. वही, पृ० ३९०।

८०. हस्तलिखित प्रति, पत्र ३।

धमक धसति धर धरति, धरनी धीरजु तजि ।
 फटति फुटति छबि छुटति, दुटति खुर खुटति जुटति लजि ॥
 बँपति कँपति तन तपति, ठपति जल छपति बछरति ।
 ठिळति खिलति विलविलति, मिलति तल बितल तुछल भति ॥
 पायान रान अमरेस दल, कवि दयाल कल किति कहि ।
 छिन छिन छिपंत कछछप छकहु, ज्वार ह्थ जिमि मथ्य अहि ॥^{८१}

(११) हरिनाम—ये जयपुर राज्यांतगत खंडेला (बड़ा पाना) के निवासी और वहाँ के राजा केसरीसिंह के आश्रित थे। ये जाति के पारीक ब्राह्मण थे। शौचिल्य इनका गोत्र था। रचनाकाल सं० १७५४ है।^{८१} इन्होंने 'केसरीसिंह-समर' नाम का एक ग्रंथ बनाया, जिसमें शोखावत-वंश-प्रवर्तक राज शोखाजी से आरंभ कर राजा केसरीसिंह तक के इतिहास का वर्णन किया गया है। केसरीसिंह ने औरंगजेब की हिंदू-हित-विघातिनी नीति का विरोध किया था। इस पर वह इनसे नाराज हो गया और सं० १७५४ में अपने सेनापति अष्टदुल्ला खाँ को एक बड़ी सेना देकर इनके विरुद्ध लड़ने को भेजा। खंडेले के पास हरीपुरे के मैदान में भारी संग्राम हुआ, जिसमें केसरीसिंह अपने अनेक योद्धाओं सहित वीरगति को प्राप्त हुए और उनकी चार राणियाँ उनके साथ सती हुईं।

केसरीसिंह-समर में छप्पय, हनुफाल, मोतीदाम, भुजंगप्रयात आदि विविध छंदों का प्रयोग किया गया है। इसकी पद्य-संख्या ५९१ है। ग्रंथ यद्यपि वर्णनात्मक है तथापि मार्मिक स्थलों पर कवि ने अपनी सहज रससिक्त लेखनी से अनेक सुन्दर चित्र उपस्थित किये हैं। युद्ध-वर्णन, सतीचरित्र-वर्णन आदि बड़े ही मनोहारी हैं। इसी प्रकार सती-परी-प्रश्नोत्तरी के वर्णन में भी कवि ने अपनी स्वाभाविक सूक्ष्मदर्शिता और काव्यशक्ति का अच्छा परिचय दिया है। रचना का नमूना यह है—

चढ़िकै तब राज निसानं कियै, हय ऊपर पाखर डारि दियै ।
 तब ही अंग सूरन कौच कसै, जमराज भयंकर रूप जितै ॥
 जरिकै गज पाखर साज बनै, मनु पाय बलै सु पहार घनै ।
 सजिकै सब तोपन अग्य कियै, उड़ि खुरन धूरिन छाय रियै ॥^{८२}

८१. वही; पत्र ८९।

८२. उपाध्याय प्रगट्या जयै कुल पारीख उजाल ।

नाम क्रतु साँची कह्यौ सबत जीवन साल ॥

—केसरीसिंह-समर, दूसरा प्रकरण, छंद २०९।

८३. केसरीसिंह-समर, पहला प्रकरण, छंद २०९।

(३३) अभयराम—ये सनाढ्य जाति के कवि केशवदास के पुत्र थे और रणथंभौर के समीपवर्ती ब्रैहरन गाँव के रहनेवाले थे।^{८४} इनके बनाये 'अनूप-शृंगार' ग्रंथ का पता है। यह सं० १७५४ में रचा गया था^{८५}। इसके अध्ययन से विदित होता है कि ये बीकानेर के महाराजा अनूपसिंह के बड़े कृपापात्र थे और उन्होंने इनको 'कविराय' की पदवी प्रदान की थी^{८६}। उन्हीं की आज्ञा से इन्होंने इस ग्रंथ का निर्माण किया था।

अनूपशृंगार रीति-काव्य है। इसमें ५५० से कुछ ऊपर छंद हैं, जिनमें से आदि के ४० छंदों में कवि ने अपने आश्रयदाता महाराजा अनूपसिंह और उनके पूर्ववर्ती राजाओं का वृत्तांत दिया है। तदनंतर अपना वंश-परिचय देकर मुख्य विषय प्रारम्भ किया है।

इसकी भाषा राजस्थानी से प्रभावित ब्रजभाषा है। रचना मधुर और काव्य-कला-पूर्ण है। उदाहरण—

सोहत सुपेत टीकी लगति ललाट नीकी
हंसति कपोल गाड़ मुख सोत साल की।
कहै अभैराम कंठ मोतिन की माल उर
बीच सुमनि को द्वार गोरी छवि हाल की ॥
जैसी चंद चाँदनी में बनी है सुपेत सारी
चली है प्यारी हो बड़ाई हंस चाल की।
कहाँ लौं बखानौं अभिसार यह रूप चारु
ससि हू की जोति सो मिली है जोत भाल की ॥

८४. खाभ पदारथ चंद ये, जिनके केशवदास।

मेर साहि सब विधि भले, भाषा चतुर निवास ॥

अभैराम जिनके भये, सब कवि ताके दास।

रणथंभौर गढ़ की तनी, गाँव ब्रैहरन वास ॥

जाति सनाढ्य गोति करैया, अभै नाम हरि दीनों।

जासो कृपा करि महाराजा, जब गिरथ यह कीनों ॥

—अनूपसाल, पृष्ठ ४३-४५

८५. सबत सतरैसे चौपना, ग्रन्थ जन्म जग जानि।

—अनूपसाल, पृष्ठ ४८

८६. कृपा करि महाराज ने, बकल्यौ बहुत बनाय।

रोग हरे सब दुख गयौ, नाम दियो कविराय ॥

—अनूपसाल, पृष्ठ ४७

(३४) मुरछी—ये मेवाड़ राज्य के कोठारिया ठिकाने के रावत उदयभान के आश्रित थे। इनके लिखे 'अश्वमेध-कथा' और 'त्रिया-विनोद' नामक दो ग्रन्थों का पता है^{१०}। लेकिन इनसे इनके व्यक्तिगत जीवन पर विशेष प्रकाश नहीं पड़ता। केवल इतना ही सूचित होता है कि उक्त ग्रन्थों को इन्होंने क्रमशः मेवाड़ के महाराजा जयसिंह और कोठारिया के स्वामी चौहाण उदयभान के लिये बनाया था।

'अश्वमेध-कथा' कवित्त, सर्वपा, छप्पय, दोहा आदि विविध छंदों में लिखा हुआ एक वर्णनात्मक ग्रन्थ है। इसकी छंद संख्या ७९३ है। यह सं० १७५५ में लिखा गया था^{११}। इसमें धर्मराज युधिष्ठिर के अश्वमेध-यज्ञ का वर्णन है, जो बहुत ही रोचक एवं प्रभावोत्पादक है।

'त्रिया-विनोद' ग्रन्थ बहुत बड़ा है। इसमें १५८१ छंद हैं। इसका निर्माण-काल सं० १७६३ है^{१२}। इसमें मदनपुरी के श्रीपाल नामक एक सेठ की व्यभिचारिणी स्त्री की कहानी है। कहानी कार्पणिक है। इसके अंतर्गत कई कथा-उपकथाएँ हैं, जिनमें स्वैरिणी स्त्रियों का चरित्रोद्घाटन किया गया है।

ये दोनों ग्रंथ राजस्थानी से प्रभावित ब्रजभाषा में हैं। विषय की गहराई इनमें कुछ कम देख पड़ती है, पर हैं दोनों ही बहुत सरस और मार्मिक।

(३५) आनन्दराम—नाजर आनन्दराम बीकानेर के महाराजा अनूपसिंह के मुसाहब थे^{१३}। इनका रचना-काल सं० १७६१ है। ये संस्कृत, ब्रजभाषा, राजस्थानी आदि कई भाषाओं के विद्वान् थे और गद्य एवं पद्य दोनों लिखते थे। इनके रचे तीन ग्रंथ मिले हैं—भगवद्गीता भाषा टीका, गीता माहात्म्य भाषा टीका और एकादसी कथा भाषा।

उपर्युक्त तीनों ग्रंथ ब्रजभाषा गद्य में हैं और इस दृष्टि से बहुत उपयोगी हैं। गद्य का नमूना यह है—

८७. राजस्थान मे हिन्दी के हस्तलिखित ग्रन्थों की खोज, भाग १, पृ० १० और ३९।

८८. सतैसे पञ्चावने, कौतुक उत्तम वास।

विद पप आठम बार रवि, कीनौ ग्रय प्रकास ॥

—अश्वमेधकथा, पद्य ७९१

८९. समत सवे तीरपट, कातिक सुदि सुभ मास।

बार बुद्ध तिथि सतमी, कीनौ ग्रय प्रकास ॥

—त्रियाविनोद, पद्य १३

९०. ओझा; बीकानेर राज्य का इतिहास, पृ० २८५।

प्रथम श्रीकृष्ण जू नै विचार किया। अर्जुन कौ देह अरु आत्म के विवेक तै सोक उपज्यौ। ऐसे जानि के ज्ञानोपदेस के निमित्त श्री भगवान कहते हैं। हे अर्जुन जा वस्तु कौ सोक कर्यो ना चाहियै ता वस्तु कौ तूँ सोक करत है। अरु तूँ बुद्धिबंत कैसौ वचन कहत है पै बिनु समझ्यो हठ करे है। तातै जे बुद्धिबंत विवेकी हैं ते सुए अरु जीवते को सोच नार्हीं करत काहै तै जनम मरन दोनों मिथ्या हैं।

(१९) प्रियादास—ये गलता के प्रसिद्ध महात्मा कृष्णदास पैहारी की शिष्य-परंपरा में भक्तवर नाभादास के चेले थे। इनके बनाये दो ग्रंथ मिलते हैं—(१) भक्तमाल की टीका^१ और (२) भागवत भाषा^२। इनमें 'भक्तमाल की टीका' हिंदी साहित्य की बहुत प्रसिद्ध रचना है। इसका नाम 'भक्तिरसबोधिनी टीका' है। इसका निर्माण इन्होंने अपने गुरु नाभादास के इच्छानुसार सं० १७६९ में किया था, जैसा कि इनके अंतिम छंद से विदित होता है—

नाभा जू को अभिलाष पूरण लै कियो मैं तो
ताकी साखी प्रथम सुनाई नीकै गाई कै।
भक्ति विदवास जाके ता ही को प्रकास कीजै
भीजै रंग हियौ लीजै तनक लड़ाई कै ॥
संवत प्रसिद्ध दस सान सत उनहत्तर
फालगुण मास वदी सप्तमी बिताई कै।
नारायणदास सुख-रासि भक्तमाल लै कै
प्रियादास दास घर बसौ रहौ छाई कै ॥

भक्तिरसबोधिनी टीका में ६२४ छंद हैं, जिनमें प्रायः सभी घनाक्षरी हैं। मूल ग्रंथ में जिन भक्तों का वर्णन बहुत संक्षेप में हुआ है उन्हीं का प्रियादास ने विस्तारपूर्वक कथन किया है और उनके विषय में कुछ नवीन बातें भी लिखी हैं। इन नवीन बातों में कुछ ठीक हैं, पर अधिकांश ऐसी हैं जो इतिहास की कसौटी पर खरी नहीं उतरतीं। उदाहरण के लिये, मीराबाई के प्रसंग को लीजिये। इसमें इन्होंने मुगल सम्राट् अकबर और मीरा की भेंट का वर्णन किया है, जिसमें काल-व्योष स्पष्ट है। वास्तव में मीराबाई और अकबर समकालीन नहीं थे। कुछ अन्य भक्तों के विषय में भी

११. श्यामसुन्दरदास; हस्तलिखित हिन्दी पुस्तकों का संक्षिप्त विवरण, पृ० ९२।

१२. मिश्रबन्धु-विनोद, प्रथम भाग, पृ० ३५९।

इसी तरह की कपोल-कल्पित और अनैतिहासिक बातें लिखी मिलती हैं, जो उनकी भक्ति की महिमा को बढ़ाकर बतलाने के लिये लिखी गईं प्रतीत होती हैं। इसना सब होते हुए भी ग्रंथ उपयोगी और पठनीय है।

(३७) मानसिंह—ये उदयपुर के रहनेवाले जैन कवि थे। स्वर्गीय बाबू जगन्नाथदास रत्नाकर ने इनको विजयगच्छ ग्राम का^{१३} निवासी और मिश्रबन्धुओं ने विजयगढ़^{१४} का रहनेवाला बताया है। इन दोनों का आधार मानसिंह-कृत 'बिहारी-सतसई की टीका' की एक हस्तलिखित प्रति की यह पुष्पिका है—

“इति श्री बिहारीदाम कृत सतसई। दोहरा सम्पूर्ण सतसहीरा। टीका कृतं विजैगछै कवि मानसिंहजू। टीका कीनी उदयपुर मध्ये। ग्रंथाग्रंथ ४५०५ इति संख्या। सम्पूर्ण। शुभं भवतु। श्री श्री सं० १७७२ वर्षे वैशाख वदि कृष्ण पक्षे द्वितीयायां लिखनं प्रतापविजय लिपिकृतं अजमेर मध्ये। श्रीरस्तु ॥ श्री ॥”^{१५}

परन्तु 'विजैगच्छ' किसी ग्राम-विशेष का नाम नहीं है। वह जैन यतियों के एक गच्छ अर्थात् समुदाय-विशेष का नाम है। इस प्रकार के गच्छ जैन समाज में ८५ हैं^{१६}। जैसे, तपागच्छ, खरतरगच्छ, सागरगच्छ, विमलगच्छ आदि। अतएव रत्नाकरजी की भूल तो स्पष्ट ही है। मिश्रबन्धुओं की भूल 'विजयगच्छ' के 'च्छ' को 'द' पढ़ने के कारण हुई है। इसलिये इस पर टीका-टिप्पणी व्यर्थ है।

मानसिंह नाम के एक जैन कवि मेवाड़ में और भी हो गये हैं, जिनका लिखा 'राजविलास' ग्रंथ प्रसिद्ध है। उनका परिचय पहले दिया जा चुका है। वे इनसे भिन्न कवि हैं। परन्तु रत्नाकरजी ने इन दोनों को एक व्यक्ति माना है और यह मानकर 'राजविलास' के रचनाकाल (मं० १७३४) को 'बिहारी-सतसई की टीका' का भी रचनाकाल स्थिर किया है^{१७}। परन्तु यहाँ उन्होंने भूल की है। 'राजविलास' के रचयिता मानसिंह और 'बिहारी सतसई

१३. नागरीप्रचारिणी पत्रिका, भाग ९, अंक १, पृ० १०१।

१४. मिश्रबन्धु-विनोद, पृ० ७७२ (भाग दूसरा)।

१५. नागरीप्रचारिणी पत्रिका, भाग ९, अंक १, पृ० १०२।

१६. रिपोर्ट मर्दुमशुमारी राज मारवाड़, सन् १८९५ (पृ० १३१) में ८५ गच्छों के नाम दिये गये हैं। परन्तु इनके अलावा भी कुछ गच्छ और हैं।

१७. नागरीप्रचारिणी पत्रिका, भाग ९, अंक १, पृ० १०१-१०३।

के टीकाकार मानसिंह दोनों एक व्यक्ति नहीं हो सकते। क्योंकि इन दोनों की भाषा-शैली सर्वथा भिन्न है। राजविलास की भाषा बहुत प्रौढ़ एवं परिष्कृत है और उसमें सैकड़ों शब्द राजस्थानी भाषा के प्रयुक्त हुए हैं। जैसे—खाल, ठण, सिंचला, पंखाला, दुहेली, कंकाल, दबबड़, पीथल, खेतल, पसाध, अरदास, नाहर, आल, याद, रिधू, मैगल, अबीह, नेगी, उतबंग इत्यादि। इसके विपरीत 'बिहारी-सतसई' की टीका की भाषा बहुत शिथिल है, पर वह शुद्ध ब्रजभाषा है और उसमें एक शब्द भी कहीं राजस्थानी भाषा का प्रयुक्त नहीं हुआ है।

मिश्रबन्धुओं ने इन दोनों मानसिंहों को दो भिन्न व्यक्ति माना है। परन्तु उन्होंने एक दूसरा भ्रम पैदा कर दिया है। वह यह कि 'बिहारी-सतसई' के टीकाकार, मानसिंह का रचनाकाल सं० १८२३ लिख दिया है^{१८}, जो एक भारी भूल है। क्योंकि 'बिहारी-सतसई की टीका' की दो ऐसी हस्तलिखित प्रतियाँ मिली हैं, जो सं० १८२३ से बहुत पहले की लिखी हुई हैं। एक की पुष्पिका ऊपर उद्धृत की जा चुकी है। दूसरी उदयपुर के सरस्वती भंडार में है। उसका लिपिकाल सं० १७७३ है^{१९}। अतः मिश्रबन्धुओं का बताया हुआ संवत् ठीक नहीं है। अनुमानतः इनका रचना-काल सं० १७७० है।

मानसिंह-कृत 'बिहारी-सतसई की टीका' एक साधारण श्रेणी की रचना है। यह ब्रजभाषा गद्य में है। इसमें बिहारी के ७१३ दोहों की टीका की गई है। टीका क्या है, दोहों के अर्थ अपनी समझ के अनुसार कर दिये गये हैं, जिससे बिहारी के मर्म को समझने में विशेष सहायता नहीं मिलती। मालूम होता है कि मानसिंह 'बिहारी-सतसई' को नायक-नायिका-भेद का ग्रंथ समझते थे। अतएव उन्होंने बिहारी के प्रत्येक दोहे के भाव को खींचखाँच कर राधाकृष्ण पर घटाने की चेष्टा की है, जिससे अनेक स्थानों पर अर्थ का अनर्थ हो गया है। उदाहरण—

कहा भयो जो वीछुरे, मो मन तो मन साथ ।
उड़ी जाउ कितऊ तऊ, गुड़ी उड़ायक हाथ ॥

१८. मिश्रबन्धु-विनोद, पृ० ७७२ ।

१९. "इति श्री बिहारीकृत सतसही संपूर्णः समाप्त सं० १७७३ यद्यं काती सुदि ८ शुक्रवासे लिखितिया" (पत्र ११८)

टीका

श्रीकृष्ण मथुरा नगर तै श्रीराधाजु कौ संदेस कहि धीरज
 दिदावै है ॥ कहा० ॥ मो म० ॥ तुम्ह हम्ह बिछुरे तो कहा भयो ।
 तुम्हारो हमारो तो मन एक ही संग रहै है ॥ उड़ी जा० कितहूँ
 दूरतर उड़ी जाऊँ हूँ ॥ गुड़ी उ० ॥ गुड़ी उड़ावक उड़ावनहारे के हाथ
 में है । गुड़ी अर उड़ावन हार एकठे ही मानीयै ॥ त्यों आपन मन
 करी एकठे ही हैं । बीछुरे नहीं । इत्यर्थ ॥^{१००}
 और भी—

प्यासे दुपहर जेठ के, फिरे सबै जल सोध ।
 मुरधर पाइ मतीर ही, मारू कहत पयोध ॥

टीका

श्रीराधाजु श्रीकृष्ण सौं खंडित वै कहै है ॥ प्यासे० ॥ फिरे० ॥
 काम रूप दुपहर जेठ के प्यासे ॥ सबै सुंदर गोपीरूप जल सबै ठौर
 सो धर फिरै ॥ मुर० ॥ मारू ॥ अहो श्रीकृष्ण तुम मरुधर देस के
 मारू पासे लोक त्यों कुबरी मतीर फल मारू मूढ़ पयोधि ॥ पाइ
 समुद्र रूप महालक्ष्मी सी कहो हो । इत्यर्थ ॥^{१०१}

फिर भी ग्रंथ महारव का है, क्योंकि अजभाषा गद्य के इतिहास संबंधी
 अध्ययन के लिये इसका उपयोग किया जा सकता है ।

(३८) अजीतसिंह—ये जोधपुर के महाराजा जसवंतसिंह (प्रथम) के
 पुत्र थे और उनकी मृत्यु से कोई तीन माह बाद सं० १७३५ में पैदा हुए थे ।
 इनका जन्म होने के पूर्व ही मुगल सम्राट् औरंगजेब ने इनके पैतृक राज्य
 पर अपना अधिकार कर लिया था और फिर इनका जन्म होने के बाद वह
 इनको मरवाकर इनके राज्य को बिलकुल निगल जाने की चेष्टा में था ।
 परन्तु उसकी इस कुभावना का पता राठौड़ दुर्गादास आदि इनके कुछ स्वामि-
 भक्त सरदारों को लग गया था । इसलिये उन्होंने इनको जोधपुर के बाहर
 १००. सं० भ० उदयपुर की हस्तलिखित प्रति, पृ० १९ ।
 १०१. वही; पृ० ११७ ।

छिपाये रखा और इनकी वास्तव्यस्था का अधिकांश मेवाड़ तथा सिरोही राज्यों में व्यतीत हुआ।

परन्तु औरंगजेब के मरते ही इन्होंने अपने सरदार-सामंतों की सहायता से जोधपुर पर पुनः अधिकार कर लिया और मुगल अधिकारियों को वहाँ से निकाल बाहर किया।

महाराज की मृत्यु एक अत्यन्त कष्टजनक स्थिति में हुई। एक दिन जब कि ये अपने निवास में सोये हुए थे, इनके द्वितीय पुत्र बल्लसिंह ने इनको मार डाला। यह दुर्घटना सं० १७८१ अर्थात् सुदी १३ को हुई। महाराजा के शव के साथ इनकी कई राणियों, उपपत्नियों, दासियों, नाजिरों आदि ने प्राण दिये^{१०१}। इनका दाह-संस्कार मंदीर में हुआ, जहाँ एक बड़ा (स्मारक) अब तक विद्यमान है, जो विशाल और दर्शनीय है।

महाराजा अजीतसिंह बड़े वीर और कष्ट-सहिष्णु राजा थे। साथ ही उदारता की मात्रा भी इनमें यथेष्ट पाई जाती थी। समय-समय पर इन्होंने अपने सरदारों, ब्राह्मणों, चारण-भाटों आदि को गाँव तथा भूमि प्रदान कर उनका समुचित सत्कार किया था। परन्तु इनमें एक बहुत बड़ा अवगुण यह था कि ये कान के कुछ कच्चे थे। इसलिये लोगों के बहकाने में जल्दी आ जाते थे। बहकाने में आकर ही इन्होंने अपने सच्चे और स्वाभिमत सहायक राठीर दुर्गादाम को अपने देश से निवासित कर दिया था, जिसके कारण इनकी निंदा अभी तक चली आती है—

(क) महाराज अजमाल री, जद पारख जाणीह।

दुरगो देसों कादियौ, गोलौ गागाणीह ॥

(ख) अण घर आही रीत, दुरगो सफराँ दागियौ।

महाराज हिंगल और पिंगल दोनों में निष्ठा थे। इनके बनाये हुए पिंगल भाषा के ग्रंथों के नाम ये हैं—गुणसागर, भाव-विरही और दुर्गापाठ भाषा^{१०२}।

१०२. ओझा; जोधपुर राज्य का इतिहास, पृ० ६००।

१०३. मिश्रवधु-विनोद में इनके बनाये अन्य ग्रन्थों के नाम इस प्रकार मिलते हैं : राजरूप का ख्याल, निर्वाणी दोहा, ठाकुरों रा दोहा, भवानी सहस्र-नाम और फुटकर दोहे।

इनका स्वच्छ और चकती हुई ब्रजभाषा पर अच्छा अधिकार था। इनकी कविता बहुत कोमल एवं रसीली है और कला उसमें अपने प्रकृति सौंदर्य के साथ बिहार कर रही है।

(३९) बुधसिंह—ये हाबा राजपूत बूंदी-नरेश रावराजा अनिरुद्धसिंह के पुत्र और भावसिंह के पौत्र थे। इनका जन्म सं० १७५२ में हुआ था और अपने पिता की मृत्यु के पश्चात् सं० १७४२ में बूंदी के राजसिंहासन पर आसीन हुए थे। ये बड़े वीर, समर-पटु और आत्माभिमानी पुरुष थे। मुगल सम्राट् औरंगजेब की मृत्यु के अनंतर उसके बेटों में दिल्ली के राजसिंहासन के लिये जो संग्राम हुआ उसमें बहादुरशाह (शाहआलम) की विजय इन्हीं के कारण हुई थी। महामति कर्नल टॉड के शब्दों में “केवल बुधसिंह के पराक्रम ही से शाहआलम अपने प्रतिद्वंद्वियों को जीतकर दिल्ली के सिंहासन पर बैठ सका। कोटे का रामसिंह और दतिया का दलपत बुंदेला तोप के गोलों से उड़ गये और शाहजादा आजम अपने बेटे बेदारबख्त समेत इस छद्म में बुधसिंह की तलवार खाकर सदा के लिये कब्र में सो गया।” इससे प्रसन्न होकर शाहआलम ने इनको महाराज राजा की पदवी, पाँच हजारी मनसब, बहुत से आभूषण और गागरीन, छबका, शाहाबाद, शेरगढ़ आदि ५४ परगने दिये^{१०५}।

इनका देहान्त सं० १७९६ में हुआ था। इनके छह पुत्र थे, जिनमें से चतुर्थ पुत्र उमेदसिंह उत्तराधिकारी हुए।

महाराज राजा बुधसिंह कला एवं सौन्दर्य के उपासक और ब्रजभाषा के उत्तम कवि थे। इनका बनाया हुआ ‘नेहतरंग’ हिंदी-साहित्य की एक अनमोल निधि है। यह एक रीति-काव्य है। इसका निर्माण सं० १७८४ में हुआ था, जैसा कि इनके अंतिम दोहे से स्पष्ट है—

मतरह सै चौरासिया, नवमी तिथि ससिवार।

शुक्ल पक्ष भादों प्रगट, रच्यौ ग्रंथ सुखसार ॥

नेहतरंग १४ खंडों में विभाजित है, जिनको तरंगों नाम दिया गया है। इसमें कुल ४४६ पद्य हैं; लक्षण दोहों में और उदाहरण कवित-सवैया में दिये गये हैं। विषय-वस्तु का विभाजन चौदह तरंगों में इस प्रकार हुआ है—

तरंग	विषय	पद्य संख्या
प्रथम	अनुकूलादि नायक पद्मन्यादि नायिका निरूपण	२७
दूसरी	चतुरविधि दरसन नि०	१३
तीसरी	नायिका मुग्धा, मध्या, प्रीडादि नि०	४५
चौथी	अष्ट नायिका नि०	२०
पाँचवीं	मिलन स्थान नि०	२४
छठी	सखी जन कर्म चेष्टा स्वयं दूती नि०	८५
सातवीं	मान मोचन विविध नि०	३४
आठवीं	प्रवास विरह नि०	५४
नवीं	भाव-हाव नि०	५५
दसवीं	रस निरूपण नि०	३६
ग्यारहवीं	चतुरविधि कवित्त वृत्ति आदि नि०	२०
बारहवीं	छह रिगु नि०	१३
तेरहवीं	पिंगल मत छंद नि०	१६
चौदहवीं	अलंकार नि०	४

ग्रंथ असुद्रित होने से अभी तक प्रकाश में नहीं आ पाया है। परन्तु साहित्य की दृष्टि से यह एक निष्कलंक रचना है। भाषा, भाव, काव्य-सौष्ठव सभी का इसमें सुन्दर संयोग हुआ है। बुधसिंह के जीवन का अधिकांश भाग रणांगण में और राजनीतिक तथा घरेलू षड्यंत्रों में व्यतीत हुआ था। साहित्य-रचना के लिये ऐसे प्रतिकूल वातावरण में भी उन्होंने 'नेहतरंग' जैसी अमूल्य कृति का निर्माण किया, यह उनके लिये कम गौरव की बात नहीं है। 'नेहतरंग' में से दो कविताएँ यहाँ उद्धृत की जाती हैं—

एक समैं बलि राधिका नैं कुविजा को प्रसंग कछो हितहू सैं ।
बोलि हँसी मिलि संग सखी कछु जाहर कैं हरि संगजहू सैं ॥
ता छिन की उपमा इभि भाइ रही मिलि कैं उन आननहू सैं ।
सोधि सबैं बसुधा की सुधा उपटी मनु सोधि सुधाघरहू सैं ॥

ऊधौ एक सुनिबै हैं अरज हमारी और

एते पर उनहूँ कैं मन मैं न आती हैं ।

भौन भयौ भाखसी सौ साखसी सौ दिन भयौ

राकसी सी रैनि भई देखैं न सुहाती हैं ॥

कहियो जू एती दर्द मन में जौ आवै क्यों हू
देखन जो पावूँ केती कहिचैं न आती हैं ।
चढ़ि चढ़ि नेह निधि कढ़ि कढ़ि लाज हम
सूखैं पानी सफरी लौं बढ़ि बढ़ि जाती हैं ॥

(४०) श्रीकृष्ण भट्ट—ये तैलंग ब्राह्मण थे । इनके पिता का नाम लक्ष्मण था । इनका जन्म सं० १७२५ में हुआ था । ये पहले बूँदी के महाराज राज. बुधसिंह (सं० १७५२—९६) के आश्रित थे । परन्तु बाद में जयपुर के महाराजा सवाई जयसिंह (सं० १७५६—१८००) इनको उनसे माँगकर आमेर ले आये थे^{१०५} । ये संस्कृत एवं भाषा के परम विद्वान् और मंत्र-शास्त्र के विचक्षण ज्ञाता थे । इनकी मंत्र-चमत्कार संबंधी अनेक कथाएँ लोगों के मुँह से सुनने में आती हैं । कवि भी ये पूरे थे । इनकी कविता से प्रसन्न होकर महाराजा जयसिंह ने इनको 'कवि कलानिधि' की उपाधि और एक गाँव उदक में दिया था ।

भट्टजी संस्कृत और ब्रजभाषा दोनों में काव्य-रचना करते थे । इनके बनाये हुए ब्रजभाषा के ग्रन्थों के नाम ये हैं—

(१) अलंकारकलानिधि, (२) सांभर-युद्ध, (३) जाजव-युद्ध, (४) बहादुर विजय, (५) वृत्तचंद्रिका, (६) शृंगाररसमाधुरी, (७) विदग्धरसमाधुरी, (८) जयसिंहगुण-सरिता, (९) रामचंद्रोदय, (१०) रामरास, (११) दुर्गा भक्ति-तरंगिनी, (१२) नक्षत्रशिल्प वर्णन, (१३) तैत्तिरीयादि उपनिषदों का अनुवाद ।^{१०६}

(४१) नंदराम—ये मेवाड़ के महाराणा जगतसिंह (द्वितीय) के आश्रित कवि जाति के ब्राह्मण थे । इनके 'शिकारभाव' और 'जगविलास' नामक दो ग्रंथों का पता है, जो क्रमशः सं० १७९० और १८०२ में लिखे गये थे ।^{१०७}

१०५. बूँदीपति बुधसिंह सां, लाये मुख सां जौंचि ।

रहै आइ आवेर में, प्रीति रीति बहु भति ॥

—राधारूप-चंद्रिका

१०६. इनके रचे संस्कृत-ग्रन्थों के नाम ये हैं : (१) वेदातपत्रावलि, (२) सुंदरी-स्तवराज, (३) ईश्वर-विलास महाकाव्य और पद्ममुक्तावली ।

१०७. राजस्थान में हिंदी के हस्तलिखित ग्रन्थों की खोज, भाग पहला, पृ० १७० ।

शिकारभाव में ९४ छंद हैं, जिनमें महाराणा जगतसिंह के आखेट का वर्णन किया गया है। जगतसिंहास ४०४ छंदों का बड़ा ग्रंथ है। इसमें महाराणा जगतसिंह की दिनचर्या, उनके वैभव, राज-प्रबंध आदि का वृत्तान्त है। ये दोनों ग्रंथ ब्रजभाषा में हैं और साहित्यिक दृष्टि से महत्वपूर्ण होने के साथ-साथ इतिहास की दृष्टि से भी उपयोगी हैं। नंदराम का एक छप्पय यहाँ दिया जाता है—

तिहरी समय श्रीरान, मान अति मोद महामन ।
भूषन बसन मँगाय, पहिर सब तास तेज तन ॥
सर सरूप सोहंत, काम कोटिक सम राजें ।
नग झगमगत अपार, तेज पूरन गुन साजैं ॥
सब भौंति भौंति बानिक बनें, गिनें जात किन पै कबहि ।
उदित प्रकास जनु उदयगिरि, सहस किरन सोहंत सहि ॥

(४५) राजसिंह—ये किशनगढ़ के महाराजा मानसिंह के पुत्र और महाराजा रूपसिंह के पौत्र थे। इनका जन्म सं० १७३१ में हुआ था। ये बड़े वीर और नीति-निपुण राजा थे। औरंगजेब की मृत्यु के पश्चात् दिल्ली के राजसिंहासन के लिये जब उसके पुत्रों में युद्ध हुआ तब ये मुअज्जम के पक्ष में लड़े थे और इस लड़ाई की विजय का श्रेय इन्हीं को मिला था। फिर जब मुअज्जम के मरने पर सं० १७६२ में उसके चारों बेटे आपस में लड़ने लगे, ये शाहजादे अजीमुद्दौलान के साथ थे। इन्होंने अंत समय तक उसका साथ दिया और जब वह अपने हाथी समेत रावी नदी में डूबकर मर गया तब निराश होकर घर लौटे। इनकी मृत्यु सं० १८०५ में हुई थी।

महाराजा राजसिंह कवि थे। कविता करना इन्होंने अपने आश्रित कवि वृंद से सीखा था। इनके बनाये दो ग्रंथों का पता है—बाहुविलास और रसपायनायक। बाहुविलास में श्रीकृष्ण-रुक्मिणी के विवाह का वर्णन है। रसपायनायक में अश्विमेकिनी और विवेकिनी नामक दो स्त्रियों का संवाद लिखकर नायकों के गुणावगुण बताये गये हैं।

मिश्रबंधु-विनोद में इनके 'राजप्रकाश' नामक एक और ग्रंथ का उल्लेख हुआ है।^{१०८} परंतु वह ग्रंथ इनका बनाया हुआ नहीं है। किशोरदास नामक एक भाट का लिखा हुआ है और दिंगल भाषा का ग्रंथ है। उसमें मेवाड़

१०८. मिश्रबंधु-विनोद, पृ० ५४१ (भाग दूसरा)।

के इतिहास-प्रसिद्ध महाराणा राजसिंह (प्रथम) के बुद्ध-पराक्रम का वर्णन है।

इनके फुटकर पद भी अनेक मिलते हैं, जिनमें बड़ी स्वाभाविकता और सख्तीनता पाई जाती है। एक पद यहाँ दिया जाता है—

ए अँखियों प्यारे जुलम करें।

यह महरेटी लाज लपेटी झुकि झुकि घूमै भूमि परें ॥

नगधर प्यारे होउ न न्यारे हा हा तो सों कोटि करें ॥

राजसिंह को स्वामी नगधर विनु देखे दिन कठिन परें ॥

(४३) **ब्रजदासी**—ये जयपुर राज्य के लिवाण ठिकाने के कछवाहा राजा आनंद राम की पुत्री थीं। इनका विवाह सं० १७७६ में किसानगढ़ के महाराजा राजसिंह के साथ हुआ था।^{१०९} इनका वास्तविक नाम ब्रजकुँवर था, पर कविता में ये अपना नाम ब्रजदासी रखती थी। इन्होंने श्रीमद्भागवत का ब्रज भाषा में अनुवाद किया जो 'ब्रजदासी-भागवत' के नाम से प्रसिद्ध है। अनुवाद बहुत सुंदर हुआ है और भक्त लोगों में इसका प्रचार भी यथेष्ट है। इसकी भाषा बहुत सीधी-सादी ब्रजभाषा है, जिसमें कहीं-कहीं राजस्थानी का भी अंश दृष्टिगोचर होता है।

(४४) **ओधराज**—ये आदिगौड़ कुलोत्पन्न अग्नि गोत्रीय ब्राह्मण थे। इनके पिता का नाम बालकृष्ण था। ये अलधर राज्य के नीमराणा ठिकाने के जागीरदार चंद्रमानु के आश्रित थे, जिनके कहने से इन्होंने 'हंमीररासी' का निर्माण किया, जिसकी समाप्ति सं० १७८५ में हुई थी—

चंद्र नाग बसु पंच गिनि, संवत माघव मास ।

शुक्ल सृष्टितिया जीव युत, ता दिन ग्रन्थ प्रकास ॥

हंमीररासी एक हीर रस-प्रधान काव्य है, जो ९६९ पद्यों में समाप्त हुआ है। इसमें रणधर्मों के चौहाण राजा हंमीर और सुलतान अलाउद्दीन खिलजी की लड़ाई का वर्णन है। यह पृथ्वीराज रासो की शैली पर रचा गया है और इसी की भाँति ऐतिहासिक श्रुतियों से भरा हुआ है। उदाहरणार्थ, इसमें हंमीर का जन्म सं० ११४१ बताया है और कहा गया है कि अलाउद्दीन

का जन्म भी हंमीर के साथ ही हुआ था ।^{११०} परन्तु वह संभव इतिहास-पुष्ट नहीं है । इसी प्रकार हंमीर की आत्म-हत्या तथा अलाउद्दीन का समुद्र में कूद कर मर जाने की कथाएँ भी अनैतिहासिक और निराधार हैं । अतएव इतिहास की दृष्टि से हंमीररासौ का मूल्य नगण्य है ।

परन्तु साहित्य की दृष्टि से यह एक मूल्यवान् रचना है । इसकी भाषा-शैली सरस और चित्ताकर्षक है । कविता महोदर और वीरोल्लासिनी है । इसका मुख्य रस वीर है, पर गृहकार आदि दो-एक अन्य रसों की छटा भी इसमें अच्छी दिखाई देती है ।

(४५-४६) दलपतिराय और बंसीधर—ये दोनों कवि अहमदाबाद के रहनेवाले थे । इनमें बंसीधर जाति के श्रीमाली ब्राह्मण और दलपतिराय महाजन थे—

मेदपाट श्रीमाल कुल, विप्र महाजन काय ।
वासी अमदाबाद के, बंसी दलपतराय ॥^{१११}

मेवाड़ के महाराणा जगतसिंह (द्वितीय) की छत्रच्छाया में इन्होंने 'अलंकार रत्नाकर' नामक ग्रन्थ दनाया था । हिंदी के कुछ गण्य-मान्य विद्वानों ने इस ग्रन्थ का निर्माण-काल सं० १७९२ बताया है, जो अशुद्ध है ।^{११२} वास्तव में यह ग्रन्थ सं० १७९८ में लिखा गया था, जैसा कि इसी के एक दोहे से सूचित होता है । वह दोहा इस प्रकार है—

सतरे सै अठयानवैं, माह पक्ष भितवार ।
सुभ वसंत पाँचैं भयौ, यहै ग्रन्थ अवतार ॥^{११३}

११०. ससि वेद रुद्र सवत गिनौ, अग खाभ्र खित साक ।
दक्षण अयन मु सरद ऋतु, उपजे गए न नाक ॥
गजनी गौरी शाह सुत, भय अलावदी साय ।
ताही दिन रणथभ गढ़, जन्म हमीर सु आय ॥

—हमीररासौ, पृष्ठ १७२—१७३

१११. अलंकार-रत्नाकर, पृ० २ ।

११२. प० रामचंद्र शुक्ल; हिंदी-साहित्य का इतिहास, पृ० २४४ । डा० भगी-रथ मिश्र; हिंदी काव्य-शास्त्र का इतिहास, पृ० ४१ ।

११३. अलंकार-रत्नाकर, पृ० ३ ।

‘अलंकार-रत्नाकर’ महाराजा जसवंतसिंह-कृत ‘भाषाभूषण’ की एक तरह से टीका है। ‘भाषाभूषण’ में इन कवियों को कुछ दोष दिखाई दिये, जिनके परिहार के लिये यह ग्रंथ रचा गया था—


कीने रसमय रसिक कवि, सरस बढ़ाय विवेक ।
छाया लहि गिरिवांन की, भाषा ग्रन्थ अनेक ॥
तदपि अलंकृति ग्रंथ कौ, काहू कवि नहि कीन ।
भाषाभूषण है जऊ, कहूँक लच्छन हीन ॥
या तैं ताहि सुधारि कै, देख कुवलयानंद^{१४} ।
अलंकार-रत्नाकर सु, किय कवि आनंदकंद ॥

इसमें कुल ५२३ छंद हैं, जिनको नीचे लिखे अनुसार चार तरंगों में विभक्त किया गया है—

नाम तरंग	पद्य संख्या
पीठिका निरूपण	२२
अलंकार सत निरूपण	४३२
रस प्रमाण निरूपण	४२
संकर निरूपण	२७

इन ५२३ छंदों में दलपतिराय और बंसीधर के छंद बहुत थोड़े हैं; अधिकांश दूसरे कवियों के हैं जिनको उदाहरण में रखा गया है। परंतु जितने भी हैं वे परम उत्कृष्ट एवं मनोहर हैं और इन दोनों कवियों के अलंकार-विषयक गहन ज्ञान तथा काव्य-नैपुण्य का परिचय देते हैं। अपने विषय को स्पष्ट करने के लिये इन्होंने स्थान-स्थान पर गद्य का भी प्रयोग किया है। मिश्रबंधुओं ने इनको पद्याकर की कोटि में रखा है, जो उचित है। वास्तव में इनकी कविता पद्याकर की याद दिलाती है।

(४७) सोमनाथ—रीतिकालीन कवियों में कवि सोमनाथ का नाम बड़े आदर से लिया जाता है। ये माधुर चतुर्वेदी ब्राह्मण थे। इनका वंश-वृक्ष इस प्रकार है—



ये भरतपुर के जाट राजा बदनसिंह के दरबारी कवि थे और उनके कनिष्ठ पुत्र प्रतापसिंह के पास रहा करते थे ।^(१) इनकी रचनाएँ सं० १७९४ से सं० १८०९ तक की मिलती हैं । अतएव लगभग यही इनका रचनाकाल समझना चाहिये ।

सोमनाथ संस्कृत एवं भाषा के उद्भट विद्वान् और ज्योतिष के सुज्ञाता थे । इनके बनाये ग्रंथों के नाम ये हैं—

(१) रसपीयूषनिधि, (२) सुज्ञान-विलास, (३) माधव-विनोद, (४) कृष्ण-लीलावली, (५) पंचाध्यायी, (६) दशमस्कंध भाषा, (७) ध्रुव-विनोद, (८) रामकलाधर, (९) वाल्मीकि रामायण, (१०) अध्यात्म रामायण, (११) अयोध्याकांड, (१२) सुन्दरकांड, (१३) प्रजेन्दु-विनोद, (१४) रसविलास और (१५) रामचरित्र-रत्नाकर ।

इनमें 'रसपीयूषनिधि' इनका बहुत प्रसिद्ध ग्रंथ है और इसी पर इनकी ख्याति अवलंबित है । यह हिंदी के काव्य-शास्त्र के सर्वोत्कृष्ट ग्रंथों में से है । इसकी रचना सं० १७९४ में हुई थी । यह इसके अन्तिम दोहे से प्रकट है—

सत्रहसौ चौरानवो, संवत जेठ सुनास ।

कृष्ण पक्ष दसमी भृगो, भयो ग्रंथ परकास ॥

ग्रंथ बाईस तरंगों में विभक्त है, जिनमें काव्य के विविध अंगों का बहुत विद्वत्पूर्ण विवेचन किया गया है । ऐसा विवेचन देव, श्रीपति, दास इत्यादि हिन्दी के अन्य दो-चार ही कवि कर पाये हैं । विशेषकर नायिका-भेद-वर्णन इन्होंने बहुत उत्तम रीति से किया है । उसमें नवीनता है और सरसता भी ।

११५. मिश्रधनु-विनोद, भाग दूसरा, पृ० ६४७ ।

११६. वही; पृ० ६४८ ।

हिंदी साहित्य में सोमनाथ-कृत 'रसपीयूषनिधि' विशेष प्रसिद्ध है और इतिहास-ग्रंथों में इसी की चर्चा अधिक देखने में आती है। इसलिये लोग इनको केवल शृंगार रस का कवि समझते हैं। परंतु ये वीर रस के वर्णन में भी उसने ही प्रवीण थे जितने शृंगार रस के वर्णन में। यह बात इनके 'सुजान विलास' ^{११०} ग्रंथ से स्पष्ट है, जिसके प्रारंभ में इन्होंने अपने आश्रयदाता राजा बदनसिंह और उनके पुत्र सूरजमल आदि की वीरता का अत्यन्त सजीव और फक्कता हुआ वर्णन किया है। एक उदाहरण लीजिये—

प्रबल प्रताप दावानल सौ विराजै जोर
अरनि के पारै रोरि धमक निसाने की।
ठठ मरहट्टा के निचट्टि डारे वाननि सौं
पेसकस लेत हैं प्रचंड तिलैंगाने की॥
सोमनाथ कहै मिह सूरज कुमार जाको
कुट्ट त्रिपुरारि काँ सौ लाज वरवाने की।
चढ़ि के तुरङ्ग जङ्ग रङ्ग करि सेलनि सो
तोरि डारी तीर्यी तरवारि तुरकाने की॥

(४८) सूरत मिश्र—ये आगरा-निवासी कनौजिया ब्राह्मण सिंहमणि मिश्र के पुत्र थे। इनका जन्म सं० १७४६ के लगभग हुआ था। ^{१११} ये जहाँनाबाद के नसरुल्ला खाँ के आश्रित थे और जयपुर, बीकानेर आदि राज्यों के दरबारी कवि भी रहे थे। नागरीप्रचारिणी सभा द्वारा प्रकाशित खोज की रिपोर्टों इत्यादि में इनके रचे निम्नलिखित १९ ग्रंथ बताये गये हैं—

(१) अलंकारमाला, (२) बिहारी-स्तसई की अमरचंद्रिका टीका, (३) कविप्रिया की टीका, (४) नखशिख, (५) रसिकप्रिया का तिलक, (६) रससरस, (७) प्रबोधचंद्रोदय नाटक, (८) भक्तिविनोद, (९) राम-चरित्र, (१०) कृष्णचरित्र, (११) रस-प्राहक-चंद्रिका, (१२) रसरत्नमाला, (१३) सरसरस, (१४) भक्तिविनोद, (१५) जोरावरप्रकाश, (१६) वैताल-

११७. यह संस्कृत भाषा के सुप्रसिद्ध ग्रंथ 'सिंहासनद्वान्त्रिका' का अनुवाद है।

११८. नागरीप्रचारिणी सभा द्वारा प्रकाशित 'हस्तलिखित हिंदी पुस्तकों का विवरण' में इनको जोधपुर के महाराज जसवतसिंह का शिक्षक बताया गया है, जो एक भ्रम है। महाराजा जसवतसिंह का देहान्त सं० १७३५ में हुआ था। उस समय तक तो सूरत मिश्र पैदा भी नहीं हुए थे।

बंधविधिति, (१०) काव्यसिद्धान्त, (१८) रसरत्नाकरमाला और (१९) शृंगारसार ।

इनके रासलीला अथवा दानलीला नामक एक और ग्रंथ का पता हाल ही में लगा है, जिसकी एक हस्तलिखित प्रति अनूप संस्कृत पुस्तकालय बीकानेर में है ।

इसके अतिरिक्त अपने 'शृंगारसार' ग्रंथ में सूरत मिश्र ने श्रीमाय विलास, भक्तमाला, कामधेनु कवित्त, कवि-सिद्धान्त और छंदसार इन पाँच और ग्रंथों का उल्लेख किया है । परन्तु इनमें से केवल 'छन्दसार' अभी तक हस्तगत हुआ है, शेष का पता नहीं है ।

उपयुक्त ग्रंथों में से कुछ के विषय में जो भ्रांतियाँ हिन्दी के विद्वानों में फैली हुई हैं, प्रसंगवश उनका भी उल्लेख यहाँ पर कर देना उचित जान पड़ता है ।

पहली भ्रांति यह है कि रससरस और सरसरस, भक्तिविनोद और भक्त-विनोद, रसरत्नमाला और रसरत्नाकरमाला, कवि-सिद्धान्त और काव्य-सिद्धान्त, दो भिन्न-भिन्न ग्रंथ माने जा रहे हैं । परन्तु ये दो भिन्न रचनाएँ नहीं हैं; एक ही रचना के दो नाम हैं । ये भूलें कुछ तो हस्तलिखित प्रतियों को ध्यानपूर्वक न पढ़ने के कारण हुई हैं और कुछ हस्तलिखित प्रतियाँ ही ऐसी हैं, जिनमें एक ही ग्रंथ का नाम दो प्रकार से लिखा मिलता है ।

दूसरी भ्रांति यह है कि रससरस अथवा सरसरस को सूरत मिश्र की कृति माना जा रहा है । वास्तव में यह ग्रन्थ राय शिवदास का लिखा हुआ है, जैसा कि इसकी प्राचीन लिखित प्रतियों की पुष्टिकाओं में स्पष्ट संकेत किया गया है ।^{११} इसके अतिरिक्त इस ग्रंथ के अंतिम भाग में राय शिवदास ने

११९. इसकी एक हस्तलिखित प्रति बीकानेर के बृहत् ज्ञानभंडार में है ।

१२०. "इति श्री राय शिवदास विरचिते सरसरस ग्रंथे नाम निरूपणो नाम अष्टमो विलास संपूर्ण समापत श्रीरस्तु कल्याणमस्तु ॥ सुभभवत् महाराजाधिराज महाराणा श्री जगतसिंहजी विजै राजै ग्रथ लिखायत कवि नंदराम । तस्य आज्ञा थी लिखत टसपुर ज्ञाति पंडित सभु । स० १७९५ रा वर्षे मास प्रथम आखीन सुद ६ भृगुवासरे । सुभभुयात् ।"

"इति श्री राय शिवदास विरचित सरसरस ग्रंथ रस निरूपणो नाम अष्टमा विलास संपूर्ण समापता । श्रीरस्तु कल्याणमस्तु ॥ सुभभवत् । महाराजाधिराज महाराणा श्रीअरिसिंहजी विजै राज्यै लिखत साहा सूरजमल हरवा-लोत स० १८१९ वर्षे फागुण सुदी १० भोमवासरे लिखत श्री उदपुर मध्ये सुभभुयात् ।"

स्वर्य लिखा है कि यह ग्रंथ मेरा बनाया हुआ है और इसके प्रणयन में प्रचीन हृत्पादि कुछ अन्य कवियों की भी सम्मति रही है तथा सूरत मिश्र के तो कुछ कवित्त भी इसमें रखे गये हैं:—

एक समै मधि आगरै, कवि समाज को जोग ।
मिल्यौ आइ सुखदाइ हिय, जिनकी कविता जोग ॥

तब सब ही मिलि मंत्र यहै, कियौ कविनु बहु जानि ।
रचियै ग्रन्थ नवीन इक, नये भेद रस आनि ॥

कवि अनेक मति में हुनै, पै मुख कवि परवीन ।
जाकै संमत सौं भयौ, पूरन ग्रन्थ नवीन ॥

सूरति राम सुकवि सरस, कान्यकुब्जि बहु जान ।
बासी ताही नगर कौ, कविता जाहि प्रमान ॥

केतक धरै सुग्रन्थ में, वर कवित्त कविराइ ।
ताही सौं गंभीरता, अरथ बरन दरसाइ ॥

आठौं रस रसभेद में, जै बरनै मति ठानि ।
राजनीति में संभवै, तै मति लीजौ मानि ॥

सत्रह सै चौरानवै, संवत सुभ वैसाख ।
भयौ ग्रन्थ पूरन सु यह, छठ ससि पुष सित पाख ॥

तीसरी भ्रान्ति 'बिहारी-सतसई' की अमरचंद्रिका टीका के संबंध में है। मिश्रबंधु आदि विद्वानों का कहना है कि यह टीका जोधपुर के महाराजा अमरसिंह के नाम पर लिखी गई थी।^{१२१} परन्तु उनका यह कथन निर्मूल है। जोधपुर में अमरसिंह नाम का कोई राजा हुआ ही नहीं है। सच तो यह है कि जिन अमरसिंह के लिये यह टीका बनाई गई थी वे जाति के ओसवाल महाजन थे।^{१२२}

चौथी भ्रान्ति मुंशी देवीप्रसाद, बा० गौरीशंकर-हीराचंद ओझा आदि विद्वानों के कारण हुई है, जिन्होंने रसिकप्रिया की जोरावरप्रकाश टीका

१२१. मिश्रबंधु-विनोद, पृ० ५५५।

१२२. राजस्थान में हिन्दी के हस्तलिखित ग्रन्थों की खोज, भाग दूसरा, पृ० १६३।

को बीकानेर के महाराजा जोरावरसिंह की रचना बसकाया है।^{११} परंतु यह टीका वास्तव में सूरत मिश्र ही की बनाई हुई है, जोरावरसिंह की नहीं है। महाराजा जोरावरसिंह से इसका संबंध केवल इतना ही है कि यह उनके अनुरोध से लिखी गई थी और इसलिये इनका नाम 'जोरावरप्रकाश' रखा गया है। इन बातों का लल्लेख इस टीका के प्रारंभ में हुआ है :—

वीकानेर प्रसिद्ध है, अति पुनीत सुभ धाम ।
लछिमीनारायन जहाँ, इष्ट परम अभिराम ॥
सेव देव जगवदन की, जहाँ करत चित लाय ।
देवि नाग-नेची जहाँ, अनुदिन रहत सहाय ॥
दुख हरनी करनी मुखटि, करनी मात प्रसिद्ध ।
सब गुन की चरचा जहाँ, सदा धर्म की वृद्धि ॥
श्रीजोरावरसिंह जू, राज करत तिहि ठौर ।
सब विद्या में अति निपुन, जिन समान नहि और ॥
वैशक जोतिष न्याय अरु, कविता रम में लीन ।
तिन कवि सूरत मिश्र पै, कृपा नेह अति कीन ॥
बहुविधि सौं सनमान करि, कही एक दिन बात ।
पोथी केशवदास की, मवै कठिन विख्यात ॥
तिन में यह रसिकप्रिया, अति गंभीर है सोइ ।
तिहि टीका ऐसी करौ, ज्यो समुझै सब कोइ ॥
तब तिनकै हित यह रच्यौ, अति विस्तार विलास ।
नाम धखौ या ग्रन्थ को, जोरावरपरकास ॥^{१२}

सूरत मिश्र ब्रजभाषा गद्य और पद्य दोनों लिखते थे। इनकी भाषा-शैली सुलझी हुई और सरस है। वैसे इन्होंने सभी रसों में मनोहर कविता की है, पर शृंगार रस के वर्णन में इनको विशेषकर अच्छी सफलता मिली है। इनके काव्य की एक बहुत बड़ी विशेषता यह है कि उसे पढ़कर मन में किसी प्रकार की वासना का प्रादुर्भाव नहीं होता, बल्कि स्वच्छ भावों का

१२३. राजरसनामृत, पृ० ५०। बीकानेर राज्य का इतिहास, पृ० ३२२।

१२४. स० भ० उदयपुर की हस्तलिखित प्रति, पत्र १।

स्फुरण होता है। इनके 'भक्ति-विनोद' में से दो कविताएँ यहाँ उद्धृत की जाती हैं, जो इनकी भाषा, कविता आदि का अच्छा प्रतिनिधित्व करती हैं—

फागुन के दिन यावरे ये इनमें न सयानपना निबहैं हैं ।
काम दुहाई रही फिरि कैँ अब कोउन काहू की कूक लहैं हैं ॥
आय कै रंगनि सौ भरि हैं तरिहैं नहीं नागर साँची कहैं हैं ।
चोरी नहीं वरजोरी नहीं रहि होरी मैं कौन धौँ कोरि रहैं हैं ॥

देख्यो नंद नंद आजु सोभा को मदन एरी
सुन्दर बदन तामैं झलकै रदन हैं ।

कैमे मनरंजन विराडै त्रिग अंजन सौ
कंजन के गंजन बिसालता अयन है ॥

सूरत सुकवि छवि देखे वनि आवै और
कहा कहाँ एक रस अद्भुत मघन है ।

नवनीत प्रिय जू की नव रीत देखन मैं
साखन चुरावैं अरु चोख्यौ जात मन हैं ॥

(४९) नागरीदास—ये किसानगढ़ के महाराजा राजसिंह के पुत्र और महाराजा मानसिंह के पौत्र थे। इनका जन्म सं० १७५६ में हुआ था। ठाकुर शिव सिंह^{१२५} तथा डा० ग्रियर्सन^{१२६} ने इनका जन्मकाल सं० १६४८ लिखा है, जो अशुद्ध है। इनका वास्तविक नाम सार्वतसिंह था। कविता में नागर, नागरी, नागरिया और नागरीदास लिखा करते थे। अपने पिता के पाँच पुत्रों में ये तीसरे थे। इनका विवाह भानगढ़ के राजा यशवंतसिंह की पुत्री से हुआ था। इनसे इनके चार संतति हुई—दो पुत्र और दो कन्याएँ। इनके ज्येष्ठ पुत्र का नाम सरदारसिंह था।

नागरीदास बचपन से ही शूरवीर थे। इन्होंने दस वर्ष की बाल्यावस्था में एक मन्दोन्मत्त हाथी का सामना कर उसे कृपाण की एक ही चोट से विचलित कर दिया था और तेरह वर्ष की आयु में बूँदी के हाथी जैतसिंह को मारा था। अठारह वर्ष की उम्र में इन्होंने थूँण की गद्दी जैसे अभेद्य दुर्ग को जीतकर फोगों को चकित कर दिया था। दक्षिणी महाराराव होलकर से भी इनका

१२५. शिवसिंह-सरोज, पृ० १७२।

१२६. दि माडर्न वर्नाक्युलर लिटरेचर आव हिंदुस्तान, पृ० ३३।

सामना हुआ था और लड़ना स्वीकार करके भी इन्होंने उसे 'चौध' देना स्वीकार नहीं किया था। इस प्रसंग का यह दोहा राजस्थान में बहुत प्रसिद्ध है—

बाजीराव मल्लार सौं, कहतो गयो कथाह ।

और राव सब राव हैं, सावंत बात अथाह ॥

इन्होंने दो अंगुल चौड़े बाढ़वाली एक नये ढंग की तलवार का आविष्कार किया था, जो 'सावंतशाही बाढ़' कहलाती है।

इनके पिता महाराज राजसिंह के ज्येष्ठ पुत्र सुखसिंह राज-मिह्रासन का मोह छोड़कर साधु हो गये थे^{११५} और द्वितीय पुत्र फतहसिंह का देहान्त पिता के जीवन-काल में ही हो गया था।^{११६} अतएव किशनगढ़ की राजगद्दी पर अब सावंतसिंह का हक पहुँचता था। परन्तु देव-दुर्य्याक से इनको एक दिन के लिए भी राज्य-सुख भोगने का अवसर नहीं मिला। बात यह हुई कि सं० १८०५ में जब इनके पिता महाराजा राजसिंह की मृत्यु हुई तब ये अपने परिवार सहित दिल्ली में थे। वहीं मुगल सम्राट् अहमदशाह ने इन्हें किशनगढ़ राज्यका उत्तराधिकारी नियत किया। परंतु इनकी अनुपस्थिति में धर इनके छोटे भाई बहादुरसिंह किशनगढ़ के राजा बन बैठे। भाई द्वारा इस प्रकार राज्यापहरण की सूचना जब सावंतसिंह को दिल्ली में मिली तब एक बड़ी सेना लेकर उनसे लड़ने के लिये ये किशनगढ़ आये। दोनों भाइयों की सेनाओं में भयंकर युद्ध और भीषण रक्तपात हुआ। परन्तु बहादुरसिंह की सेना ने इनको किशनगढ़ की सीमा में पाँव न रखने दिया। हताश होकर ये वापस दिल्ली लौट गये और वहाँ से अपने राज्य को हस्तगत करने की चेष्टा करने लगे। मुगल साम्राज्य के ढलते दिन ये और अहमदशाह की दशा उस समय अत्यंत दयनीय थी। इसलिए वह इन्हें यथेष्ट सहायता न दे सका। अतएव दिल्ली में अधिक दिनों तक रहना व्यर्थ समझ तथा मरहटों से सहायता

१२७. राजसिंह के पाँच सुत, तिन में सुखसिंह ज्येष्ठ ।

मन लायौ जोगी पनै, तजि संसार मुख श्रेष्ठ ॥

—छप्पनभोगचंद्रिका, पृ० ३८

१२८. फतहसिंह दूजे भये, जंग जैत युत नीत ।

गयो कुँवर परलोक कौ, गौड़न की धर जीत ॥

—छप्पनभोगचंद्रिका, पृ० ६९

प्राप्त करने की आशा से ये दक्षिण की ओर जाने को रवाना हुए। जब वृन्दावन पहुँचे तब हरिदास नामक एक वैष्णवने इनसे कहा कि अब आप को राज्याधिकार प्राप्त हो पेंसा योग नहीं है और अवस्था भी आप की पचास से ऊपर हो गई है। इसलिए सब झंझटों को छोड़कर भगवद्भजन करो और अपने कुँवर को राज्य-प्राप्ति के लिए उद्योग करने दो। यह सुनकर आप तो वहीं रह गये और अपने पुत्र सरदारसिंह को कुछ सेना देकर बहादुरसिंह के विरुद्ध लड़ने को भेजा। बहुत लड़ाई के पश्चात् बहादुरसिंह ने किशनगढ़ का आधा राज्य सरदारसिंह को दे दिया, जिसमें भरवाह, फतहगढ़ और रूपनगर ये तीनों परगने सम्मिलित थे। सावंतसिंह ने वृन्दावन से आकर आश्विन सुदी १० सं० १८१४ के दिन सरदारसिंह का राज-तिलक किया।^{१२९}

सरदारसिंह का राज्याभिषेक हो जाने के पश्चात् सावंतसिंह वापस वृन्दावन चले गये और वहाँ कृष्ण-भक्ति में लीन रहने लगे। ये संसार से प्रायः उदासीन हो गये थे और साधुवृत्ति में रहते थे। कहा जाता है कि एक बार जब ये वृन्दावन से किशनगढ़ आ रहे थे तब मार्ग में एक दिन के लिये जयपुर ठहरे। उस समय वहाँ महाराजा तबाई मार्षीसिंह राज करते थे। अपने गुप्तचरों द्वारा उनको जब नागरीदास के आने की सूचना मिली तब उनसे मिलने के लिए वे उनके डेरे पर गये और भौँति-भौँति के प्रश्न करने लगे। नागरीदास ने उनके सब प्रश्नों का उत्तर केवल एक सर्वये में दिया और तत्काल वहाँ से रवाना हो गये। वह सर्वया यह है—

जाति के हैं हम तो ब्रजवासी जूना रही ओर हु जात की बाधा ।
देस हैं घोष नै चाहत मोख को तारथ श्रीजमुना सुख साधा ॥
संतन को मतसंग आजीविका बुँज विहार अहार अगाधा ।
नागर के कुलदेव गोबर्धन मोहन मंत्र उरु इष्ट है राधा ॥

नागरीदास सं० १८१८ में अंतिम बार किशनगढ़ आये थे। दो-एक दिन वहाँ रहे। अन्त में यह कविता कहकर चले गये और आजीवन नहीं लौटे—

ज्यों-ज्यों इत देखियत मूरख विमुख लोग
त्यों-त्यों ब्रजवासी सुखरासी मन भावै हैं ।

खारे जल छीलर दुखारे अन्ध कूप चिन्
 कालिंदी कूल काज मन ललचावै हैं ॥
 जेती इहै बीतत सो कहत न बनत बैन
 नागर न चैन परै प्रान अकुलावै हैं ।
 थूहर, पलास, देख देख के वयूल बुरे
 हाय हरे हरे ये कदम्ब सुध आवै है ॥^{११०}

इनका देहान्त सं० १८२१ में वृन्दावन में किशनगढ़ राज्य की कुंज में हुआ था । वह कुंज आजकल नागर-कुंज के नाम से विख्यात है । वहाँ पर इनकी छतरी (समाधि), चरण-चिह्न आदि विद्यमान हैं, जिनकी अभी तक पूजा होती है । समाधि पर यह लेख खुदा हुआ है—

“श्रीराधाकृष्ण गोवर्धन धारी । वृन्दावन यमुना तट चारी ।
 ललितादिक बल्लभ विठलेस । मोहन करो कृपा आवेस ॥
 सुत को दै युवराज आप वृन्दावन आये ।
 रूपनगर पति भक्ति वृन्द बहु लाड़ लड़ाये ॥
 सूरवीर गंभीर रसिक रिझवार अमानी ।
 संत चरनामृत नेम उदधि लौं गावैं बानी ॥
 नागरीदास विदित सो कृपा ढार नागर ढरिय ।
 सावंतसिंह नृप कलि विपै सत त्रेता विध आचरिय ॥

सं० १८२१ आदों सुदी ५ को महाराज नागरीदासजी वृन्दावन पाये ।^{१११}
 नागरीदास बड़े कला-प्रेमी, भक्त और कवि थे । संगीत, चित्रकारी, काव्य आदि ललित कलाओं के ये बड़े प्रेमी थे और इनकी सूक्ष्मताओं को समझते भी खूब थे । ये कवियों के आश्रयदाता थे । कई कवि इनके साथ अधिवास करते थे, जिनमें बल्लभजी, हरिचरणदास, हीरालाल, कनीराम, पन्नालाल और बिजयराम के नाम विशेष रूप से उल्लेख योग्य हैं । ब्रजभाषा के विख्यात कवि आनंदधन इनके परम मित्र थे ।^{११२}

१३०. मुंशी देवीप्रसाद, राजरसनामृत, पृ० ५८ ।

१३१. श्रीराधाकृष्णदास; श्रीनागरीदास का जीवनचरित्र, पृ० १ (परिशिष्ट) ।

१३२. नागरसमुच्चय, पृ० ४ (भूमिका) ।

ये वल्लभ संप्रदाय के गोस्वामी रणछोड़जी के शिष्य थे।^{१११} इनके ग्रन्थों का संग्रह ज्ञानसागर यंत्रालय बंबई से 'नागर-समुच्चय' के नाम से प्रकाशित हुआ है। यह तीन खंडों में विभाजित है—वैराग्य-सागर, सिंगार-सागर और पद-सागर। इसमें इनके निम्नलिखित ६९ ग्रंथ संगृहीत हैं।

१. वैराग्य-सागर

(१) भक्तिमगदीपिका, (२) देहदसा, (३) वैराग्यवटी, (४) रसिकरत्नावली, (५) कलिवैराग्यवल्ली, (६) अरिह पचीसी, (७) छूटक पद, (८) छूटक दोहा, (९) तीर्थानंद, (१०) रामचरित्रमाला, (११) मनोरथमंजरी, (१२) पदप्रबोध-माला, (१३) जुगलभक्तविनोद, (१४) भक्तिसार और, (१५) श्रीमद्भागवत पारायन विधि प्रकास।

२. शृंगार-सागर

(१) व्रजलीला, (२) गोपीप्रेमप्रकास, (३) पदप्रसंगमाला, (४) व्रजकुंड-मुला, (५) व्रजसार, (६) बिहारचंद्रिका, (७) भोरलीला, (८) प्रातरसमंजरी, (९) भोजनानंद-अष्टक, (१०) जुगलरसमाधुरी, (११) फूलविलास, (१२) गोधन-आगम, (१३) दोहनानंद-अष्टक, (१४) लगनाष्टक, (१५) फागविलास (१६) ग्रीष्मबिहार, (१७) पावस-पर्चासी, (१८) गोपी-बैनविलास, (१९) रासरमलता, (२०) रैनरूपारस, (२१) सीतसार, (२२) इक्षुचिमन, (२३) छूटक दोहा मजलस मंडन, (२४) रास अनुक्रम के दोहे, (२५) अरिह्राष्टक, (२६) सदा की मौझ, (२७) वर्षा रितु की मौझ, (२८) होरी की मौझ, (२९) शरद की मौझ, (३०) श्रीठाकुरजी के जनम उच्छव के कवित्त, (३१) श्रीठाकुरानीजी के जनम उच्छव के कवित्त, (३२) सांझी के कवित्त, (३३) सांझी फूल बीननि समै संवाद अनुक्रम, (३४) रास के कवित्त, (३५) धौदनी के कवित्त, (३६) दिवारी के कवित्त, (३७) गोवर्द्धनधारन के कवित्त, (३८) होरी के कवित्त, (३९) फाग खेल समै अनुक्रम, (४०) वसंत वर्णन के कवित्त, (४१) फागबिहार, (४२) फाग गोकुलाष्ट, (४३) हिंदोरा के कवित्त, (४४) वर्षा के कवित्त, (४५) छूटक कवित्त, (४६) वन विनोद, (४७) बालविनोद, (४८) सुजनानंद, (४९) रास-अनुक्रम के कवित्त, (५०) निहुंजविलास और, (५१) गोविंद-परचई।

३. पद-सागर

(१) वनजनप्रसंसा, (२) पदमुक्तावली और (३) उत्सवमाला ।

उपर्युक्त ३९ ग्रंथों के अतिरिक्त नागरीदास के बनाये नौ ग्रन्थ और कहे जाते हैं । उनके नाम ये हैं—

(१) लूटकविधि, (२) शिखनख, (३) नखशिख, (४) चरचरियाँ, (५) रेखता, (६) बैनविलास, (७) गुस्तरसप्रकास, (८) धन्य-धन्य और (९) ब्रज संबंधी नाममाला ।

इस प्रकार नागरीदास के ग्रंथों की कुल संख्या ७८ होती है । परन्तु जैसा कि पंडित रामचंद्र शुक्ल ने कहा है, इन सभी को ग्रंथ संज्ञा देना उचित न होगा । क्योंकि इनमें कुछ तो ऐसे हैं जिनमें पाँच-पाँच दस-दस पद्यों से अधिक नहीं हैं । वास्तव में ये ग्रंथ न होकर वर्ण्य विषय के शीर्षक मात्र हैं ।

कहा जाता है कि नागरीदास ढिंगल और पिंगल दोनों में कविता करते थे ।¹¹⁴ परंतु इनका बनाया ढिंगल भाषा का कोई ग्रंथ अभी तक उपलब्ध नहीं हुआ । ऊपर जिन ग्रंथों के नाम दिये गये हैं वे सब पिंगल अर्थात् ब्रजभाषा के हैं ।

ये कृष्णभक्त कवि थे । इन्होंने अपनी रचना में भगवान् श्रीकृष्ण की प्रेम-लीलाओं का वर्णन किया है, जिसके लिये संयोग शृंगार को अधिक अपनाया गया है । वियोग शृंगार का वर्णन भी है, पर अपेक्षाकृत बहुत थोड़ा । इनकी कविता 'अष्टछाप' के कवियों की कविता से बहुत प्रभावित है । क्या वर्ण्य विषय, क्या रचना-शैली, क्या भाव-भावनाएँ, सभी पर 'अष्टछाप' के कवियों का प्रभाव पाया जाता है । अन्तर केवल इतना है कि 'अष्टछाप' के कवियों ने अधिकतर गेय पद लिखे हैं और इन्होंने कवित्त, सवैया, छप्पय, दोहा आदि अन्य छन्दों का भी प्रयोग किया है । अतः भाव की नवीनता इनकी कविता में कम दृष्टिगत होती है । परंतु इस अभाव की पूर्ति इन्होंने एक दूसरे प्रकार से कर दी है । प्राचीन भावों को इन्होंने ऐसी मधुर और लचीली चित्रात्मकता से अभिव्यक्त किया है कि उनमें एक नूतन उज्ज्वलता और स्फूर्ति आ गई है ।

नागरीदास को सबसे अधिक सफलता मिली है अपनी प्रेम-विषयक कविताओं के लिखने में। इनमें इनका प्रेमी हृदय बोलता-सा प्रतीत होता है। इसी विशेषता को देखकर किसी कवि ने कहा है—

नागरी गौरव इस्क मधि, राग बहादुर राज ।
ब्रजनिधि गौरव अर्थ बिच, रस गौरव रसराज ॥^{१३५}

(१०) रसिकविहारी—इनका असली नाम बणीठणी था। बणीठणी का अर्थ है, वस्त्रभूषणों से सजी हुई। यह किसानगढ़ के महाराज सावंतसिंह उपनाम नागरीदास की उपपत्ती थीं और उन्हींकी भाँति भगवान् श्रीकृष्ण की अनन्य भक्त थीं। कविता में यह अपना नाम 'रसिकविहारी' लिखा करती थीं। सं० १८२१ में जिस समय नागरीदास का वृन्दावन में स्वर्गवास हुआ यह उनके पास विद्यमान थीं। इनकी मृत्यु नागरीदास की मृत्यु के एक वर्ष उपरान्त सं० १८२२ में अथाह सुदि १५ को हुई थी।^{१३६} वृन्दावन में नागरीदास की छतरी के पास इनकी भी एक छतरी बनी हुई है, जिस पर यह लेख खुदा हुआ है—

“श्रीविहारिन विहारि जो, ललितादिक हरिदास ।
नरहर रसिकनि की कृपा, दियो वृन्दावन बाम ॥
श्रीरसिकदाम गुरु की कृपा, लहना भर सत्संग ।
विष्णुहि वृन्दावन मिल्यो, भक्त विहार अनंग ॥
रसिकविहारी सामरो, ब्रजनागर मुर काज ।
इन पद-पंकज मधुफरी, . . . विष्णु ममाज ॥”

रसिकविहारी ने ग्रंथ कोई नहीं लिखा। केवल फुटकर पद लिखे हैं, जिनकी संख्या सौ के लगभग है। इनकी भाषा ब्रजभाषा है, जिसमें कहीं-कहीं राजस्थानी का भी रंग पाया जाता है। इनकी कविता कोमल और माधुर्य रस से परिपूर्ण है।

१३५. भावार्थ—नागरीदास प्रेम में पूरे हैं। उनके भाई बहादुरसिंह और पिता राजसिंह रागों में निपुण हैं। ब्रजनिधि (जयपुर के महाराज प्रतापसिंह) कविता का अर्थ करने में और रसराज (जोधपुर के महाराज मानसिंह) रसों में अच्छे हैं।

१३६. श्रीराधाकृष्णदास; श्रीनागरीदास का जीवनचरित्र, पृ० २ (परिशिष्ट)।

(५१) हित वृन्दावनदास—ये पुष्कर क्षेत्र के रहनेवाले गौड़ ब्राह्मण थे और सं० १७६५ में पैदा हुए थे।^{११०} श्री राधावल्लभीय गोस्वामी हितरूपजी इनके गुरु थे। इनके माता-पिता आदि के संबंध में कुछ ज्ञात नहीं है। नागरीदास के भाई बहादुरसिंह इन्हें बहुत मानते थे। इसलिये ये प्रायः किशनगढ़ ही में रहा करते थे। पर बाद में जब राजघराने में राज्य संबंधी झगड़े उठ खड़े हुए तब ये किशनगढ़ छोड़कर वहाँ से वृन्दावन चले गये और अन्त समय तक वहीं रहे। सं० १८४४ तक की इनकी रची कविताएँ मिलती हैं, पर इसके बाद की नहीं मिलतीं। इससे अनुमान होता है कि उक्त संवत् के आसपास किसी समय इन्होंने शरीर छोड़ा होगा।

वृन्दावनदास भगवान् श्रीकृष्ण के अनन्य उपासक थे। इन्होंने कृष्णलीला विषयक छोटे-बड़े कई ग्रंथ बनाए, जिनके नाम ये हैं—

(१) कृष्णगिरिपूजन बेलि, (२) श्रीहितरूपचरित बेलि, (३) भक्ति प्रार्थनावली, (४) चोबीस लीला, (५) हिंदोरा, (६) श्रीब्रजप्रेमानन्द सागर, (७) कृष्णगिरिपूजनमंगल, (८) हरिनाम महिमावली, (९) हित हरिवंशचन्द्र जू की सहस्र नामावली, (१०) भावविलास टीका, (११) राधा सुधानिधि, (१२) सेवक बानी, (१३) रसिक वधावर्णन, (१४) युगलप्रीति पर्चासी, (१५) आनंदवर्धन बेलि, (१६) नवम समय प्रबंध शृंखला, (१७) कृष्ण सुमिरन पर्चासी, (१८) कृष्णविषाह-उत्कंठा, (१९) रास-उत्साह वर्द्धन, (२०) इष्टभजन पर्चासी, (२१) जगनिर्बंद पर्चासी, (२२) पद, (२३) प्रार्थना पर्चासी, (२४) राधा जन्म-उत्सव बेलि, (२५) वृषभानु जस पर्चासी, (२६) राधा बालविनोद, (२७) लाढ़लीजी की जन्म बधाई, (२८) हितकल्पतरु, (२९) भक्त सुजय बेलि, (३०) करुणा बेलि, (३१) अँवर गीत, (३२) लीला (इसमें छोटे-छोटे ४१ ग्रंथ हैं), (३३) हरिकला बेलि, (३४) लाढ़सागर, (३५) सेवकजी की विरुदावली, (३६) छत्र पोद्दशी, (३७) रसिक अनन्य, (३८) ल्यालविनोद, (३९) प्रजविनोद, (४०) बेलि, (४१) हितरूप चरितावली, (४२) सेवकजी की परिचर्यावली।

इनके सिवा इन्होंने अष्टयाम, समयप्रबंध, अष्टक, बेलि, पर्चीमी आदि भी कई लिखे हैं।

इन्होंने श्रीकृष्ण के भोजन, शयन, रास आदि का बड़ा विशद वर्णन किया है। सब से बड़ी विशेषता जो इनकी रचना में हमें दीख पड़ती है वह इनकी शुद्ध, सरल और व्यवस्थित प्रजभाषा है। इनकी पदावली में कांति, माधुर्य और कोमलता है। पद-विन्यास भी बहुत ललित है। भावुक कवि के आराध्य देव के प्रति उठनेवाली भाव-तरंगों का हृदयग्राही दृश्य इनकी कविता में हमें देखने को मिलता है।

(५२) हरिचरणदास—ये सरयूपारीण ब्राह्मण थे। इनका जन्म सं० १७६६ में हुआ था। इनके पिता का नाम रामधन और पितामह का वासुदेव था। बिहार प्रान्त का चैनपुर गाँव इनकी जन्मभूमि थी, जहाँ से आकर ये सारवाढ़ (किशनगढ़) में बस गये थे—

नवा पार सुभ देस भे, राजत बटया ग्राम ।
 श्रीविश्वंभर वंस मै, वासुदेव तप धाम ॥
 ता को सुत श्रीरामधन, कियो चैनपुर वास ।
 परगना गोवा तहाँ, चारि वर्न सहलास ॥
 सालग्रामी सुरसरित, मिली गंग सो धार ।
 अंतराल मैं देस तहँ, है सारनि सरकार ॥
 तनै रामधन सूर को, हरि कपि किय मरु वास ।
 कविवल्लभ ग्रंथहि रच्यो, कविता दोष प्रकास ॥

—कविवल्लभ^{१८}

ये किशनगढ़ के महाराजा सावंतसिंह उपनाम नागरीदास के आश्रित थे और कुछ समय तक किशनगढ़ के महाराजा बहादुरसिंह के दरबार में भी रहे थे। काशी नागरीप्रचारिणी सभा द्वारा प्रकाशित 'हस्तलिखित हिंदी पुस्तकों का संक्षिप्त विवरण' में इनका सं० १८३४ तक विद्यमान होना लिखा है।^{१९} परन्तु ये और भी पीछे तक जीवित थे, जैसा कि इनके 'कविवल्लभ' ग्रंथ से सूचित होता है, जो सं० १८३९ में रचा गया था—

संवत नंद हुतासन दिग्गज इंदुहु सौं गनना जु दिखाई ।
 दूसरो जेठ लसी दसमी तिथ प्रात ही साँवरो पच्छ निकाई ॥

११८. सरस्वती भंडार उदयपुर की हस्तलिखित प्रति, पत्र १०७ ।

१३९. पृ० १९३ ।

तीर तड़ाग के औ बुधवार बिकर्म्मनि की गति लाय लगाई ।

श्री तुलसी उपकंठ तहाँ रचना यह पूरी भई सुखदाई ॥^{१०}

हरिचरणदास कवि और टीकाकार दोनों थे । इनके बनावे ग्रन्थों के नाम ये हैं —

- (१) केशव-कृत रसिकप्रिया की टीका, (२) केशव-कृत कविप्रिया की टीका, (३) बिहारी-स्तवसई की टीका, (४) जसवंतसिंह-कृत भाषाभूषण की टीका, (५) सभाप्रकाश और (६) कविवल्लभ ।

हरिचरणदास की भाषा शुद्ध ब्रजभाषा है । उसमें मीलित वर्ण बहुत कम आने पाये हैं । इनकी कविता साहित्यिक दृष्टि से निर्दोष एवं कोमल है और उसमें कला एवं भाव दोनों का सुन्दर संयोग हुआ है । इनका एक छंद यहाँ दिया जाता है—

आनन्द कौं कंद वृषभानुजा कौं मुख-चंद
लीला ही तैं मोहन के मानस कौं चौरैं हैं ।
दूजो तैसो रचिये कौ चाहत बिरंचि नित
ससि कौ बनावैं अजौ मन कौ न मौरैं हैं ॥
फेरत है सान आसमान पैं चढ़ाय फेरि
पानिप चढ़ायवैं को वारिधि मैं बौरैं हैं ।
राधिका के आनन कौं जोट न विलोकैं बिधि
टूक टूक तौरें पुनि टूक टूक जौरैं हैं ॥^{११}

(५३) सुंदरकुँवरी—ये किशनगढ़ के महाराजा राजसिंह की पुत्री थीं । इनका जन्म सं० १७९१ में हुआ था ।^{१२} सुप्रसिद्ध भक्त कवि नागरीदास इनके भाई थे । जब बाईजी चौदह वर्ष की थीं तब इनके पिता की मृत्यु हो गई और तदनंतर इनके भाइयों में किशनगढ़ के राजसिंहासन के लिए झगड़े होने शुरू हो गये थे, इसलिए इनका विवाह न हो सका और ३१ वर्ष की उम्र तक ये कुँवारी रहीं । बाद में जब इनके भतीजे सरदारसिंह गरी पर बैठे तब उन्होंने इनका विवाह राधोगढ़ के राजा बलभद्रसिंह के कुँवर बलबन्तसिंह के साथ किया । बाईजी का देहान्त सं० १८५३ के लगभग हुआ था ।^{१३}

१४०. स० भ० उदयपुर की हस्तलिखित प्रति, पत्र १०७-८ ।

१४१. वही; पत्र १ ।

१४२. मुनी देवीप्रसाद; महिलामृदुवाणी, पृ० १०४ ।

१४३. वही; पृ० १०७ ।

सुन्दरकुँवरि बाई साहित्यिक वायु-मण्डल में पली थीं और कविता इनकी पैतृक सम्पत्ति थी। इनके पिता राजसिंह, माता ब्रजदासी, भ्राता नागरीदास और भतीजी छत्रकुँवरि बाई सभी साहित्य-रुचि-सम्पन्न एवं प्रकट कवि थे। इस वातावरण से इन्हें सत्काव्य-रचना में बड़ी सहायता मिली। पन्द्रह वर्ष की आयु में बाई जी बहुत अच्छी कविता करने लग गई थीं और बाद में तो काव्य-रचना का इन्हें ऐसा व्यसन पड़ गया था कि जिस दिन थोड़ा-बहुत भी लिख नहीं लेतीं, इन्हें कल नहीं पड़ती थी। इन्होंने ग्यारह ग्रन्थों की रचना की, जिनके नाम ये हैं—

(१) नेहनिधि, (२) वृन्दावन-गोपी-माहात्म्य, (३) संकेत-सुगल, (४) रंग-क्षर, (५) गोपी-माहात्म्य, (६) रस-पुंज, (७) प्रेम-संपुट, (८) सार-संग्रह, (९) भावनाप्रकाश, (१०) राम-रहस्य, (११) पद तथा स्फुट कवित्त ।^{१४४}

सुन्दरकुँवरि बाई की कविता में भक्ति और प्रेम का प्राधान्य है। इनकी रचना से स्पष्ट विदित होता है कि रस, छंद, अलंकार आदि का इन्हें प्रौढ़ ज्ञान था और भाषा तथा भाव के सामंजस्य को ये अच्छी तरह से समझती थीं। इनकी भाषा बड़ी शिष्ट, स्वच्छ एवं सुव्यवस्थित है। इन्होंने काव्य के कला-पक्ष तथा भाव-पक्ष, दोनों ही का बड़ी सुन्दरता से निर्वाह किया है।

(५४) देवकर्ण—ये जाति के पंचोली थे। इन्होंने अपने 'वाराणसी-विलास' में कुछ आत्म-विवरण दिया है, जिससे मालूम होता है कि ये मेवाड़ के महाराणा जगतसिंह (द्वितीय) के दीवान थे। इनके पिता का नाम हरनाथ और पितामह का महीदास था ।^{१४५}

इनका उक्त एक ही ग्रन्थ 'वाराणसी-विलास' मिलता है। इसमें 'काशी-खण्ड' का सरल ब्रजभाषा में उल्था किया गया है, जो ४०५२ छन्दों में समाप्त हुआ है। यह सं० १८०३ में बना था—

१४४. वही; पृ० ११०। हस्तलिखित हिन्दी पुस्तकों का संक्षिप्त विवरण,
पृ० १८२।

१४५. महीदास के सुत भये, भडारी हरनाथ।

देवकर्ण तिन सुत कियो, सदा सु उत्तम साथ ॥

—वाराणसी-विलास, पृ० २२४

आग्निन कृष्णा अनंग तिथि, अठारह सै तीन ।
उदियापुर शुभ नगर में, उपज्यौ ग्रन्थ नवीन ॥

ग्रंथ तीस खिलसों में विभक्त है और इसमें दोहा, सोरठा, छप्पय, श्रोटक, सोमर आदि अनेक छन्दों का प्रयोग हुआ है। वैसे कहने को यह एक अनुवादित ग्रन्थ है, पर कवि ने इसमें अपनी काव्य-प्रतिभा का रंग भी यत्र-तत्र भरा है, जिससे इसमें बहुत कुछ नवीनता आ गई है। यह अत्यंत प्रौढ़, प्रशंसनीय एवं हिन्दी का गौरव बढ़ानेवाली रचना है। विशेषकर इसकी सरस और प्रवाह्युक भाषा देखने योग्य है। उदाहरण लीजिये—

भोगि सुभोग अखंड बहुरि सिवलोकहि पावहि ।
सिव वा सिचगन होत फेरि मृतलोक न आवहि ॥
कुंभ-योनि तप भौन महा कहियौ मति भारी ।
अब तुव मन में कहा सुनन इच्छा सुखकारी ॥
कहि देवकरन कासी कथा सुनत कहत पातक दहत ।
सुनि यिना संक बूझ्यौ सु तुम मोहि महा आनंद लहत ॥^{१५५}

(५५) शिवसहायदास—इनका प्रामाणिक इतिवृत्त नहीं मिलता। 'मिश्रबन्धु-विनोद' के अनुसार ये महाशय जयपुर के भद्र कवि थे। इनके बनाये हुए शिव-चौपाई और लोकोक्ति-रसकौमुदी नामक दो ग्रन्थों का पता है। वे दोनों सं० १८०९ में लिखे गये थे।^{१५६} इनमें लोकोक्ति-रसकौमुदी साहित्यिक रचना है। इसमें पखाने (उपाख्यान) हैं और उन्हीं को मिलाकर कवि ने नायिका-भेद वर्णन किया है।

(५६) सूदन—ये जाति के माथुर ब्राह्मण एवं मथुरा के निवासी थे और इनके पिता का नाम बसंत था—

मथुरा पुर सुभ धाम, माथुर कुल उतपत्ति वर ।
पिता बसंत सु नाम, सूदन जानहु सकल कवि ॥^{१५७}

१५६. सं० भ० उदयपुर की हस्तलिखित प्रति, पत्र १५२ ।

१५७. मिश्रबन्धु; मिश्रबन्धु-विनोद, भाग दूसरा, पृ० ६८४ ।

१५८. सुजानचरित्र, प्रथम जग, पद्य १० ।

ये भरतपुर के जाट राजा सूरजमल उपनाम सुजानसिंह के आश्रित थे। इनका रचना-काल सं० १८२५ के लगभग है। इन्होंने 'सुजानचरित्र' नामक एक बड़ा ग्रन्थ बनाया, जो प्रकाशित हो चुका है। इसमें सूरजमल के सं० १८०२ से सं० १८१० तक के युद्धों का वर्णन है। ग्रंथ सात जंगों में विभक्त है। प्रत्येक जंग में कई अंक हैं। यह एक ऐतिहासिक काव्य है और इसमें सुदन ने अपने समय की वास्तविक घटनाओं का वर्णन किया है। फिर भी इसमें कुछ ऐसी घटनाएँ आ गई हैं, जो इतिहास-सिद्ध नहीं हैं; जैसे, इसमें एक स्थान पर सूरजमल द्वारा मालवा की राजधानी मॉड़ को जीतने की बात कही गई है—

पुनि मॉड़ोगढ़ मालुवै जीत्यों सिंह सुजान।

कूरम की रच्छा करी निज कर गहि किरिचान ॥^{१५}

परन्तु इतिहास-ग्रन्थों में इस घटना का कहीं उल्लेख नहीं मिलता।

इसकी भाषा प्रधानतया ब्रजभाषा है। परन्तु पंजाबी, पुरबी, राजस्थानी, खड़ी बोली, उर्दू आदि के भी कुछ अंश इसमें पाये जाते हैं। जहाँ जिस प्रांत अथवा जातिविशेष के मनुष्यों के विषय में सुदन को कुछ कहना होता तो वहाँ उसी प्रांत या जाति की भाषा का प्रयोग करने की उनकी आदत थी। अतएव कुछ स्थानों पर यह ग्रन्थ बहुत बेढंगा हो गया है और संकलन-सा प्रतीत होता है।

महाकवि केशवदास की भाँति सुदन ने भी छन्द बहुत जल्दी-जल्दी बदले हैं और जिस स्थान पर जिस छंद का प्रयोग किया गया है वहाँ छंदशास्त्र के नियमों का पूर्णतः पालन हुआ है। कलस्वरूप एक तो छंदोभंग इनकी कविता में बहुत न्यून है और दूसरे, उनकी गति भी अच्छी है। इनकी वर्णन-शैली सशक्त और कविता ओजस्विनी है; विशेषकर सेना का, युद्ध की तैयारी का, रणारण की भगदड़ का, वर्णन इन्होंने बहुत अच्छा किया है। इनके ये वर्णन पृथ्वीराज रासी की टक्कर के हैं। परन्तु कहीं-कहीं इतने लम्बे हो गये हैं कि पढ़ते-पढ़ते मन ऊब जाता है।

(५७) भोलानाथ—ये जयपुर के रहनेवाले काव्यकुब्ज ब्राह्मण थे। इनके पिता का नाम नन्दराम था। इनके पौत्र चैनराम ने अपने 'रससमुद्र' में इनका थोड़ा-सा वृत्तान्त दिया है, जिससे मालूम होता है कि जयपुर के महाराजा सवाई माधोसिंह प्रथम के समय (सं० १८०७-२४) में ये जयपुर में आये थे

और इससे पूर्व ये भरतपुर के जाट राजा सूरजमल के पास रहते थे। चैतराम ने यह भी लिखा है कि भोलानाथ मुगल सम्राट् शाहजहाँ के बड़े प्रीति-पात्र थे और उन्हीं से माँगकर सूरजमल इनको भरतपुर लाये थे।^{१५०} परन्तु चैतराम का यह कथन इतिहास से मेल नहीं खाता, क्योंकि शाहजहाँ और सूरजमल समकालजीवी नहीं थे।

भोलानाथ संस्कृत और ब्रजभाषा दोनों में रचना करते थे। इनके रचे ब्रजभाषा के ग्रंथों के नाम ये हैं—

(१) लीला-प्रकाश, (२) सुखनिवास, (३) नवलानुराग, (४) इस्कलता, (५) जुगल-विकास, (६) भीष्म-पर्व भाषा, (७) भागवत दशमस्कंध भाषा, (८) विप्रलब्धा वर्णन, (९) सुमनप्रकाश, (१०) नखशिख, प्रेमपञ्चीसी और (११) नैषध (प्रथम सर्गका अनुवाद)।

(५८) प्रतापसिंह—ये जयपुर के महाराजा माधौसिंह के पुत्र और महाराजा जयसिंह (द्वितीय) के पौत्र थे। इनका जन्म सं० १८२१ में हुआ था। महाराजा माधौसिंह की मृत्यु के पश्चात् उनके ज्येष्ठ पुत्र पृथ्वीसिंह राज्यसिंहासन पर आरुढ़ हुए। परन्तु उनकी अकाल मृत्यु हो गयी, जिससे उनके छोटे भाई इन प्रतापसिंह को राज्याधिकार प्राप्त हुआ। उस समय इनकी आयु १५ वर्ष की थी।

महाराजा प्रतापसिंह के समय में मरहटों का जयपुर में बड़ा आतंक और प्रभाव था। इसलिये उनका दमन करने के लिये महाराजा को उनसे कई युद्ध करमें पड़े और दो-एक बार इन्होंने उनको परास्त भी किया। परन्तु राजपूतों

१५०. नदराम तिनकै तनय, कवि पंडित परवीन ।
ताकै भोलानाथ जिहि, कीन्हें ग्रथ नवीन ॥
छहों शास्त्र अध्येन सौं, गयै दिल्लीपति पास ।
शाहजहाँ पतिसाह कै, भयौ मिलत हुझास ॥
पाँच सदी मनसब दियौ, राखै कर अति प्रीत ।
तब तिनकी रुचि जानि जिन, भाषा किय इह रीत ॥
सूरजमल ब्रजेश सौं, गयौ दिलीपति धाम ।
ले आयौ भुवनाथ कौ, दिय बखित धन धाम ॥
माधवेस अंबापतिहिं, मिलै तहाँ ते आय ।
तिनहुँ भोलानाथ कौ, राखै बहु चित लाय ॥

—रससमुद्र

की अनेकता तथा अंतःकलह के कारण जयपुर राज्य का राजनैतिक वातावरण उस समय कुछ ऐसा विंगल हुआ था कि इन्हें अपने प्रयत्नों में स्थायी सफलता न मिल सकी। निरंतर युद्ध में संलग्न रहने के कारण इनकी धन-जनसे ही हानि नहीं हुई, किन्तु इनके स्वास्थ्य को भी भारी धक्का पहुँचा और अन्त में सं० १८६० में ३९ वर्ष की अवस्था में इनका प्राणान्त हो गया।

महाराजा प्रतापसिंह का शरीर बहुत सुझौल और सुन्दर था। ये बड़े हँसमुख, मिलनसार और गुणग्राही थे। परन्तु इनमें दो-एक दुर्गुण भी थे, जिसके कारण इनके सभी गुणों पर पानी फिर गया था। ये बहुत विलासी और अपव्ययी थे। इनका अधिकांश समय भोगविलास में व्यतीत होता था। ये कियों की पोशाक पहनते और पाँवों में घुँघरू बाँधकर रनवास में नाचा करते थे।^{१५} मदिरा भी ये बहुत पीते थे। इन कुटुंबों के कारण इनके हितैषी बहुत से सरदार-उमराव मारे लज्जा के जयपुर छोड़कर चले गये थे।

ये ज्ञान-विज्ञान के बड़े प्रेमी और ललित कलाओं के पृष्ठपोषक थे। कवियों, विद्वानों और संगीतज्ञों का इनके राजदरबार में बड़ा सम्मान होता था। इन्होंने आईने-अकबरी, दीवाने हाफिज आदि फारसी ग्रंथों का हिंदी में अनुवाद करवाया और ज्योतिष, धर्मशास्त्र, वैद्यक, संगीत इत्यादि विषयों पर भी बहुत से ग्रंथ लिखवाये,^{१६} जिनका विद्वत्संसार में बड़ा मान है।

महाराज स्वयं ब्रजभाषा के उत्तम कवि थे। प्रतिदिन पाँच छंद बनाने का इनका नियम था, जिनको ये अपने इष्टदेव श्री गोविंदजी महाराज को अर्पण किया करते थे। कविता में ये अपना नाम 'ब्रजनिधि' लिखते थे। इनके बनाये ग्रन्थों के नाम ये हैं।

(१) प्रेम-प्रकाश, (२) फाग-रंग, (३) प्रीति-नूता, (४) मुरली-विहार, (५) सुहाग-नैनि, (६) विरह-सलिला, (७) रेखता-संग्रह, (८) स्नेह-विहार, (९) रमक-जमक-बत्तीसी, (१०) प्रीति-पच्चीसी, (११) ब्रज-शृंगार, (१२) स्नेह-संग्राम, (१३) नीति-मंजरी, (१४) शृंगार-मंजरी, (१५) वैराग्य-मंजरी, (१६) रंग-चौपद, (१७) प्रेम-पंथ, (१८) दुखहरनवेलि, (१९) सोरठ क्वाल, (२०) रास का रेखता, (२१) श्रीब्रजनिधि-मुक्तावली, (२२) ब्रजनिधि पद-संग्रह और (२३) हरिपद-संग्रह।

१५१. जदुनाथ सरकार; फॉल आव दि मुगल एम्पायर, भाग ३, पृ० ३३७।

१५२. पुरोहित हरिनारायण; ब्रजनिधि-ग्रन्थावली, पृ० ४७ (भूमिका)।

ब्रजनिधि कृष्णोपासक कवि थे। इनकी कविता में ब्रजभाषा का प्रायः वही माधुर्य है जो सूर, बिहारी, नागरीदास आदि कवियों की कविता में दृष्टि-गोचर होता है। विशेषकर नागरीदास की कविता से इनकी कविता का बहुत सादृश्य है। इनकी कविता बहुत सरस, परिभाषित एवं उक्तासपूर्ण है। वर्णन-शैली सहज और चित्रोपम है। भगवान् श्रीकृष्ण की मधुर लीलाओं के विविध दृश्य जो इन्होंने अंकित किये हैं वे बहुत सुन्दर तथा लोक-रंजककारी हैं और उनसे इनकी अखण्ड कृष्णभक्ति ही व्यंजित होती है। परन्तु राधा का जो चित्र इन्होंने खींचा है उसमें भक्ति-भाव की अपेक्षा वासना का रंग अधिक है। एक भक्त कवि का अपने आराध्य के प्रति ओ पवित्र भाव होना चाहिये वह उसमें नहीं है। राधा का वर्णन पढ़ते समय पाठक को ऐसा प्रतीत होता है मानो वह किसी साधारण सांसारिक नायिका का वर्णन पढ़ रहा है। जैसे—

राधे बैठी अटरियों, झॉकति खोड़ि किवार ।
मनों मदन-गढ़ तैं चली, द्वै गोली इक सार ॥

राधे घूँघट ओट सौं, चितई नैक निहारि ।
मनों मदन-कर तैं चली, गुप्ती की तरवारि ॥

नेजा से नैनान सौं, कियौ राविका वार ।
अक-वक ह्वै जकि-थकि रहै, ब्रजनिधि नंदकुमार ॥

बाँकी भौंह-गिलोल सौं, छुटे गिलोला नैन ।
ब्रजनिधि मद गजराज के, छूटि गये सत्र फैन ॥^{१५}

महाराजा प्रतापसिंह को पद्यानुवाद का अच्छा अभ्यास था। इनके नीति-मंजरी, शृंगार-मंजरी और वैराग्य-मंजरी ग्रन्थों में, जो क्रमशः भर्तृहरि के नीति-शतक, शृंगार-शतक और वैराग्य-शतक के अनुवाद हैं, मूल कवि के आर्षों की अच्छी रक्षा हुई है और उनका वास्तविक सौंदर्य प्रायः नष्ट नहीं होने पाया है। अतः इन ग्रन्थों के पढ़ने में मूल ग्रन्थों के पढ़ने का सा आनन्द आता है। उदाहरण—

मूल

कांतेत्युत्पललोचनेति विपुलश्रेणीभरेत्युत्सुकः ।
 पीनोत्तुंगपयोधरेति मुमुक्षाम्भोजेति सुभूरिति ॥
 दृष्ट्वा माद्यति मोदते भिरभते प्रस्तोति विद्वानपि ।
 प्रत्यक्षाशुचिपुत्रिकां क्षिय मद्मोहस्य दुश्चेष्टितम् ॥

अनुवाद

खीन लंक कुच पीन नैन पंकज से राजत ।
 भौंहें काम-कमान चंदसौं मुख छवि छाजत ॥
 मद-गयंद सी चाल चलत चितवत धित चोरत ।
 ऐसी नारि निहारि हाथ पंडित जन जोरत ॥
 अति ही मलीन सत्र ठौर वह चितगति भरि अनेक छल ।
 ताकौ सु प्रान प्यारी कहत अहां मोह-महिमा प्रबल ॥^{१५४}

और भी—

मूल

कृशः काणः खंजः श्रवणरहितः पुच्छविकलो ।
 व्रणी पूयक्लिन्नः कृमिकुलशतैरावृततनुः ॥
 क्षुधाश्रामो जीर्णः पिठरककपालार्पितगलः ।
 शुनीमन्वेति श्वा हतमपि च हन्त्येव मदनः ॥

अनुवाद

दुब्रौ कानौ कृश श्रवण बिनु पूँछ नवार्यें ।
 बूढ़ो विकल सरीर बार बिनु छार लगायें ॥
 झरत सीस तैं राधि रुधिर कृमि डारत डोलत ।
 क्षुधा-छीन अति दीन गरगना कंठ कलोलत ॥
 यह दसा खान पाई तऊ कुतिया सौं उरझत गिरत ।
 देखौ अनीत या मदन की मृतिकन कौ मारत फिरत ॥

१५४. स० भ० उ० की हस्तलिखित प्रति, पत्र ६२ ।

१५५. वही; पत्र २१३ ।

(५९) द्वारकानाथ भट्ट—ये श्रीकृष्ण भट्ट के पुत्र थे^{५६} और अपने पिता के समान ही संस्कृत एवं भाषा के उद्भट विद्वान् और प्रतिभावान् कवि थे। इनका जन्म सन् १७५० में हुआ था। ये जयपुर के महाराजा स्वर्धर्माधौसिंह (सन् १८०७-२४) के बड़े कृपापात्र थे, जिन्होंने इनको 'सुरसती' की पदवी प्रदान की थी। महाराजा माधौसिंह के पश्चात् क्रमशः महाराजा पृथ्वीसिंह और महाराजा प्रतापसिंह जयपुर के राजसिंहासन पर आसीन हुए थे। उनके राजत्व-काल में भी द्वारकानाथ का मान-सम्मान पूर्ववत् बना रहा और उन्होंने इनको 'बानी,' 'भारती' इत्यादि की उपाधियाँ देकर गौरवान्वित किया। इनके पौत्र कवि मण्डन ने अपने 'रावलचरित्र' ग्रन्थ में इन बातों का विवरण दिया है—

पृथ्वीसिंह परताप को, किय गुन सों भरपूर।

'बानी' 'भारती' नाम लिय, जग मे रह्यो जहूर ॥

कवि कुल और कवीन्द्र नित, नृप मुख बोलै चैन।

पृथ्वीसिंह परताप सो, पाये निसि दिन चैन ॥

द्वारकानाथ के बनाये सात ग्रन्थ मिलते हैं। इनमें छः ग्रन्थ ब्रजभाषा के और एक संस्कृत का है। उनके नाम ये हैं—

(१) मधुकर-कलानिधि, (२) वाणी-वैराग्य, (३) रागचंद्रिका, (४) शब्द-चंद्रिका, (५) पृथ्वीसिंह महाराज का व्याख्यान, (६) प्रतापसिंह के सभासदों का वर्णन, (७) अलंकार ग्रन्थ, (८) गालवगीत (संस्कृत)।^{५७}

इन ग्रंथों के अतिरिक्त इनके फुटकर छन्द भी बहुत मिलते हैं। एक कवित्त यहाँ दिया जाता है।

उमड़ि अथाह अम्बु धारे धुरवान ये तो

झंझा की झकोर झुके झरना झरतु है।

'सुरसती' कहै चपलान की चमाचमीन

चमकति कझो दिव्य औषधि हिरतु है ॥

दूटि दूटि परै नव बधूटी ब्योम मण्डल तें

भिरि भिरि मानिक के सिखर खिरतु है।

झाँखवारे सक सों पयोनिधि की काँखवारे

खाँखवारे पवै मेह मिस लै फिरतु है ॥

१५६. राजस्थान के हिन्दी साहित्यकार, पृ० १८६।

१५७. वही; पृ० १८८।

(६०) जगदीश—ये लक्ष्मण भट्ट के पौत्र और श्रीकृष्ण भट्ट (कविकला-निधि) के द्वितीय पुत्र थे। इनका जन्म सं० १७८० में हुआ था। ये जयपुर के महाराजा प्रतापसिंह के दरबारी कवि थे। इनके बनाये कई ग्रन्थ कहे जाते हैं जिनमें से नीचे लिखे पन्द्रह ग्रंथों का पता है—

(१) काव्यविनोद, (२) किशोरसुखसागर, (३) जगतरसरंजन, (४) जगत-भक्तिविलास, (५) भक्ति-भरगजा, (६) पदमकरंद, (७) पदपंकज, (८) ब्रह्म-वैवर्त पद्यानुवाद, (९) भागवत दशम स्कन्ध पद्यानुवाद, (१०) षोडश ग्रंथ अनुवाद, (११) वन-पर्व पद्यानुवाद, (१२) शान्ति-पर्व पद्यानुवाद, (१३) शिशु-पाल वध पद्यानुवाद, (१४) शतक त्रय पद्यानुवाद और (१५) आर्याशतक पद्यानुवाद।

जगदीशजी के काव्य में उच्च कोटि के साहित्यिक गुण पाये जाते हैं। इनकी भाषा बहुत सीधी-सादी और व्यवस्थित है। धर्गन-शैली चित्रोपम और साकार है। जयपुर के 'बादल महल' पर लिखा इनका एक कविस्त देखिये—

उतै भूरि वादर हैं वादर महल इतै
चंचल उतै को इतै कंवनियाँ लाखी है।
जुगनूँ जमात उतै दीपन की पोंत इतै
गरज उतै को इतै नोत्रतियाँ आखी है ॥
उतै साँझ फूली इतै रंग-रली समा सोभ
कवि जगदीश भल भारती यो भाखी है।
उतै इन्द्र इतै महेन्द्र श्री प्रताप भूप
अद्भुत तीज की जलूस रचि राखी है ॥

(६१) गणपति भारती—ये माथुर चतुर्वेदी ब्राह्मण मथुरामल के पुत्र और जयपुर के महाराजा सवाई प्रतापसिंह के दरबारी कवि थे। इनका रचनाकाल सं० १८३५-६० है। ये महाराजा प्रतापसिंह के काव्य-गुरु भी थे^{१५} और उन्होंने इनको एक गाँव, पालकी, पदवी इत्यादि देकर सम्मानित किया था, जिसका उल्लेख इन्होंने अपने इस छन्द में किया है—

१५८. हितैषी, दिसम्बर-जनवरी, सन १९४१-४२ में प्रकाशित स्वर्गीय पुरोहित हरिनारायणजी का 'जयपुर के कवि-कोविद' शीर्षक लेख, पृ० १४७।

कीन्ही है दीठि श्रीप्रताप भूप जैपुर पति
 ता दिन तैं गनपति अंग पर आव भो ।
 खाइवे को गाम जमा रहिवे कों घर नीके
 रतननि के भूषण सों भर भर छाव भो ॥
 'भारती' भनत हमें पालकी चँवर दिये
 जरी सिरपाव चाव सहित सिताव भो ।
 सारती सकल सुख गुरुवर उचारती
 जारती अरिन छाती 'भारती' खिताव भो ॥^{१५५}

गणपति के बनाये कई ग्रन्थ मिलते हैं, जिनमें कुछ मौलिक, कुछ संस्कृत ग्रन्थों के अनुवाद और कुछ संकलन हैं। उनके नाम ये हैं—

(१) भीष्म-पर्व भाषा, (२) योगवाशिष्ठसार भाषा, (३) नव-पञ्चीसी, (४) विरह पञ्चीसी, (५) प्रीति-मंजरी, (६) अन्योक्ति-काव्य, (७) शृङ्गार हजारा, (८) वीरहजारा, (९) नवरस और (१०) अलंकार-सुधानिधि।

(६२) पद्माकर—ये तैलंग ब्राह्मण थे। इनका जन्म सं० १८१० में बाँदा में हुआ था। कोई-कोई इनका जन्मस्थान सागर बतलाते हैं। इनके पिता का नाम मोहनलाल और पितामह का जनार्दन था। ये कई स्थानों पर रहे। मुगरा के अर्जुनसिंह ने इन्हें अपना गुरु बनाया था। सं० १८४९ में ये महाराज गोसाँई अनुपगिरि उपनाम हिम्मत बहादुर के यहाँ थे। सं० १८५६ में ये सितारे के महाराज रघुनाथराव के यहाँ गये और वहाँ से जयपुर पहुँचे, जहाँ पर इन्होंने अपना प्रख्यात ग्रन्थ 'जगद्विभोद' बनाया। ये कुछ दिनों तक ग्वालियर, उदयपुर और बीड़ी के राजदरबारों में भी रहे थे।

कहते हैं कि वृद्धावस्था में पद्माकर कानपुर चले गये थे। वहाँ सं० १८९० में गंगा-तट पर इनका गोलोकवास हुआ था। उस समय इनकी आयु ८० वर्ष की थी।

पद्माकर के दो पुत्र थे, मिहीलाल और अम्बाप्रसाद। दोनों पिता के समान ही कविता करते थे। मिहीलाल जयपुर में ही रहे। इनके वंशज अभी तक जयपुर में रहते हैं। अम्बाप्रसाद के वंशवाले दतिया आदि राज्यों में पाये जाते हैं।

१५९. राजस्थान के हिन्दी साहित्यकार, पृष्ठ १७६।

पद्माकर जम्मसिंह कवि और साहित्य-शास्त्र के अधिकारी विद्वान् थे। इनके बनाये निम्नलिखित नौ ग्रन्थों का पता है—

- (१) हिम्मत बहादुर-विरुदावली, (२) जगद्विनोद, (३) पद्माभरण, (४) जयसिंह विरुदावली, (५) आलीजा-प्रकाश, (६) हितोपदेश भाषा, (७) रामरसायन, (८) प्रबोध-पञ्चासा और (९) गङ्गा-लहरी।

इनके सिवा इनकी लिखी नौ पुस्तकें और बताई जाती हैं; कलियुग पचीसी, प्रतापसिंह-विरुदावली, यमुना-लहरी, ईश्वर पचीसी, रायसा भगवत्पञ्चाशिका, राजनीति, प्रतापसिंह सफरनामा और अश्वमेध।^{१६०}

इनमें 'जगद्विनोद' पद्माकर का सर्वश्रेष्ठ ग्रंथ है। यह जयपुर के महाराजा सवाई जगतसिंह की आज्ञा से बनाया गया था। इसमें इनके निर्माण काल का निर्देश नहीं है। परन्तु अनुमान किया जाता है कि यह सं० १८६७ में लिखा गया था।^{१६१} इनमें ६९२ छंद हैं, ४२० दोहे, १४२ कवित्त, १२७ सवैये और ३ छप्पय। ग्रंथ दो खण्डों में विभक्त है। प्रथम खण्ड में मंगलाचरण के अनन्तर महाराजा जगतसिंह की प्रशंसा की गई है और फिर नायिका-भेद लिखा गया है। दूसरे खण्ड में भाव, विभाव संचारी भाव और रसों का वर्णन है।

पद्माकर श्रृंगारी कवि थे। इनकी कवितामें श्रृंगार रस का प्राधान्य है। परन्तु इन्होंने वीर, शान्त आदि रसों पर भी यथेष्ट मात्रा में लिखा है और बहुत अच्छे ढंग से लिखा है। इनकी भाषा शुद्ध ब्रजभाषा है, जो बहुत कोमल एवं कर्णमधुर है। उसमें अनुप्रास की छटा खूब दिखाई देती है। इनकी कविता का प्रधान गुण है भाव की चित्रात्मकता। जिस भाव को उठाया उसका इन्होंने ऐसा मनोरम और वास्तविक चित्र अंकित किया है कि वह मूर्तिमान होकर हमारी आँखों के सामने झूलने लगता है और हमारे मन पर स्थायी प्रभाव छोड़ जाता है।

(६३) गौरीबाई—इनका जन्म सं० १८१५ में हूँगरपुर साहर में हुआ था। यह जाति की नागर ब्राह्मण थीं।^{१६२} इनके माता-पिता का नाम

१६०. श्री अखौरी गंगाप्रसादसिंह; पद्माकर की काव्य-साधना, पृ० ८ (भूमिका)

श्रीवल्लभ-वंश-वृक्ष, पृ० १२।

१६१. मिश्रबंधु-विनोद, भाग दूसरा, पृ० ९०२।

१६२. राजस्थानी भाषा और साहित्य, पृ० २०३।

अभिहित है। इनका विवाह पॉन्ड-छह वर्ष की बहुत छोटी अवस्था में हो गया था। परन्तु विवाह के एक वर्ष बाद इनके पति का देहान्त हो गया। वैष्णव धर्म का पालन गौरीबाई से अच्छी तरह से हो सके इस उद्देश्य से इनके माता-पिता ने इन्हें पढ़ाना-लिखाना प्रारम्भ किया और कुछ ही समय में वह पढ़-लिखकर होशियार हो गई। कालान्तर में इन्होंने भागवत, गीता आदि धार्मिक ग्रन्थों का अच्छा अध्ययन कर लिया और कविता भी करने लग गई। अपना अधिकांश समय यह पूजा-पाठ और भजन-कीर्तन में व्यतीत करती थीं। धीरे-धीरे इनकी ज्ञान-गरिमा और भगवद्भक्ति की महिमा चारों ओर फैल गई और हजारों की संख्या में लोग इनके दर्शन करने तथा भजन सुनने के लिये इनके पास आने लगे। उस समय डूंगरपुर पर महारावल शिवसिंह (सं० १७८६-१८४२) राज्य करते थे^{१९}, जो बड़े धर्मिष्ठ और प्रभु-भक्त राजा थे। उनके कानों में भी गौरीबाई की कीर्ति-कथा पहुँची। उन्होंने इनके लिए एक मन्दिर बनवा दिया, जो अभी तक डूंगरपुर में मौजूद है।

कहते हैं कि अन्त समय में गौरीबाई काशी चली गई थीं और वहीं सं० १८६५ के लगभग पचास वर्ष की अवस्था में इनका देहावसान हुआ था।

गौरीबाई मीरों का अवतार मानी गई हैं। उनकी तरह इन्होंने भी केवल फुटकर पद लिखे हैं, जिनकी संख्या ६१० है। इन पदों में इन्होंने ज्ञान, भक्ति तथा वैराग्य की महिमा बतलाई है। इनकी भाषा राजस्थानी तथा ब्रजभाषा का मिश्रण है। इनके पदों पर कबीर, सूर आदि प्राचीन भक्त कवियों का प्रभाव स्पष्ट है। सरलता और तन्मयता भी उनमें दृष्टि पाई जाती है। पद गाने के लिए बहुत उपयुक्त हैं। उदाहरण—

प्रभु मोझूँ एक बेर दरसन दइयै ॥

तुम कारन मैं भई रे दिवानी, उपहास जगत की सहियै।

हाथ लकुटिया कंधे कमलिया, मुख पर मुरली बजैयै ॥

हीरा मानिक गरथ भंडारा, माल मुलक नहीं चाहियै।

गवरी के ठाकर सुख के सागर, मेरे उर अन्तर रहियै ॥^{१९}

१६३. ओझा; डूंगरपुर राज्य का इतिहास, पृ० २२१।

१६४. राजस्थानी भाषा और साहित्य; पृ० २०३।

(६४) अलिरसिक गोविन्द—ये जयपुर-निवासी बाळकृष्ण के पुत्र थे। इनका रचना-काल सं० १८३० के लगभग है। ये हरिष्वास के शिष्य थे। वृद्धावस्था में ये वृन्दावन चले गये थे, जहाँ सं० १८६० में गोलोकवासी हुए थे।

ये अपने समय के अच्छे कवि और प्रतिष्ठित भक्त थे। इनके निम्नलिखित सात ग्रन्थों का पता है, जो ब्रजभाषा में हैं—

(१) गोविन्दानन्दधन, (२) अष्टदेश भाषा, (३) युगलरसमाधुरी, (४) कलियुग रासी, (५) पिंगल ग्रन्थ, (६) समयप्रबन्ध और (७) श्रीरामायण सूचनिका।^(१५)

(६५) छत्रकुँवरि—इनका बनाया हुआ 'प्रेमविनोद' नामक एक ग्रन्थ मिलता है। इसमें इन्होंने तनिक आत्म-परिचय दिया है, जिससे मालूम होता है कि यह रूपनगर (किशनगढ़) के महाराजा सरदारसिंह की पुत्री और महाराजा सावन्तसिंह उपनाम नागरीदास की पोती थीं—

रूपनगर नृप राजसी, जिन सुत नागरिदास।

तिनके सुत सरदारसी, हौं तनया मै तास ॥

रूपनगर के इतिहास में इनको महाराजा सरदारसिंह की उप-पत्नी की बेटी लिखा है और यह भी लिखा है कि इनका विवाह कोटड़े अर्थात् राधौगढ़ के खीची गोपालसिंह के साथ हुआ था। यह लेख ठीक है और इसकी पुष्टि भाट-बडवों की बहियों से भी होती है।

छत्रकुँवरि बाई का लिखा हुआ पूर्वोक्त एक ही ग्रन्थ 'प्रेमविनोद' मिला है, जो ब्रजभाषा में है। यह सं० १८४५ में लिखा गया था।^(१६) इसमें शृंगार रस की प्रधानता है। रचना सरस और मनोहारिणी है।

(६६) भैरव कवि—जयपुर राज्य के अधीन शेखावाटी प्रान्त में खेतड़ी नाम का एक प्रसिद्ध ठिकाना है। यह जयपुर से उत्तर की ओर ४५ मील की दूरी पर बसा हुआ है और जयपुर राज्य का सब से बड़ा करद संस्थान है। भैरव कवि यहीं के निवासी थे। ये खेतड़ी के राजा बाघसिंह के समकालीन थे। बाघसिंह ने सं० १८२८ से सं० १८५७ तक राज्य किया था।^(१७) अतएव

१६५. हस्तलिखित हिन्दी पुस्तकों का संक्षिप्त विवरण, पृ० १०।

१६६. मुशी देवीप्रसाद; महिलामूववाणी, पृ० २०।

१६७. प० स्नावरमल्ल शर्मा; आदर्श नरेश, पृ० १४।

लगभग यही समय मैरौँ कवि का भी ठहरता है। ये जाति के लोहार थे। इनके वंशज अभी तक खेतड़ी में विद्यमान हैं।

कहा जाता है कि मैरौँ कवि ने कई ग्रंथ लिखे थे, पर उन सब का पता नहीं लगता। केवल एक ग्रन्थ हस्तगत हुआ है—छहरितुविलास। इसके अलावा इनके कुछ फुटकर छंद भी मिले हैं।

‘छहरितुविलास’ साहित्य की एक उत्तम कृति है। इसकी भाषा ब्रजभाषा है। इसे कवि ने अपने आश्रयदाता खेतड़ी के राजा बाघसिंह को समर्पित किया है। इसकी कविता ललित एवं चित्रोपम है। ऋतुराज वसंत का शब्द-चित्र देखिये—

तरु नव पल्लव प्रगटि, निपट कोमल छवि छाइव ।
ठौर ठौर बढ़ि डार, तरल सुकुमार सुहाइव ॥
अंब मौर महकंत, कहुँक कोकिल सुक-सारिय ।
कल कपोत धुनि भमर, फवित टेसू बन बारिय ॥
फूलि झूलि झूमति भई, भू परि लता अमाप तैं ।
मूरतिवंत यमंत तहँ, विचरत बाध प्रताप तैं ॥

(६७) उत्तमचंद भंडारी—ये जोधपुर-निवासी ओसवाल महाजन थे। इनका रचनाकाल सं० १८३७-६४ है। ‘मिश्रबंधु-विनोद’ में लिखा है कि ये जोधपुर के महाराजा भीमसिंह के मंत्री थे और कुछ दिन महाराजा मानसिंह के भी मंत्री रहे थे।^{१५} परन्तु जोधपुर के इतिहास एवं जोधपुर की क्यातों आदि से इस कथन की पुष्टि नहीं होती। इतिहास-ग्रंथों से केवल इतना ही विदित होता है कि ये जोधपुर के महाराजा मानसिंह के आश्रित थे।^{१६}

उत्तमचंद के बनाये छह ग्रन्थों का पता है। उनके नाम ये हैं—

(१) नायचंद्रिका, (२) अलंकार-आशय, (३) तारकतत्त्व, (४) नीति की बात, (५) रत्ना हमीर की बात और (६) नाथ-पंथियों की महिमा।

इनमें ‘अलंकार-आशय’ इनकी सर्वश्रेष्ठ रचना है। इसमें अलंकार विषय का विवेचन ही शास्त्रीय ढंग पर हुआ है और उदाहरण में जो कविताएँ रखी गई हैं वे भी बहुत उत्तम कोटि की हैं। नमूना देखिये—

१६८. पृ० ८६१।

१६९. ओझा; जोधपुर राज्य का इतिहास, पृ० ८७४।

दुर्लभ या नर देह अमोलक पाइ अजान अकारख खोवै ।
 सो मति हीन विवेक बिना नर साथ मतंगहि ईधन ढोवै ॥
 कंचन भाजन धूरि भरै सठ मूढ़ सुधारस सौं पग धोवै ।
 बोहित काग उड़ावन कारन डारि महामणि मूरख खोवै ॥

(६८) विष्णुसिंह—इनका जन्म सं० १८३० में हुआ था।^{१००} ये बूंदी-नरेश महाराव राजा उमेदसिंह के पौत्र और अजीतसिंह के पुत्र थे। जब ये साढ़े चार माह के थे तब इनके पिता का देहान्त हो गया, जिससे इनके दादा उमेदसिंह ने बूंदी का शासन सूत्र अपने हाथ में लिया और जब तक विष्णुसिंह नाबालिग रहे तब तक उन्होंने उसे सुचारु ढंग से संभाला।^{१०१} बड़े होने पर इन्होंने राज्य-कार्य करना प्रारंभ किया और जहाँ तक बन सका अपनी तरफ से राज्य को उन्नत करने में कोई कसर न रखी। महाराव राजा को मृगया का बड़ा शौक था और अपने हाथों से सहस्रों सिंहों का शिकार किया था। मृगया में इनका एक पाँव भी टूट गया था, जिससे ये चिरकाल तक लँगड़े रहे और बहुत छोटे दीख पड़ते थे। इनके समय में बूंदी राज्य और अंग्रेजी सरकार के बीच में संधि हुई थी। इन्होंने सात वर्ष तक राज्य किया और अपने पीछे दो पुत्रों को छोड़कर ४५ वर्ष की आयु में स्वर्गवासी हुए।

विष्णुसिंह बड़े वीर, विचारशील, उदार एवं समयोचित कार्य करनेवाले व्यक्ति थे और विद्वानों तथा कवियों का बड़ा सम्मान करते थे। इसके सिवा ये स्वयं भी उच्च कोटि के कवि थे। इनके बनाये हुए दस हजार के लगभग कवित्त, सबैया इत्यादि मौजूद हैं, जिनसे इनके अद्भुत काव्य-कौशल और अगाध भगवद्भक्ति का परिचय मिलता है। इनकी भाषा और भाव दोनों जैसे सरल हैं वैसे ही ध्वजना भी चुभती हुई, आकर्षक है। उदाहरण—

होरी में गोरी किसोरी सबै मिलि दाँरी सुपौरी पै कान्ह पयैरी ।
 हो हो कै हाक करी हँसिकै बसिकै रसिकै चसिकै सचयैरी ॥
 चंदन चोवेन चर्चित है चित यौं पिय की करि कै रिझयैरी ।
 मार मची अति ही सुकुमार सुलाल गुलाल तै लाल भयैरी ॥

१७०. मुदी देवीप्रसाद; राजरसनामृत, पृ० ७१।

१७१. वही।

(६९) उमेदराम—ये पाण्ड्यावत शाखा के चारण जयपुर राज्य के हणूतिपा नामक गाँव में सं० १८०० में पैदा हुए थे।^{१५} इनके पिता का नाम सामन्तजी और दादा का घासीराम था। उमेदराम के जन्म लेनेके कुछ दिन बाद ही इनके पिता सामन्तजी का देहान्त हो गया और इनके पितामह घासीराम ने इनको पाल-पोषकर बड़ा किया। उन दिनों मरहटों की सेना ने राजस्थान में लूट-मार मचा रखी थी। इसलिए सब लोग जहाँ-तहाँ भागते और छिपते फिरा करते थे। अतः अपने दादा घासीराम के साथ उमेदराम भी घर-उधर भटकते रहते थे। परन्तु कुछ काल बाद घासीराम की मृत्यु हो गई और घर-गृहस्थी का सारा भार इनपर आ पड़ा। इससे दुःखी होकर वे घर से निकल गये और अपने जन्म-स्थान हणूतिपा से कोई दस कोस की दूरी पर सामपुर नामक गाँव में एक ब्राह्मण के पास रहने लगे। उमेदराम यद्यपि विपत्ति के समुद्र में डूबे हुए थे, पर उद्योगी थे। इसलिए पण्डितजी की सेवा कर उनके स्नेह-भाजन बन गये और विद्याध्ययन करने लगे। वहाँ इन्होंने सारस्वतचन्द्रिका, अमरकोष, रघुवंश इत्यादि संस्कृत ग्रंथों तथा भाषा-कविता का अच्छा ज्ञान प्राप्त कर लिया और फिर अपने घर लौट आये। परन्तु माता की दरिद्रावस्था देखकर इनका दिल पसीज गया और दूसरे दिन जयपुर चले गये।

इस समय जयपुर में महाराजा माधोसिंह का राज्य था। उन्होंने इनका बड़ा सत्कार किया और एक सिरोंपाच तथा पचास रुपैयाँ देकर इनकी प्रतिष्ठा बढ़ाई। इसके अनन्तर वे राजस्थान के अन्य कई रजवाड़ों में गये जहाँ इनका बड़ा मान-सम्मान हुआ। अन्त में वे राजगढ़ (अलवर) के रावराजा बल्लावरसिंह के पास गये जिन्होंने इनको अपने पास रख लिया। बल्लावरसिंह की कृपा से इनका खूब आनन्द हुआ। यहाँ तक कि अलवर राज्य का शासन-प्रबन्ध भी इन्हीं के हाथ से होता था। इनको दस हजार की जागीर, हाथी, घोड़े, शिविकादि राज्य-चिह्न मिले और इस प्रकार इनका घर बन गया।

रावराजा बल्लावरसिंह के बाद चिनयसिंह उनके उत्तराधिकारी हुए। इनके समय में भी उमेदराम का सम्मान पूर्ववत् बना रहा। इनका देहान्त सं० १८७८ में हुआ।^{१६}

१७२. पुरोहित हरिनारायण, स्व० बारहठ बालाबख्श, पृ० १०।

१७३. वही।

उमैदराम के दो पुत्र थे, चामुंडदान और रूपजी। ये भी बहुत विख्यात थे। रूपजी बड़े दातार थे। उनके विषय में यह कविता प्रसिद्ध है—

रूपा बारठ खूब था, बासी अलवर का।
दी सतरैसे असरफी, इक टप्पा भर का ॥

परमपु रूपजी दुराचारी और शराबी थे। इन्होंने अपने पिता की संचित की हुई धन-सम्पत्ति को उड़ा दिया। इनके दुराचरण के कारण इनके दो गाँव भी अस्त कर लिये गये जो, बहुत उद्योग करने पर भी इनको वापस न मिले।

राजस्थान के चारण कवियों में उमैदराम का एक विशिष्ट स्थान है। ये ढिंगल और पिंगल दोनों में रचना करते थे। विशेषकर शोक-काव्य लिखने में ये बड़े निपुण थे। इनके लिखे ग्रंथों के नाम ये हैं—

(१) घाणीभूषण, (२) राजनीति चाणक्य, (३) रामचन्द्रजी की राजनीति, (४) अबध पच्चीसी, (५) मिथिला पच्चीसी, (६) जमक-शतक, (७) बिहारी-सतसई की टीका, (८) कविप्रिया की टीका, (९) मरसिया बस्तावरसिंहजी, (१०) गीत झमाल, (११) सत्योपदेश, (१२) ब्रह्मकवच और (१३) रामाश्वमेध।^{१०५}

उमैदराम संस्कृत, ढिंगल, पिंगल आदि कई भाषाओं के पण्डित थे। काव्य-शास्त्र का इनको पूर्ण ज्ञान था। इनमें यथेष्ट कविस्व-शक्ति भी थी। इनकी भाषा खूब मजी हुई ब्रजभाषा है और वह विषय-वस्तु का एकान्त अनुसरण करती है। कविता अलंकारमयी और चित्र-बहुल है।

(७०) मंडन भट्ट—ये जयपुर के महाराजा जयसिंह (तृतीय) के आश्रित कवि, जाति के तैलंग ब्राह्मण थे। इनका जन्म सं० १८३० में हुआ था।^{१०६} इनके पिता का नाम ब्रजलाल था, जो ब्रजभाषा के अच्छे कवि थे। मंडनजी अपने समय के बहुत प्रसिद्ध कवि थे और जयपुर के अतिरिक्त बूंदी आदि अन्य राज्यों में भी इनकी बड़ी प्रतिष्ठा थी। इन्होंने कुल मिलाकर ११ ग्रन्थ बनाये, जिनके नाम ये हैं—

(१) श्रीकृष्ण ब्रजबिहार, (२) नवरसरसाकर, (३) रससमुद्र, (४) राम जस चन्द्रिका, (५) कृष्ण-सुजस-प्रकाश, (६) सुलोचना-चरित्र, (७) राठी

१७४. वही।

१७५. शिवल्लभ-वश-वृद्ध, पृ० १२।

चरित्र, (८) भारतचरित्र, (९) रावणचरित्र, (१०) जयसाह-सुजस-प्रकाश और (११) बापूचरित्र।^{१५}

(७१) बुधजन—ये जयपुर-निवासी जैन कवि थे। इनका साक्षात्क नाम बुद्धिचंद था। ये दीवान अमरचंद के मुख्य अमीन थे।^{१६} इनका रचना-काल सं० १८७०-९२ है। इनकी अब तक निम्नलिखित चार पद्य-रचनाएँ मिली हैं—

(१) तत्त्वार्थ बोध, (२) बुधजन-सतसई, (३) पंचास्तिकाव्य और (४) बुधजन-विलास।

बुधजन हिन्दी के उन इने-गिने जैन कवियों में से हैं, जिनकी रचना में थोड़ी-सी साहित्यिकता पाई जाती है। भाव की मौलिकता इनमें विशेष दिखाई नहीं देती, पर भाषा इनकी काफी सरस और विषयानुसृत है। उदाहरण—

मेरे अवगुन जिन गिनो, मैं अवगुन को धाम।
पतित उधारक आप हो, करौ पतित को काम॥
पर उपदेस करन निपुन, ते तो लखे अनेक।
करै समिक बोलै समिक, जे हजार में एक॥
दुष्ट मिलत ही साधुजन, नहीं दुष्ट है जाय।
चन्दन तरु को सर्प लगि, विष नहीं देत बनाय॥
दुर्जन सज्जन होत नहिं, राखौ तीरथ बास।
मेलो क्यों न कपूर में, हींग न होय सुवास॥

(७२) कृष्णलाल—ये बूँदी के प्रसिद्ध गोस्वामी गदाधरलाल के वंश में महंत श्री मोहनलाल के पुत्र थे। इन्होंने सं० १८७२ में नायिका-मेघ का एक ग्रंथ 'कृष्ण-विनोद' और सं० १८७४ ई० में दूसरा ग्रंथ अलंकारो का 'रस-भूषण' नामका बनाया।^{१७} महाराज राजा विष्णुसिंहजी की राणी राठौड़जी की आज्ञा से भक्तमाल की टीका भी इन्होंने लिखी थी। इनकी भाषा सानुप्रास और कविता मधुर है। एक उदाहरण देखिये—

१७६. राजस्थान के हिन्दी साहित्यकार, पृ० १९०; श्रीवल्लभ-वश-वृद्ध,
पृ० १२।

१७७. कामताप्रसाद जैन; हिन्दी जैन साहित्यका का सक्षिप्त इतिहास, पृ० १९७।

१७८. मुशी देवीप्रसाद; कविरत्नमाला, पृ० ६२।

सुखि सफेद भई बिरहै जरि, सोई गंगे गति ऊरध दैनी ।
 अंग मलीन अंगार के धूमसी, सो जमुना जग जाहर रैनी ॥
 ताहि समै भयो प्यारे को आवन, सो अनुराग गिरा गति लैनी ।
 कृष्ण कहै तब ही वर बाल कै, आय कदी ततकाल त्रिवैनी ॥

(७३) चंडीदान—ये बूंदी राज्य के आश्रित कवि मिश्रण शास्त्रा के कारण थे । इनका जन्म सं० १८४८ में हुआ था । इनके पिता का नाम बदनशी था, जो अपने समय में राजस्थान के बहुसम्मानित कवि थे । द्विगल भाषा के प्रख्यात कवि सूरजमल इनके पुत्र थे । चंडीदान बूंदी के रावराजा विष्णुसिंह के बड़े कृपापात्र थे, जिन्होंने इनकी फुटकर कविता और 'विरह-प्रकाश' नामक ग्रंथ पर रीझकर इनको रोखूँदा नामक एक गाँव, लाखपसाव, लक्ष्मणगज हाथी, मकान आदि पुरस्कार में दिये थे ।^{१११}

चंडीदान बड़े मद्यपी थे । परन्तु अन्त समय में सब व्यसन छोड़कर काशी चले गये थे, जहाँ सं० १८९२ में इनकी मृत्यु हुई थी ।

ये संस्कृत, ब्रजभाषा तथा द्विगल के मर्मज्ञ विद्वान् और आशुकवि थे । इनके बनाये ग्रंथों के नाम ये हैं—

(१) सारसागर, (२) बलविग्रह, (३) वंशाभरण, (४) तीजतरंग और (५) विरहप्रकाश ।

चंडीदान की कविता सानुप्रास और सरस है । उसमें इन्होंने भाव की अपेक्षा उक्ति-व्यमत्कार लाने की चेष्टा विशेष की है । उदाहरण—

सुखद सत्ताव डग डगर डगर बीच
 तरल ततायी तुरतायी आवजाव मैं ।
 राग कीर पेट ते उमंग अंग अंजन मैं
 नाचत निकाई तान चाल चितचाव मैं ॥
 रामसिंह नृप के तुरंग चतुरंग मोर
 ठौर ठौर ठायै कवि कीरति कहाव मैं ।
 ऐसी गति नाच मैं न चपला चलाव मैं न
 भामिनी के भाव मैं न पातुरी के पाँव मैं ॥

(७४) जवानसिंह—ये मेवाड़ के महाराणा भीमसिंह के पुत्र और महाराणा हम्मीरसिंह (द्वितीय) के पौत्र थे। इनका जन्म सं० १८५७ में और देहान्त सं० १८९५ में हुआ था।^{१८०} इतिहास-प्रसिद्ध रूपवती कुब्ज कुमारी इनकी बहिन थी। ये कविता में अपना नाम 'ब्रजराज' लिखा करते थे। इन्होंने ब्रजभाषा में अनेक कवित्त, सबैया, पद आदि बनाए, जिनका संग्रह 'ब्रजराज-पद्यावली' के नाम से प्रसिद्ध है। इनकी भाषा परिमार्जित, कल्पनार्थ सुवच और रचना-पद्धति सरस है। इनके काव्य में शृंगार-भक्ति का अच्छा स्फुरण हुआ है। उदाहरण—

उद्धव आय गये ब्रज में सुनि गोपिन के तन में सुख छाया।
आनंद सौं उमगी सगरी चलि प्रेमभरी दधि आन बँधायो॥
पूछति है मनमोहन की सुधि बोलत ही हृगनीर चलायौ।
देखि सनेह सखा हरि कै धनस्थाय बियोग कछू ना सुनायौ॥^{१८१}

(७५) चैनराम—ये काव्यकुब्ज ब्राह्मण कविवर भोक्तानाथ के पौत्र और शिवदास के पुत्र थे। इनका रचना-काल सं० १८९० है। ये शाहपुरा (जयपुर) के अधीश हनुमन्तसिंह के आश्रित थे।^{१८२} इनका बनाया 'रससमुद्र' ग्रन्थ प्रसिद्ध है। यह एक संग्रह-ग्रंथ है, पर है बहुत उपयोगी। इसके सिवा इनके बनावे ग्रन्थों के नाम ये हैं—

(१) अद्भुत रामायण, (२) भाषा भारतसार, (३) भारतसार-चन्द्रिका और (४) जानकी सहस्रनाम।

(७६) मानसिंह—ये जोधपुर के महाराजा विजयसिंह के पौत्र और गुमानसिंह के पुत्र थे। इनका जन्म सं० १८३९ में हुआ था।^{१८३} इसीस वर्ष

१८०. ओझा; उदयपुर राज्य का इतिहास, पृ० ७२२ और ७३२।

१८१. ब्रजराज-पद्यावली की हस्तलिखित प्रति, पत्र १०।

१८२. चैनराम तिन तनय, ग्रन्थ भाषा कुछ पदिदय।

महाराव हनुमन्त मिलत किय कृपा सु गदिदय॥

साहिपुरा सुखधाम तहाँ बुलवाय सु लिय।

हित करि तहाँ बसाय सबै मन बाँछित दिजिय॥

जिहिँ द्वार भीर जाचक अमित आवत पावत रैन दिन।

हय गय अनन्त भूषण धरनि विन दिय रहत न एक छिन॥

—रससमुद्र

१८३. विश्वेश्वर नाथ रेड; मारवाड़ का इतिहास, पृ० ४०१।

की अवस्था में ये जोधपुर की गद्दी पर बैठे। कुछ सरदारों के पक्षधर्मों, नाथों तथा मरहटों के कारण इनके राज्य में बड़ी अव्यवस्था रही और इन्हें बड़े कष्ट झेलने पड़े। मरहटों आदि से तो इन्होंने खूब लोहा लिया और बड़ी चतुराई से उनका दमन किया, पर नाथ-सम्प्रदाय के प्रति अत्यधिक भक्ति होने से नाथों का दमन ये न कर सके। यही नहीं, तत्कालीन पौलिटिकल एजेंट लड्डो ने जब दो-एक उपद्रवी नाथों को पकड़कर अजमेर भेज दिया तब इन्हें भारी दुःख हुआ और उनको छुड़वाने की चेष्टा करने लगे।^{१८५} अन्त में अपने इस प्रयत्न में जब इन्हें सफलता न मिली तब इन्होंने अन्न खाना छोड़ दिया और संन्यास लेकर इधर-उधर भटकने लगे।^{१८६} इनका देहान्त सं० १९०० की आदों सुदी १३ को जोधपुर में हुआ।

महाराजा मानसिंह बड़े कविता-प्रेमी, गुणाढ्य और सरस्वती-सेवक थे।^{१८७} इन्होंने काव्य-कला को बहुत प्रोत्साहन दिया। ये कवि-कोविदों का इतना आदर करते थे कि ये पालकियों में बैठे फिरते थे। इनके आश्रित कुछ बहुत प्रसिद्ध भाषा-कवियों के नाम ये हैं—

नाम	ग्रन्थ
चैनाजी चारण	जलन्धरस्तुति
शिवनाथ	जलन्धरजसवर्णन
मुलचन्द यति	मानसागरीमहिमा
मनोहरदास	जस-आभूषणचन्द्रिका
	फूलचरित्र
दौलतराम सेवग	जलन्धरगुणरूपक
मीर हैदरअली	जलन्धर-स्तुति
सुकाळनाथ	नाथ-भारती
पद्माजी सेवग	नाथ-उत्सवमाला

१८४. वही; पृ० ४३८।

१८५. वही; पृ० ४३८।

१८६. इनकी गुणग्राहिता सम्बन्धी यह दोहा राजस्थान में बहुत प्रसिद्ध है:—

जोध बसाई जोधपुर, ब्रज कीनी ब्रजपाल।

लखनेऊ कासी दिल्ली, मान करी नयपाल ॥

नाम	ग्रंथ
सेणीदान और परीचंद	नाथस्तुति
गुमानजी	दसमस्कंध भाषा
लाराचंद	नाथानंद-प्रकाशिका
माहूराम और बागीराम	जलंधरजसभूषण
	मानसिंहजसरूपक
बाँकीदास ^{१७}	नाथस्तुति

महाराजा मानसिंह स्वयं अच्छे कवि थे। ये संस्कृत, पिंगल और मारवाड़ी तीनों में रचना करते थे। इनके बनाये पिंगल भाषा के ग्रंथों के नाम ये हैं—

(१) कृष्णविलास, (२) चौरासी पदार्थ नामावली, (३) नाथचरित्र, (४) जलंधर-चरित्र, (५) जलंधरचंद्रोदय, (६) नाथपुराण, (७) नाथस्तोत्र, (८) सिद्धगंगादि, (९) प्रश्नोत्तर, (१०) पद-संग्रह, (११) शृंगार रस की कविता, (१२) परमार्थ विषय की कविता, (१३) नाथाष्टक, (१४) जलंधर ज्ञानसागर, (१५) तेजमंजरी, (१६) पंचावली, (१७) स्वरूपों के कवित्त, (१८) स्वरूपों के दोहे, (१९) सेवासार, (२०) मानविचार, (२१) आराम रोसनी, (२२) उद्यान-वर्णन।

महाराजा की कविता का राजस्थान में बहुत प्रचार है। इनकी कविता भावपूर्ण और हृदयस्पर्शी है। शब्द-चयन की सुघरता द्वारा गंभीर से गंभीर दार्शनिक भावों को सरलतापूर्वक चित्रित करने में ये खूब सफल हुए हैं। इन्होंने गेय पद भी प्रचुर परिमाण में लिखे हैं, जिनमें कुशल कवि की भाव-प्रवणता एक गतिमान प्रवाह की भाँति पाठक को अपने साथ बहा ले जाती है।

१८७. ये मुख्यतः डिगल भाषा में कविता करते थे। इनके ग्रंथों का संग्रह 'बाँकीदास-ग्रंथावली' के नाम से ना० प्र० सभा काशी द्वारा तीन भागों में प्रकाशित किया गया है।

तृतीय अध्याय का परिशिष्ट

(७७) जेठमल, नागौर । नि० का० सं० १७००; प्र० (१) नारद चरित्र (२) नरसी महता की हुंड़ी; वि० ये कायस्थ थे ।

(७८) रूपसिंह, किसनगढ़ । नि० का० सं० १७००; २० फुटकर पद; वि० ये किसनगढ़ के महाराजा हरिसिंह के पुत्र थे ।

(७९) हरिदास, जोधपुर । नि० का० सं० १७०१; प्र० अमरवत्तीसी; वि० ये जाति के भाट थे ।

(८०) दुलपति मिश्र । नि० का० सं० १७०५ (?); प्र० जसवंत-उद्योत वि० जोधपुर के महाराजा जसवंतसिंह (प्रथम) के आश्रित ।

(८१) कर्मच । नि० का० सं० १७०८ के लगभग; २० स्फुट; विशेष वृत्त ज्ञात नहीं ।

(८२) राम कवि, जयपुर । नि० का० सं० १७१० के लगभग । प्र० जयसिंह चरित्र; वि० ये मिर्जा राजा जयसिंह के आश्रित थे ।

(८३) श्रीधर । नि० का० सं० १७१०; प्र० भवानीछंद; वि० इनका यह ग्रन्थ राजस्थानी मिश्रित ब्रजभाषा में है ।

(८४) प्रतापसहाय । नि० का० सं० १७१०; २० स्फुट । वि० ये राव जाति के कवि मेवाड़ के महाराणा राजसिंह (प्रथम) के आश्रित थे । बाद में बूँदी चले गये थे ।

(८५) जेठमल, जयपुर । नि० का० सं० १७१० के आसपास; प्र० शालिहोत्र भाषा और फुटकर कवित्त; वि० ये कविता में अपना नाम 'मल' लिखते थे ।

(८६) सूरदत्त । नि० का० सं० १७१२; प्र० रसिकहुलास; वि० शोखावादी-अमरसर के कछवाहां-शोखा-वत कृष्णचंद्र के आश्रित ।

(८७) जगन्नाथ, जैसलमेर । नि० का० सं० १७१४; प्र० रतिभूषण । वि० यह ग्रंथ रावल सबलसिंह के पुत्र अमरसिंह के लिए लिखा गया था ।

(८८) मानसिंह, किसनगढ़ । नि० का० सं० १७१९; २० फुटकर पद; वि० ये किसनगढ़ के राजा थे ।

(८९) कृष्णलाल, जयपुर (?) ; नि० का० सं० १७१९; प्र० बिहारी-सतसई की टीका ।

(९०) नवीन, जोधपुर । नि० का० सं० १७२०; प्र० नेहनिधान; वि० महाराजा जसवंतसिंह (प्रथम) के आश्रित ।

(९१) चर्मवर्जन । नि० का० सं० १७१९-७३; २० फुटकर; वि० ये जैन कवि मुख्यतः राजस्थानी भाषा में कविता करते थे ।

(९२) लक्ष्मीधर, जयपुर । नि० का० सं० १७२७; ग्रं० भास्तरसार; वि० जयपुर के महाराजा रामसिंह (प्रथम) के आश्रित; वि० इनका उपनाम 'काक' था ।

(९३) नंदन कवि, जयपुर । नि० का सं० १७३२; ग्रं० व्यवहारसार । वि० कहा जाता है कि ये जयपुर के दरवारी कवि थे ।

(९४) सतीदास व्यास, बीकानेर । नि० का० सं० १७३३; ग्रं० रसिक-आराम; वि० देवोदास व्यास के पुत्र और बीकानेर के महाराजा अनूपसिंह के आश्रित ।

(९५) प्रतापसिंह, प्रतापगढ़ । नि० का० सं० १७३०-३४; २० स्फुट; वि० ये देवलिया प्रतापगढ़ के राजा थे ।

(९६) मान, बीकानेर । ग्रं० संयोगद्व्याश्रितिका (सं० १७३१) कवि-विनोद (सं० १७४५) और कवि-प्रमोद^{१८८} (सं० १७४६) वि० ये खरतर गच्छीय जैन कवि थे ।

(९७) कुम्भकर्ण, जोधपुर । नि० का० सं० १७३२; ग्रं० रतनरासौ; वि० ये साँव शाखा के चारण थे ।

(९८) कमनेह । नि० का० सं० १७३५; २० स्फुट; वि० अलवर अथवा करौली की तरफ के रहने वाले थे ।

(९९) रूपजी, जोधपुर । नि० का० सं० १७३९; ग्रन्थ० रसरूप; वि० ये मेरुता ग्राम-निवासी पुष्करणा ब्राह्मण रामदास के पुत्र थे ।

(१००) देवीदास, करौली । नि० का० सं० १७४२; ग्रन्थ० (१) प्रेम-रत्नाकर, (२) दामोदर-लीला और (३) राम-नीति; वि० करौली के राजकवि थे ।

(१०१) वल्लभ, किशनगढ़ । नि० का० सं० १७५०; ग्रं० वल्लभ मुक्तावली और वल्लभ-विलास; वि० ये हृद कवि के पुत्र थे ।

(१०२) शिवराम, नागौर । नि० का० सं० १७५४ । ग्रं० दसकुमार-प्रबंध; वि० बीकानेर के महाराजा अनूपसिंह के आश्रित ।

१८८. कवि-विनोद और कवि-प्रमोद नाम कुछ भ्रामक हैं । ये कविता के ग्रंथ नहीं हैं, जैसा कि इनके नामों से भास होता है । ये वैद्यक के ग्रन्थ हैं ।

(१०३) लोकनाथ चौबे, बूँदी ।
नि० का० सं० १७६०; ग्रं० रसतरंग;
वि० ये बूँदी के महाराज राजा बुध-
सिंह के आश्रित थे ।

(१०४) तिलोकराम, जोधपुर ।
नि० का० सं० १७६७; ग्रं० रस-
प्रकाश ।

(१०५) गहू । नि० का० सं०
१७७०; र० स्फुट; वि० कूटकाव्य
लिखते थे ।

(१०६) मोजमिश्र, बूँदी । नि०
का० सं० १७७५, ग्रं० मिश्र-शृंगार;
वि० महाराज राजा बुधसिंह के
आश्रित ।

(१०७) मूकजी । नि० का०
सं० १७७५; ग्रं० खीची जाति की
वंशावली; वि० इनके कुछ फुटकर
छंद भी मिलते हैं ।

(१०८) नैनमुख, करौली । नि०
का० सं० १७८० के लगभग; ग्रं०
माणिकपाल बारखड़ी; वि० करौली-
नरेश माणिकपाल के आश्रित ।

(१०९) बैनीराम, जयपुर । नि०
का० सं० १७८०; र० स्फुट ।

(११०) रायकवि, किशनगढ़ ।
नि० का० सं० १७८०; र० स्फुट;
ये नागरीदास के समकालीन थे ।

(१११) भीमचंद, जोधपुर ।
नि० का० सं० १७८१; र० फुटकर;
वि० ये जैन थे ।

(११२) प्रेमचंद, जोधपुर । नि०
का० सं० १७८१; र० फुटकर; वि०
ये जाति के सेवक थे ।

(११३) प्रयाग, जोधपुर । नि०
का० सं० १७८१; र० फुटकर; वि०
ये जाति के सेवक थे ।

(११४) अनंदराम, जोधपुर ।
नि० का० सं० १७८१; र० फुटकर;
वि० महाराजा अभयसिंह के आश्रित ।

(११५) विजयराम, किशनगढ़ ।
नि० का० सं० १७८१; र० स्फुट;
वि० नागरीदास के आश्रित ।

(११६) हीरालाल, सनाढ्य;
किशनगढ़ । नि० का० सं० १७८१;
ग्रं० सरदार-सुयस; वि० नागरीदास
के आश्रित ।

(११७) देवीचंद, जोधपुर । नि०
का० सं० १७८१; र० फुटकर; वि०
महाराजा अभयसिंह के आश्रित ।

(११८) माईदास, जोधपुर ।
नि० का० सं० १७८१; र० फुटकर;
वि० महाराजा अभयसिंह के आश्रित ।

(११९) गुलालचंद, जोधपुर ।
नि० का० सं० १७८१; र० फुटकर;
वि० ये जाति के सेवक थे ।

(१२०) रसचंद, जोधपुर । नि०
का० सं० १७८१; र० फुटकर; वि०
महाराजा अभयसिंह के आश्रित ।

(१२१) कनीराम मुंशी, किसान-गढ़। नि० का० सं० १७८१; २० स्फुट। वि० नागरीदास के आश्रित।

(१२२) पन्नालाल, किसानगढ़। नि० का० सं० १७८१; २० स्फुट; वि० नागरीदास के समकालीन।

(१२३) शिवचंद, जोधपुर। नि० का० सं० १७८१; २० फुटकर, वि० ये जाति के सेवक थे।

(१२४) सावन्तसिंह, जोधपुर। नि० का० सं० १७८१; २० फुटकर; वि० महाराजा अभयसिंह के आश्रित।

(१२५) आतम, जोधपुर। नि० का० सं० १७८२; प्र० हरिरस; विशेष वृत्त ज्ञात नहीं।

(१२६) कृष्ण कवि, जयपुर। नि० का० सं० १७८२; प्र० बिहारी-सतसई की टीका; वि० ये ककौर-वशी माधुर ब्राह्मण थे।

(१२७) नैनसिंह, बीकानेर। नि० का० सं० १७८६; प्र० भर्तृ-हरिशतक का गद्य-पद्यात्मक अनुवाद। वि० ये जैन यति थे।

(१२८) रसपुंज, जोधपुर। नि० का० सं० १७९०; प्र० कवित्त श्री माताजी रा; वि० महाराजा अभयसिंह के आश्रित।

(१२९) सुजानसिंह, करौली। नि० का० सं० १७९०; प्र० सुजान-विलास; वि० ये करौली के राजघराने से सम्बन्धित थे।

(१३०) कुँवर कुशल, जोधपुर। नि० का० सं० १७९६; प्र० लखपत-यश-सिंधु; वि० ये जैन थे।

(१३१) सरदारमिह, बनेड़ा। नि० का० सं० १८००; प्र० सुरतरस; ये बनेड़ा के राजा सुकतानसिंह के पुत्र थे।

(१३२) जदुनाथ भाट, करौली। नि० का० सं० १८००; प्र० वृत्त-विलास; वि० करौली-नरेश गोपालसिंह के आश्रित।

(१३३) जयकृष्ण, जोधपुर। नि० का० सं० १८००; प्र० (१) कवित्त (२) शिवमाहात्म्य और (३) शिव गीता। वि० ये पुष्करणा ब्राह्मण थे।

(१३४) अनुरागीदास, किसान-गढ़। नि० का० सं० १८०० के लगभग; प्र० (१) डगडुडी (२) दीनबिरुदावली (३) जुगल-बिरुदावली (४) भक्त बिरुदावली और (५) गुरुबिरुदावली।

(१३५) पीथल। नि० का० सं० १८०० (?) प्र० जुगल-विलास; वि० मानसिंह के पुत्र।

(१३६) धीरौ, जोधपुर। नि० का० सं० १८०० से कुछ पहले; २० फुटकर बंद; वि० यह श्री म० अभय-सिंह की समकालीन थी।

(१३७) बीरन कवि, जोधपुर ।
नि० का सं० १८०१ के लगभग; २०
स्फुट; वि० महाराजा अभयसिंह के
समकालीन ।

(१३८) राजसिंह, बीकानेर । नि०
का० सं० १८०३; २० स्फुट पद; वि०
ये बीकानेर के महाराजा जोरावरसिंह
के पुत्र थे ।

(१३९) बहादुरसिंह, किशनगढ़ ।
नि० का० सं० १८०४; २० स्फुट;
वि० ये राठौड़ राजपूत किशनगढ़ के
राजा थे ।

(१४०) वासीराम, भरतपुर ।
नि० का० सं० १८१०; ग्रं० (१)
काव्यप्रकाशकी टीका (२) रसगंगाधर
की टीका और (३) भाषा गीतगोविंद ।

(१४१) अरिसिंह, मेवाड़ । नि०
का० सं० १८१७-२१; ग्रं० रसिक-
चमन; वि० ये मेवाड़ के महाराणा
राजसिंह (द्वितीय) के पुत्र थे ।

(१४२) मूलराज, जैसलमेर ।
नि० का सं० १८१९-७६; २० स्फुट;
वि० ये जैसलमेर के राजा संस्कृत में
भी रचना करते थे ।

(१४३) मुरलीधर भट्ट, अलवर ।
ज० सं० १८२०; ग्रं० (१) शृंगार-
तरंगिणी और (२) प्रेम-तरंगिणी; वि०
ये तैलंग ब्राह्मण कविता में अपना
नाम 'प्रेम' रखते थे ।

(१४४) रामलाल, जयपुर ।
नि० का० सं० १८२०; ग्रं० रामभक्ति-
सुधा-निधान; वि० ये फुटकर कविता
भी लिखते थे ।

(१४५) मथुरामल, जयपुर ।
नि० का० सं० १८२० । ग्रं० समर-
भास्कर; वि० ये माधुर चतुर्वेदी थे ।

(१४६) हरिराय, नाथद्वारा ।
नि० का० सं० १८२० के लगभग; ग्रं०
नित्यलीला; वि० ये चिम्मनजी के बेटे
थे ।^{१८}

(१४७) दौलतराय, किशनगढ़ ।
नि० का० सं० १८२० के लगभग;
ग्रं० रसप्रबोध; वि० ये वृद्ध कवि
के वंशज थे ।

(१४८) गणेशदास, मेवाड़ ।
नि० का० सं० १८२०; ग्रं० सुदामा-
चरित्र; वि० ये मेवाड़ राज्य के बागीठ
ठिकाने के एक मंदिर में पुजारी थे ।

(१४९) शिवप्रसाद, बीकानेर ।
नि० का० सं० १८२०; ग्रं० अद्भुत
रामायण; वि० ये ब्राह्मण कवि राजा
राम के पुत्र थे ।

(१५०) शिवराम, जयपुर । नि०
का० सं० १८२०; २० स्फुट; वि०
महाराजा माधौसिंह (प्रथम) के
आश्रित ।

१८९. हरिराय नाम के एक और कवि
पं० १६४७ है ।

नाथद्वारा में हुए हैं । उनका जन्म

(१५१) सागरजी, जयपुर । नि० का० सं० १८२१; २० स्फुट; वि० ये कविया शाखा के चारण थे ।

(१५२) ब्रजपाल, जयपुर । नि० का० सं० १८२२ के लगभग; ग्रं० (१) महाभारत का पद्यानुवाद और (२) नीति-संग्रह; वि० ये तैलंग भट्ट द्वारकानाथ के पुत्र थे ।

(१५३) कवीन्द्र कवि, जयपुर । नि० का० सं० १८२४; २० स्फुट; वि० जैसलमेर के रावल मूलराज के आश्रित ।

(१५४) कल्याण (सिंह) जैसलमेर । नि० का० सं० १८२५; २० स्फुट; वि० जैसलमेर के रावल मूलराज के आश्रित ।

(१५५) श्रीनाथ शर्मा, जैसलमेर । नि० का० सं० १८२६; ग्रं० (१) मूलराज-विलास (२) अन्योक्ति मंजूषा और (३) लोलिंबराज भाषा; वि० रावल मूलराज के आश्रित थे और संस्कृत-हिन्दी दोनों में रचना करते थे ।

(१५६) हरलाल, जयपुर । नि० का० सं० १८३०; २० स्फुट; वि० । महाराजा पृथ्वीसिंह के आश्रित ।

(१५७) भीमसिंह, मेवाड़ । नि० का० सं० १८३४-३५; २० स्फुट; वि० ये मेवाड़ के महाराणा थे ।

(१५८) रसरसि, जयपुर । नि० का० सं० १८३७; ग्रं० कविसरख मालिका; वि० ये म० प्रतापसिंह के आश्रित थे; फुटकर कविता भी करते थे ।

(१५९) श्रीकृष्ण भट्ट, अलवर । ज० सं० १८४०; ग्रं० आलीजा-प्रकाश, वि० ये तैलंग ब्राह्मण मुरलीधर भट्ट के पुत्र थे और जन्मान्ध थे ।

(१६०) दयालाल, किशनगढ़ । नि० का० सं० १८४० के लगभग; ग्रं० (१) भक्तिचन्द्रिका और (२) कीर्तिप्रकाश; वि० ये गौड़ ब्राह्मण थे ।

(१६१) दामोदरजी, किशनगढ़ । नि० का० सं० १८४०; २० स्फुट; वि० वृन्द कवि के वंशज थे ।

(१६२) अदारग, जयपुर । नि० का० सं० १८४०; २० फुटकर पद; वि० महाराजा प्रतापसिंह के आश्रित ।

(१६३) मन्मथनजी, जयपुर । नि० का० सं० १८४०; २० फुटकर पद; वि० ये दूधू गाँव के रहनेवाले पारीक ब्राह्मण थे ।

(१६४) शेरसिंह, जोधपुर । नि० का० सं० १८४६; ग्रं० रामकृष्णजस; वि० महाराजा विजयसिंह के पुत्र थे ।

(१६५) पूर्णमल, भलवर । ज० का० सं० १८४७; १० स्फुट; वि० ये जाति के राव थे ।

(१६६) पंगु कवि, करौली । नि० का० सं० १८४६; प्र० घूस-बत्तीसी; वि० ये जाति के चारण थे ।

(१६७) भलीभगवान, जयपुर । नि० का० सं० १८५०; १० फुटकर पद; वि० ये म० प्रतापसिंह के सगीताध्यापक थे ।

(१६८) तुलसी । नि० का० सं० १८५० के लगभग; प्र० (१) नयनाभक्ति (२) अष्टांगयोग (३) वेदान्त ग्रन्थ (४) चोक्षरी ग्रन्थ (५) करनी सार-जोगग्रन्थ (६) साधु-लक्षण और (७) तत्त्व-गुण-भेद; वि० ये कोई साधु थे ।

(१६९) फतहराम चौबे, बूँदी । नि० का० सं० १८५०; १० स्फुट; वि० ये लांकनाथ चौबे की वंश-परंपरा में स्वरूपचंद्र के बेटे थे ।

(१७०) बख्तेर, जयपुर । नि० का० सं० १८५०; १० फुटकर पद; वि० ये कछवाहा राजपूत कविता में अपना नाम 'बख्तावर' भी लिखते थे ।

(१७१) शिवदास, जयपुर । नि० का० सं० १८५०; प्र० (१) भाषा भारत और (२) अक्षमेध; वि० ये कान्यकुब्ज ब्राह्मण थे ।

(१७२) अमृताराम, जयपुर । नि० का० सं० १८५०; १० फुटकर पद; वि० ये पालीवाल ब्राह्मण सारंगधर के पुत्र थे ।

(१७३) बंसीभली, जयपुर । नि० का० सं० १८५०; १० फुटकर पद ।

(१७४) मनीराम, जयपुर । नि० का० सं० १८५०; प्र० बिहारी-सतसई की प्रतापचन्द्रिका टीका । वि० महाराजा प्रतापसिंह के आश्रित ।

(१७५) लुमणसिंह, करौली । नि० का० सं० १८५० के लगभग; १० फुटकर; वि० ये राव जाति के कवि करौली-नरेश मदनपाल के आश्रित थे ।

(१७६) गुमानीराम, जयपुर । नि० का० सं० १८५०; प्र० दीवाने हाफिज़ का छद्मोऽनुवाद; वि० ये म० प्रतापसिंह के मीरमुंशी थे ।

(१७७) मुरलीधर, जयपुर । नि० का० सं० १८५०; १० स्फुट; वि० ये गौड़ ब्राह्मण थे ।

(१७८) राधाकृष्ण, जयपुर । नि० का० सं० १७५३; प्र० रागराजकर; वि० ये गौड़ ब्राह्मण थे ।

(१७९) नाथूराम, जयपुर। नि० का० सं० १८५४; १० स्फुट; वि० ये राव जाति के कवि रामजीदास के पुत्र थे।

(१८०) कल्याणसिंह, किशनगढ़। नि० का० सं० १८५४-५५; १० फुट-कर पद; वि० ये राठौर राजपूत किशनगढ़ के राजा थे।

(१८१) रामकर्म, जोधपुर। नि० का० सं० १८५५; ग्रं० भलंकार-समुच्चय, वि० महाराजा भीमसिंह के आश्रित।

(१८२) अनन्तराम, जयपुर। नि० का० सं० १८५५; ग्रं० वैद्यक ग्रंथ भाषा; वि० महाराजा प्रतापसिंह के आश्रित।

(१८३) दीनदयाल, जयपुर। नि० का० सं० १८६०; ग्रं० बुधजन-सतसैया।

(१८४) शंभुराम, जयपुर। नि० का० सं० १८६० के लगभग; १० स्फुट; ये जाति के राव थे।

(१८५) राधावल्लभ, किशनगढ़। नि० का० सं० १८६० के लगभग; ग्रं० (१) भीष्म-पर्व, (२) गीता भाषा और (३) शालिहोत्र; वि० ये जाति के चारण थे।

(१८६) गंगादीन, किशनगढ़। नि० का० सं० १८६०; १० स्फुट; वि० ये जाति के चारण थे।

(१८७) हरिजी राणी (चाव-डीजी), नि० का० सं० १८६०; १० स्फुट; वि० जोधपुर के म० मानसिंह की राणी थीं।

(१८८) भायस देवनाथ, जोधपुर। नि० का० सं० १८६०; १० फुटकर दोहा; वि० ये म० मानसिंह के सम-कालीन थे।

(१८९) मनोहरदास, साँगानेर। नि० का० सं० १८६९; धर्म-परीक्षा; वि० ये जाति के सोनी थे।

(१९०) सुन्दरसिंह, भरतपुर। नि० का० सं० १८६९; ग्रं० (१) पंचाध्यायी (२) गौरीबाई का महिमा (३) हुस्न-चमन (४) सुन्दर-सत-शृंगार। वि० ये भरतपुर के राज-घराने के थे।

(१९१) लक्ष्मणदास, जयपुर। नि० का० सं० १८७०; १० स्फुट; वि० महाराजा जगतसिंह के समकालीन थे।

(१९२) गणेश, करौली। नि० का० सं० १८७५; ग्रं० (१) रसचंद्रोदय (२) कृष्ण-भक्ति-चन्द्रिका नाटक (३) सभा-सूर्य (४) फागुन-माहात्म्य और (५) नम्र-शतक; वि० ये जाति के चौबे थे।

(१९३) अनंदराम, जयपुर । नि०
का० सं० १८७६; प्र० रामसागर ।

(१९४) किशनजी, मेवाड़ । नि०
का० सं० १८८०; र० फुटकर; वि०
ये राजस्थान के प्रसिद्ध चारण कवि
दुरसाजी की वंश-परम्परा में वृद्धाजी
के बेटे थे ।^{१९०}

(१९५) श्यामराम, जयपुर । नि०
का० सं० १८८०; प्र० दुर्गा-विनोद;
वि० ये जाति के कायस्थ थे ।

(१९६) अमरसिंह, उदयपुर ।
नि० का० सं० १८८०; र० स्फुट;
वि० ये मेवाड़ के महाराणा भीमसिंह
के ज्येष्ठ पुत्र थे ।

(१९७) गोपालजी, जयपुर । नि०
का० सं० १८८०; र० स्फुट; वि० ये
रामलाल के पुत्र थे ।

(१९८) हरलाल, बूँदी । नि०
का० सं० १८८०; र० स्फुट; वि० ये
राव जाति के कवि बूँदी दरबार के
पोलपात थे ।

(१९९) जसराम, जोधपुर । नि०
का० सं० १८८०; प्र० राजनीति; वि०
ये जाति के चारण थे ।

(२००) सुखलाल, जयपुर । नि०
का० सं० १८८०; र० स्फुट; वि० ये
राव शम्भुराम के पुत्र थे ।

(२०१) चन्द्रसखी, जयपुर (?) ।
नि० का० सं० १८८०; फुटकर पद ।

(२०२) बदनजी, बूँदी । नि०
का० सं० १८८२; प्र० होलकर-
पचीसी और रसगुलजार; वि० ये
मिश्रण शास्त्रा के चारण थे ।

(२०३) लक्ष्मीनाथ, जोधपुर (?)
नि० का० सं० १८८३; प्र० भजन-
विलास; वि० महाराजा मानसिंह के
आश्रित पुष्करणा ब्राह्मण ।

(२०४) हरि, कोटा राज्य ।
नि० का सं० १८८३; प्र० रसमंजरी ।

(२०५) लाहनाथ, जोधपुर ।
नि० का० सं० १८८४; प्र० सिद्धाम्त
सार की टीका; वि० ये म० मानसिंह
के समकालीन नाथसंप्रदाय के
जोगी थे ।

(२०६) चैनराम, जयपुर । नि०
का० सं० १८८५; प्र० भारतसार
भाषा ।

१९०. इनके 'भीमविलास' और 'रघुवरजसप्रकाश' नामक डिंगल भाषा के दो.
ग्रंथ बहुत प्रसिद्ध हैं ।

(२०७) रसनिधि, जयपुर । नि० का० स० १८८५; ग्रं० जयसाह विवाह उत्सव ।

(२०८) उदयचन्द, जोधपुर । नि० का० स० १८९०; ग्रं० (१) रसनिवास (२) रसशृङ्गार (३) वृषण-दर्पण (४) ब्रह्मप्रबोध (५) ब्रह्मविलास और (६) ब्रह्मविहङ्गन; वि० जातिके ओसवाल महाजन ।

(२०९) मिहीलाल जयपुर । नि० का० स० १८९०; र० स्फुट; वि० ये तैलग भट्ट पद्माकर के ज्येष्ठ पुत्र थे ।

(२१०) अम्बाधर, जयपुर । नि० का० स० १८९०; स्फुट; वि० पद्माकर के द्वितीय पुत्र ।

(२११) तुलछन्नाय, जोधपुर । नि० का० स० १८९०; र० फुटकर पद; वि० महाराजा मानसिंह की उपपत्नी ।

(२१२) चतुरदान, जोधपुर । नि० का० स० १८९० के लगभग; ग्रं० चतुर-रसाल; वि० ये जाति के चारण थे ।

(२१३) निश्चलदास, बूँदी । नि० का० स० १८९०; ग्रं० (१) विष्णु-सागर और (२) वृत्त-प्रभाकर; वि० बूँदी के महाराज रामसिंह के आश्रित ।

(२१४) कान्हूदास । नि० का० स० १८९०; र० फुटकर पद; वि० ये जयपुर राज्यान्तर्गत जसरापुर के रहने-वाले थे ।

(२१५) भगतीराम, किसानगढ़ । नि० का० स० १८९० के लगभग; र० स्फुट; वि० बृन्द कवि के वंशज थे । इनका उपनाम खुशराम था ।

(२१६) ब्रजेन्द्र, भरतपुर । नि० का० स० १८९१; ग्रं० रसानन्द ।

(२१७) भारतदान, जोधपुर । नि० का० स० १८९८; र० स्फुट; वि० ये आशिया शास्त्र के चारण थे ।

(२१८) दुलीचन्द, जयपुर । नि० का० १८९८; ग्रं० महाभारत भाषा ।

(२१९) रसानन्द, भरतपुर । नि० का० स० १८९९; ग्रं० संग्राम-रत्नाकर; वि० भरतपुर-नरेश बलवंतसिंह के आश्रित ।

(२२०) चतुर्भुज मिश्र, भरतपुर । नि० का० स० १८९९; ग्रंथ अलंकार-भाषा; वि० भरतपुर के महाराजा बलवंतसिंह के आश्रित ।

चतुर्थ अध्याय

संत-साहित्य

राजस्थान के पिंगल साहित्य का एक बहुत बड़ा अंश निर्गुणोपासक संत कवियों का रचा हुआ है और 'संत-साहित्य' कहलाता है। यह साहित्य अधिकतर शान्त रस में लिखा गया है और इसका मुख्य स्वर है, विश्वकल्याण। इसी को इन सन्तों ने अपनी वाणियों में प्रकारान्तर से दोहराया है। वैसे यदि ध्यानपूर्वक देखा जाय तो इन मध्ययुगीन सन्तों का यह विश्वकल्याण का संदेश कोई नितान्त नया संदेश नहीं है। इसकी अभिव्यक्ति हमारे प्राचीन संस्कृत-साहित्य में किसी-न-किसी रूप में हो चुकी है। इन सन्तों ने केवल यही किया है कि उसे लोकभाषा में और लोकोपयोगी ढंग से व्यक्त किया है और यह इनकी भारतीय वाक्याय को अपनी एक नवीन देन है।

सन्त-साहित्य में जितने भी सन्त हुए हैं वे पहले भक्त, फिर उपदेशक और फिर कवि थे और जहाँ तक बन सकता था अपने विचारों को सरल से रूप में जनसाधारण के समक्ष रखने की चेष्टा करते थे। काव्य-कला सम्बन्धी नियमों के निर्वाह तथा भाषा की प्राञ्जलता आदि की अपेक्षा इनका ध्यान लोक-कल्याण की ओर विशेष रहता था। अतएव उनकी रचनाओं में भाव-पक्ष का प्राधान्य है। इसमें कोई सन्देह नहीं कि इन सन्तों में कुछ ऐसे भी हुए हैं, जिन्होंने भाव-प्रदर्शन के साथ-साथ काव्य-चमत्कार का भी ध्यान रखा है। परन्तु ऐसे सन्तों की संख्या बहुत अधिक नहीं है।

राजस्थान में सन्त-साहित्य का निर्माण दादू पंथ, चरणदासी पंथ, रामसनेही पंथ, निरंजनी पंथ और लालदासी पंथके अनुयायी सन्त-महात्माओं ने विशेष किया है। कुछ ऐसे सन्त भी यहाँ हुए हैं, जो किसी सम्प्रदाय अथवा पंथ विशेष से सम्बन्धित न थे। इन सबका संक्षिप्त विवरण नीचे प्रस्तुत किया जाता है।

दादूपंथ

दादूपंथ के जन्मदाता संत दादूजी थे। इस पंथ के अनुयायी जयपुर राज्य में अधिक पाये जाते हैं। इस पंथ का कबीर पंथ से बहुत साम्य है। कबीर की भाँति दादू ने भी 'मैं' और 'तु' के भेदभाव को छोड़कर सब को समान

दृष्टि के देखने तथा निर्गुण-उपासना पर जोर दिया है।^१ लेकिन कबीर पंथ की अपेक्षा हिंदू धर्म के सिद्धान्तों का प्रभाव इस पर कुछ विशेष दिखाई देता है। इस दृष्टि से कबीर पंथ की अपेक्षा दादूपंथ हिंदू धर्म के अधिक निकट है।

दादूपंथी समाज इस समय मुख्यतः चार भागों में विभाजित है—खालसा, चिरक, उत्तराचा और नागा।

(१) खालसा—दादूजी की मृत्यु के पश्चात् उनके ज्येष्ठ पुत्र गरीबदास उनकी गद्दी के उत्तराधिकारी हुए थे। गरीबदास के बाद उनके छोटे भाई मसकीनदास आचार्य गद्दी पर बैठे। इस प्रकार यह आचार्य-परंपरा चलती रही और अभी तक जारी है। इस आचार्य-परंपरा के शिष्य-प्रशिष्य 'खालसा' कहलाते हैं। इनका मुख्य स्थान नरेना है। आचार्य गद्दी के थांभे के होने से अन्य थांभेवाले इनको कुछ विशेष आदर की दृष्टि से देखते हैं। इनका भेष पहले कपाली टोपी, चोला और कटि-वस्त्र था। किंतु अब उसमें थोड़ा-सा परिवर्तन हो गया है। टोपी की जगह बहुत से साफ बाँधने लगे हैं। कटि-वस्त्र का स्थान धोती ने और चोले का कोट अथवा कमीज ने ले लिया है।

(२) चिरक—ये रमते-फिरते साधु दादूपंथी गृहस्थों को दादूजी की 'वाणी' का उपदेश देते हैं और भिक्षान्न पर अपना जीवन-निर्वाह करते हैं। ये किसी थांभे अथवा स्थान का आश्रय नहीं लेते। केवल शरीर-रक्षा के लिये कपास वस्त्र तथा जल का पात्र, और दो-चार पुस्तकें अपने पास रखते हैं। इनमें कुछ अकेले और कुछ मंडलियाँ बाँधकर घूमते हैं। ये चातुर्मास में भ्रमण नहीं करते। पर जिस स्थान पर ठहरते हैं वहाँ नित्य नियम से दिन में एक बार दादूजी की 'वाणी' का पाठ अवश्य करते हैं।

१. भाई रे ऐसा पथ हमारा।

द्वै पल रहित पथ गह पूरा अवरन एक अधारा।
बाद विवाद काहु सौं नाही मै हूँ जग थें न्यारा॥
समदृष्टि रूँ भाई सहज मे आपहि आप विचारा।
मैं, तैं, मेरी यह भति नाही निरवैरी निरविकारा॥
काम कल्पना कदे न कीजै पूरन ब्रह्म पियारा।
एहि पथ पहुँचि पार गहि दादू सोतत सहज हमारा॥

(३) उत्तराधा—दादूजी के शिष्यों में से जो राजस्थान को छोड़कर उत्तर की तरफ पंजाब में चले गये और वहाँ उनके उपदेशों का प्रचार करने लगे वे उत्तराधा कहलाये। इस समय इस वर्ग के लोग हरियाना, हिसार, रोहतक, दिल्ली, मर्हटा, नाभा, पटियाला आदि स्थानों में विशेष पाये जाते हैं। इनका मुख्य केन्द्र हिसार जिले का रतिया गाँव है।

(४) नागा—दादूपंथियों का यह वर्ग इतिहास में बहुत प्रसिद्ध है। इनकी सात जमातें हैं। इस वर्ग के साधु अन्न-शस्त्र-संचालन, युद्ध-कौशल और मन्त्र-विद्या में बहुत निपुण पाये गये हैं और इन्होंने समय-समय पर सलवार बजाकर जयपुर राज्य की बड़ी सेवाएँ की हैं। भारतीय स्वतन्त्रता के पूर्व जयपुर के सैन्य-विभाग में इनकी भी एक टुकड़ी थी, जो अब तोड़ दी गई है। परन्तु राजाश्रय न होने पर भी यह वर्ग पूर्ववत् संगठित रूप में विद्यमान है। इस वर्ग के कुछ लोग खेती और वाणिज्य-व्यवसाय भी करते हैं।

दादूपंथी महात्माओं की राजस्थान में बड़ी प्रतिष्ठा है। ये प्रायः बड़े विद्याभ्यासवी, चरित्रवान और सयमी होते हैं। ये विवाह नहीं करते। दादूहाराँ में रहते हैं और गृहस्थों के लड़कों को चेले बनाकर अपना पथ चलाते हैं। ये न तिलक लगाते हैं, न चोटी रखते हैं और न गले में कठी पहनते हैं। ये प्रायः हाथ में सुमिरनी रखते हैं और जब मिलते हैं तब 'सत्यराम' कहकर एक-दूसरे का अभिवादन करते हैं।

जयपुर से ४१ मील पश्चिम में नरेना नाम का एक छोटा-सा नगर है। इसी के पास भैराणे की पहाड़ी है, जिसकी खोह (गर्त) में दादूजी के शव को रखा गया था। दादूपंथी लोग इस स्थान को बहुत पवित्र मानते हैं और यही इनका मुख्य तीर्थ है। नरेना में दादूजी के वस्त्र, उनकी पोथियाँ आदि सुरक्षित हैं, जिनकी पूजा होती है। प्रतिवर्ष फाल्गुन शुक्ला

२. हमारे तीरथ रूप नरानो ।

दादू दास बसै तिहिं ठाहर बैकुंठ तें अधिकानो ॥
सीतल छाया निकट सरोवर बिच मे चौक रमानो ॥
हरि जन हस रहे तिहिं ठाहर सुख-सागर मनमानो ॥
भैराणो है मणिकार्णिका वही कासी प्रस्थानो ॥
गरीबदास तहाँ आप बिराजै अनम अग गनानो ॥

कथुरी से द्वादशी तक यहाँ एक भारी मेला लगता है और एक बहुत बड़ी संख्या में दादूपंथी लोग एकत्र होते हैं।

(२२१) दादू दयाल—दादू-पंथ के प्रवर्तक संत दादूजी का जन्म सं० १६०१ में हुआ था। इस बात का उल्लेख दादूपंथी साहित्य में अनेक स्थानों पर मिलता है और इसे आधुनिक विद्वानों ने भी स्वीकार कर लिया है। परन्तु इनकी जन्मभूमि व जाति के सम्बन्ध में गहरा मतभेद है। दादूपंथी विद्वानों का कहना है कि वे अहमदाबाद में पैदा हुए थे। वे यह भी बतलाते हैं कि दादू जी साबरमती नदी में बहते हुए एक छोटे से बालक के रूप में छोदीराम नामक एक नागर ब्राह्मण को मिले थे। इन विद्वानों का आधार जनगोपाल-कृत श्रीदादूजन्मलीलापरची, राघवदास-कृत भक्तमाल आदि ग्रंथ मालूम पड़ते हैं, जिनमें ऐसा ही लिखा मिलता है। परन्तु इन बातों पर विश्वास लाना कठिन है। ऐसी बातें अधविश्वासी भावुक भक्त लोगों के काम की हो सकती हैं, इतिहास-खोजियों के उपयोग की नहीं हैं। और फिर इनकी स्वीकार कर लेने पर भी दादूजी की वास्तविक जाति पर कोई प्रकाश नहीं पड़ता। केवल छोदीराम की जाति का पता लगता है, जिसके द्वारा इनका पुत्रवत् पालन-पोषण होना बताया जाता है।

इस विषय पर दादू-पंथियों के अतिरिक्त देश-विदेश के कुछ अन्य मतावलम्बी विद्वानों ने भी प्रकाश डालने की चेष्टा की है, जिनमें विश्वभारती के आचार्य क्षितिमोहन सेन का नाम उल्लेख योग्य है। इन्होंने दादूजी को जाति का मुसलमान बताया है और लिखा है कि इनका पूर्व नाम दाऊद था। अपने इस कथन की पुष्टि इन्होंने बंगाली बाउलों की वदना सम्बन्धी इस वाक्य से की है—

“श्रीयुक्त दाऊद वन्दि दादूयॉर नाम”

परन्तु सेन महोदय के इस मत पर दादूपंथियों की सहमति नहीं है। वे इसे उनकी एक सर्वथा आन्त धारणा समझते हैं और अपने पक्ष के समर्थन में

३. संवत सौल सै ईकोतर, संत एक उपल्यौ पुहुमी पर।

पच्छिम दिसा अहमदाबादू, ती ठों साध परगटे दादू ॥

—श्रीदादूजन्मलीलापरची

चंद रिदू सुन और मयकहि ऐमदबाद में उतरे आई।

देवन पुष्प करी बरसा नभ चैत सुदी बसु मंगल गाई ॥

—संतगुणसागर

४. दादू; पृ० १७।

दो बातें कहते हैं। एक तो यह कि सेन महोदय ने बाउलों की जिस बंदना से उक्त वाक्य लिया है वह बंदना मौखिक परम्परा से प्राप्त हुई है और इसलिए संदेहास्पद है। दूसरे इस बन्दना में दाऊद नामक जिन व्यक्ति का उल्लेख किया गया है वे संत दादू व्याल से भिन्न कोई दूसरे व्यक्ति हो सकते हैं। ये दोनों तर्क संगत हैं। लेकिन दादूपंथी साहित्य में ही एक ऐसा प्रमाण मौजूद है, जिससे सेन महोदय के मत का पूरा-पूरा समर्थन होता है। दादूपंथ में बालकराम नाम के एक संत हुए हैं, जो छोटे सुन्दरदास के शिष्य थे।^१ इन का रचना-काल सं० १७१० के आसपास है। इन्होंने अपनी रचना में एक स्थान पर दादूजी का 'असुर कुल' में आविर्भूत होना लिखा है—

भक्ति विषै नहिं भेद, वेद यूँ बांले बानी ।
 अंत्यज ब्राह्मण आदि, जाति जगदीस न मानी ॥
 कलि कबीर कुल असुर, असुर कुल प्रगटे दादू ।
 भगत विभीषण भये, असुर कुल बलि प्रह्लादू ॥
 पुनि गणिका कुब्जा भीलनी, गोपी द्विढ गोविंद गहै ।
 कहै बालकराम हरि भजन विनु, अभिमानी न्यारे रहै ॥^२

यह 'असुर' शब्द मुसलमान जाति का स्पष्ट द्योतक है और इस अर्थ में इस शब्द का प्रयोग राजस्थानी-साहित्य में अनेक स्थानों पर हुआ है और राजस्थानी-कोष में भी मिलता है। नीचे हम मुरारिदान-कृत विंगल-कोष से वह अंश उद्धृत करते हैं, जिसमें 'मुसलमान' शब्द के २२ पर्यायवाची शब्द बताये गये हैं—

रोद रवद खदड़ो तुरक, भीर मेछ कलमाण ।
 मुगल असुर बीबा मियों, रोजायत खुरसाण ॥
 कलम जवन तणमीट कह, खुरासाण अर खान ।
 चगथा आसुर फेर बब, मानहु मुसलमान ॥^३

इस प्रसंग में एक खास बात याद रखने की यह है कि ये बालकराम

१. स्वामी मंगलदास; पंचामृत, पृ० ए (भूमिका)।

२. वही; पृ० ३५।

३. पृ० १०९।

दादूजी के नाती थे और इसलिये उनकी लिखी हुई बात अन्वया नहीं हो सकती। वास्तव में दादूजी मुसलमान ही थे। दादूपंथी विद्वानों को यह सत्य स्वीकार करना चाहिए।

दादूजी की जन्मभूमि के विषय में निश्चित रूप से कुछ ज्ञात नहीं हो पाया है। इनके अहमदाबाद में उत्पन्न होने की जो कथा दादूपंथियों में प्रचलित है वह निस्सार है और दादूजी की जाति की छिपाने, उनको दिव्य पुरुष सिद्ध करने आदि उद्देश्यों से प्रेरित होकर गढ़ी गई जान पड़ती है। परन्तु जनगोपाल-कृत 'श्रीदादूजन्मलीलापरची', माधवदास-कृत 'सतगुणसागर', राघवदास-कृत 'भक्तमाल' इत्यादि ग्रंथों में दादूजी का जो इतिवृत्त दिया हुआ है उसके अध्ययन से ऐसा अनुमान होता है कि वे साँभर अथवा साँभर के निकटवर्ती किसी छोटे-मोटे गाँव के रहनेवाले थे। इस अनुमान का आधार यह है कि उक्त ग्रंथों में दादूजी के अहमदाबाद में जन्म लेने की कथा, जो कपोल-कल्पित है, समाप्त करते ही कथा-सूत्र को मिलाने के लिये उनको साँभर में ला बिठाया है और इस बीच का इतिहास प्रायः गायब है। सं० १६२५ में अर्थात् २४ वर्ष की अवस्था में दादूजी साँभर में थे ऐसा उल्लेख मिलता है।^१ इससे पहले वे पाठान्यास आदि कार्यों में व्यस्त रहे होंगे और एक संत के रूप में प्रसिद्धि प्राप्त नहीं कर पाये होंगे। अतः साँभर, जिसे दादूपंथी विद्वान् दादूजी की प्रथम यात्रा का स्थान बता रहे हैं, वास्तव में दादूजी के जीवन-प्रवेश का स्थान है। और वही अथवा उसी के आसपास का कोई गाँव उनकी जन्मभूमि होनी चाहिए।

८. करै इस जुँ अंस, सार असार नियारे।

आन देव को त्याग, एक परब्रह्म सँभारे ॥

किये कवित्त पट तुकी, बहुरि मनहर अर इदव।

कुढलिया पुनि साखि, भक्ति विमुखन को निदव ॥

राघौ गुरु पख मे निपुन, सत गुरु सुन्दर नाम।

दादू दीन दयाल के, नाती बालकराम ॥

—राघवीय भक्तमाल

९. बारह बरस बालपन गयऊ। गुरु भेटत तब सनमुख भयऊ ॥

साँभर आये समै पचीसा। गरीबदास जनमै बचीसा ॥

—श्रीदादूजन्मलीलापरची

कहा जाता है कि दादूजी जब ग्यारह वर्ष के थे तब भगवान ने वृक्षार्चन नामक एक साधु के रूप में प्रगट होकर उनको गुरुमंत्र दिया था और वही उनके गुरु थे।^{१०}

दादूजी ने विवाह भी किया था। इनके दो पुत्र और दो पुत्रियाँ थीं। पुत्रों के नाम गरीबदास और मिसकीनदास थे। पुत्रियों के नाम रामकुँवरि और शोभाकुँवरि बताये जाते हैं।^{११}

इनके योग-धर्मकार और मुगल सम्राट् अकबर से भेंट करने आदि की कथाएँ दादूपंथी विद्वानों के ग्रंथों में मिलती हैं, पर उनका ऐतिहासिक महत्व विशेष नहीं है।

अपने जीवन के अन्तिम दिनों में दादूजी नरेना में निवास करते थे, जहाँ सं० १६६० में इनका स्वर्गवास हुआ था।^{१२}

दादूजी बड़े क्षमाशील एवं व्यक्तित्व-सम्पन्न पुरुष थे और स्वभाव के बड़े कोमल थे। इन गुणों के कारण ये बहुत लोकप्रिय हो गये थे और जहाँ जाते वहाँ छोटे बड़े अमीर-गरीब सभी द्वारा समान रूप से आदर होते थे। ये अपने पीछे हजारों शिष्य-प्रशिष्य छोड़कर मरे, जिनमें ५२ मुख्य थे। इन ५२ मुख्य शिष्यों में से कुछ की गदियाँ अभी तक चल रही हैं।

हिंदी के सत-साहित्य में दादूजी की 'वाणी' का एक महत्वपूर्ण स्थान है। इसके छः संस्करण प्रकाशित हो चुके हैं और सातवाँ प्रेस में है। यह दो भागों में विभक्त है—अंग-भाग और राग भाग। अंग-भाग ३७ उपांगों में बँटा हुआ है, जिनमें कुल मिलाकर २६५२ सांखियाँ हैं। राग भाग में २७ राग-रागिनियों में बँधे हुए ४४५ पद हैं। वाणी का यह क्रम दादूजी के शिष्य रज्जबजी आदि द्वारा पीछे से किया गया है। पहले यह एक संग्रह मात्र था।

१०. जनगोपाल; श्रीदादूजन्मलीलापरची, प्रथम विश्राम, पद्य ४१।

११. स्वामी मगलदास; गरीबदास की वाणी, पृ० ४ (भूमिका)।

१२. समै गुनसठे नगर नरानै, साठे स्वामी राम समानै।

—श्रीदादूजन्मलीलापरची

गुनसठ वर्ष दिए गुन पक्षहि, जेठ बदी बसुहि सनि जाने।

दादु दयाल मिलै भगवंतहि माधवदास कथा गुन गाने ॥

—संतगुणसागर

दादूजी बहुत पढ़े-लिखे न थे, पर बहुभुत थे और कवि तो माँ के पेट से पैदा हुए थे। इनकी कविता बहुत सरस, भावपूर्ण और कोमल है; वर्णन-शैली स्पष्ट और स्वाभाविक है। इनकी तुलना प्रायः कबीर से की जाती है, इसलिए कि इन दोनों में भाव-साम्य अधिक है। यही ठीक है। परन्तु दोनों की भाव-व्यंजना में अंतर है। कबीर के शब्दों में उग्रता विशेष है। वे तीखे तीरों की तरह लगकर घाव करते हैं, तड़फाते हैं। परन्तु दादू के शब्दों में तीखापन उतना नहीं है। इनके शब्द-बाण घाव नहीं करते; केवल छू देते हैं, जिससे पाठक सावधान हो जाय।

(२२२) गरीबदास—ये दादूजी के ज्येष्ठ पुत्र थे और उनकी मृत्यु के पश्चात् उनके उत्तराधिकारी हुए थे। इनका जन्म स० १६३२ में और देहान्त स० १६९३ के आसपास हुआ था।^१ इनके विषय में थोड़ा-सा मतभेद है। स्वर्गीय पुरोहित हरिनारायण आदि विद्वानों का कथन है कि ये दादूजी के औरस पुत्र थे। अपने कथन का आधार इन्होंने नहीं बताया, पर वह आधार जनगोपाल-कृत 'श्रीदादूजन्मलीलापरची' ग्रंथ मालूम पड़ता है, जिसमें ऐसा ही लिखा मिलता है—

नट की बाजी कऊ न जानै, करता की गति कौन बखानै।
ज्यों कबीर के भये कमाला, त्यों स्वामी के उपजै बाला ॥
साँभर गाँव ऽरु समौ बतीसा, सावन जन्म दियौ जगदीसा।
दादू पिता प्रगट है जाकै, गरीबदास सुत उपज्यौ ताकै ॥^२

ऐसा ही लेख जैमलजी चैनजी, राघवदास इत्यादि दादूपंथ के कुछ अन्य सत्तों का भी है—

मेर के न मेर होइ सेस के न सेस होइ
चंद के न चंद सूर सूर दीप देखिये।
बाप की भगति गति ज्ञान तैं गरीबदास
जैमल सुजस जस मो मन उमेखिये ॥

—जैमलजी

१३. स्वामी मंगलदास; गरीबदासजी की वाणी, पृ० ६ (भूमिका)।

१४. नवम विभाम, पद्य १ और ४।

औत दयाल घर दियौ दत्त कृपा करि
सनमुख भये हरिराम की निवाज है।

—चैनजी

दादूजी सुवन सूरवीर धीर सा पुरुष
गरीबनिवाज यो गरीबदास गाइये।

—राघवदास

परंतु दादूपंथी कुछ आधुनिक विद्वानों का मत इसके विरुद्ध है। उनका कहना है कि उपर्युक्त पद्यों में जो 'सुत', 'सुवन' इत्यादि शब्द आये हैं, उनसे अभिप्राय वरद अथवा पोष्य पुत्र से है, न कि औरस पुत्र से।^{१५} अपने इस कथन की पुष्टि में ये माधौदास-कृत 'संतगुणसागर' को आगे करते हैं, जिसमें गरीबदास का सौंभर के दामोदरजी नामक एक व्यक्ति के घर में जन्म लेना बताया गया है। दामोदरजी के कोई संतान नहीं थी। उनके मन में परम लालसा थी कि यदि किसी प्रकार दादूजी महाराज उन पर कृपा कर दें तो उनके भी संतति हो जाय। दादूजी को उनकी लालसा का पता लग गया। उन्होंने दो लौंग और दो इलायची दामोदरजी को दिये। इससे उनके दो पुत्र और दो कन्याएँ हुईं। पुत्रों के नाम गरीबदास और मसकीनदास थे। इन चारों संतानों को दामोदरजी ने दादूजी को भेंट कर दिया।^{१६}

उनका दूसरा तर्क यह है कि दादूजी के समकालीन और उनके बाद के कई दादूपंथी ग्रंथकारों ने गरीबदास को दादूजीका शिष्य लिखा है और दादूजी के नाम के आगे 'गुरु' शब्द का प्रयोग किया है। यदि गरीबदास दादूजी के औरस पुत्र होते तो ये ग्रंथकर्त्ता उनके लिये 'शिष्य' शब्द का प्रयोग कदापि न करते, पुत्र ही लिखते।^{१७}

ये दोनों युक्तियाँ मान्य नहीं हैं। कारण, माधौदास-कृत 'संतगुणसागर' में वर्णित दामोदरजी संबंधी लौंग-इलायची वाली उपरोक्त कहानी केवल मनगढ़ंत है। ऐसी बातों को इतिहास में स्थान नहीं मिल सकता। दूसरीदलील भी उतनी ही निरर्थक है। दादूजी एक संत थे और गरीबदास एकशिष्य की हैसियत से उनकी गद्दी पर बैठे थे।

१५. स्वामी मंगलदास; गरीबदासजी की वाणी, पृ० ६ (भूमिका)।

१६. वही; पृ० ४ (भूमिका)।

१७. वही; पृ० ४ (भूमिका)।

अतएव दादूपंथी कुछ संतों ने दादू-गरीबदास के गुरु-शिष्य के संबंध पर जो ओर दिया है वह उचित है।

ऐसा प्रतीत होता है कि दादूजी को एक अलौकिक 'योगसिद्ध' ब्रह्मचारी प्रमाणित करने की धुन में आधुनिक दादूपंथी विद्वान् गरीबदास को दादूजी का औरस पुत्र नहीं स्वीकार कर रहे हैं। यह उनकी इच्छा है। लेकिन ऐतिहासिक सामग्री, जनश्रुति और तर्क इन तीनों का बल उनके पीछे नहीं है।

गरीबदास की 'वाणी' प्रकाशित हो चुकी है। इसके चार अंग हैं—अनभैप्रबोध, साखी, चौबोला और पद। इसकी छंद-संख्या २६९ है। इसके पढ़ने से विदित होता है कि गरीबदास दर्शनशास्त्र के विचक्षण ज्ञाता और प्रतिभावान् कवि थे। इनकी 'वाणी' में ओज और सचाई है। पदों में स्वर-संगति और माधुर्य है।

(२२३) बखनाजी—बखनाजी नरेना के निवासी व दादूजी के शिष्य थे। कहा जाता है कि ये जाति के मुसलमान थे।^{१८} इनका रचना-काल सं० १६४०-७० है।^{१९} ये कवि होने के साथ-साथ संगीतज्ञ भी थे। इनकी सुरीली और कोमल आवाज लोगों को मंत्र-मुग्ध सा बना देती थी। स्वयं दादूजी इनके स्वर-माधुर्य पर लट्टू थे। एक दिन की बात है कि ये अपनी मित्र-मंडली में बैठे होरा गा रहे थे। मार्ग में जाते हुए दादूजी के कानों में इनके गाने की मधुर ध्वनि पहुँची। वे चलते-चलते रुक गये और मन में सोचने लगे कि ऐसा व्यक्ति यदि परमात्मा का गुण-गान करे तो कल्याण हो जाय। उन्होंने इनको अपने पास बुलाया और भगवद्गजन का उपदेश दिया। बखनाजी मान गये और उसी दिन उन्होंने उनका शिष्यत्व स्वीकार कर लिया।^{२०}

१८. स्वामी मंगलदास; बखनाजी की वाणी, पृ० ३ (भूमिका)।

१९. वही; पृ० ५।

२०. वीतै जब ही वत्सर दोई। हूँदाहर कै बिनती जोई ॥

स्वामी गये सबन सुख पाये। रमते नगर नरानै आये ॥ २४ ॥

बखनो होरी गावत देख्यौ। गुरु दादू अपनौ कर लेख्यौ ॥

कृपा करी तब अन्तरायामी। बचन उचारै ऐसे स्वामी ॥ २५ ॥

ऐसी देह रची रे भाई। राम-निरजन गावौ आई ॥

ऐसा बचन सुना है जब ही। बखने दीक्षा लीनी तब ही ॥ २६ ॥

—श्रीदादूजन्मलीलापरची, बारहवाँ प्रकाश

बसनाजी की 'वाणी' का दादूपंथियों के अतिरिक्त अन्य लोगों में भी अच्छा आदर है। इन्होंने गेय पद अधिक लिखे हैं, जिनमें बड़ी स्वाभाविकता और तल्लीनता पाई जाती है। भाषा इनकी ढूँढ़ाई से बहुत प्रभावित है।

(२२४) जगजीवन—ये दादूजी के शिष्य किसी ब्राह्मण कुल में पैदा हुए थे।^१ इनका रचना-काल सं० १६४० के आसपास है। ये दौसा के निवासी थे। कहा जाता है कि इन्होंने काशी में विद्याभ्यास किया था और दादूजी की महिमा सुनकर उनसे शास्त्रार्थ करने के लिए ये आमेर में गये थे। कई दिनों तक शास्त्रार्थ होता रहा। अंत में ये हार गये। इन्होंने अपनी सब पुस्तकें तालाब में फेंक दीं और दादूजी का शिष्यत्व स्वीकार कर लिया।^१

ये बड़े पंडित और ज्ञानी साधु थे और हरिभजन में अपना समय व्यतीत करते थे। इनको काव्य-रचना का अच्छा अभ्यास था और इन्होंने सुन्दरदास आदि अपने कई गुरु भाइयों को कविता करना सिखाया था। इनके दो ग्रंथ मिलते हैं—(१) वाणी और (२) दृष्टान्त-साखी-समग्र। ये दोनों सुघड़ रचनाएँ हैं और अप्रकाशित हैं। इनकी हस्तलिखित प्रतियाँ जयपुर के पुरोहित हरिनारायणजी के समग्र में हैं।

(२२५) जनगोपाल—ये वैश्य जाति के सत राहोरी (जयपुर) के अधिवासी थे। इनका रचना-काल सं० १६५० है। ये दादूजी के ५१ प्रधान शिष्यों में से थे। दादूजी का शिष्यत्व स्वीकार करने के पूर्व ये सीकर में सन्यासी के रूप में घूमते फिरते थे और वहीं उनके चेले हुए थे।^१ इसके बाद ये दादूजी के पास रहने लगे और आमेर, सांभर, नरेना, दौसा, भैराणा आदि स्थानों में जहाँ कहीं दादूजी पधारते, उनके साथ जाते थे। ये उच्च कोटि के पंडित एवं पंडितों के हुए महात्मा थे। स्वामी राघवदास ने इनके व्यक्तित्व की बड़ी सराहना की है—

दादूजी के पंथ में चतुर बुद्धि बातन को,
जानिये गोपालजन सर्व ही को भाव तौ।

२१. पुरोहित हरिनारायण; सुन्दर-ग्रंथावली, पृ० ८१ (जीवनचरित्र)।

२२. वही; पृ० ८२।

२३. सुखदयाल दादू; श्रीदादूजन्मलीलापरची, पृ० ग (भूमिका)।

नीकी बानी निरमल मीठो तुक-तानन में,
कानन में होत सुख अर्थ को सुनावतो ॥
मन बच कर्म हरि हारिल की लाकरी ज्यों,
कहन सहित करुना-निधान गावतौ ।
राघौ मन राम नाम आदि ओंकार कर,
सीस जगदीसजी को बारंवार नावतौ ॥

जनगोपाल-रचित तेरह ग्रंथों का पता है, जिनके नाम ये हैं—

(१) श्रीदादूजन्मलीलापरची, (२) ध्रुव-चरित्र, (३) प्रह्लाद-चरित्र, (४) जदभरत-चरित्र, (५) मोह-विवेक-संवाद, (६) झुक-संवाद, (७) काया-प्राण-संवाद, (८) अनन्तलीला, (९) चौबीस गुरुओं की लीला, (१०) बारह-मासिया, (११) भेंट के सबंधे, (१२) पद और (१३) साखी ।^{१५}

(२२६) रज्जबजी—ये सांगानेर के एक प्रतिष्ठित पठान-वंश में स० १६२४ के लगभग पैदा हुए थे ।^{१६} इनका जन्म-नाम रजबअलीखाँ था । बीस वर्ष की आयु में जब ये अपना विवाह करने के लिये हुलहा बनकर सांगानेर से आमेर गये हुए थे तब वहाँ इनका दादूजी से साक्षात्कार हुआ और विवाह करने का विचार छोड़ उनके शिष्य बन गये । तभी से ये दादूजी के साथ रहने तथा कथा-कीर्तन, सत्संग आदि में अपना समय व्यतीत करने लगे । ये दादूजी के परम भक्त एवं विद्वांस-भाजन थे और उनकी वाणी को वेदवाक्य समझते थे । कहते हैं कि दादूजी की मृत्यु से सत्सर इनको सूना-सा प्रतीत होता था और जिस दिन उन्होंने अपना शरीर छोड़ा उसी दिन से इन्होंने भी अपनी आँखें बंद कर लीं और आजन्म न खोलीं । इनका देहान्त सं० १७४६ में हुआ था ।^{१७}

इनके कई शिष्य थे, जिनमें गोविन्ददास, खेमदास इत्यादि दस शिष्य मुख्य थे ।^{१८} इनकी शिष्य-परम्परा के साधु रजबावत अथवा रजबपंथी कहलाते हैं और काफी बड़ी संख्या में पाये जाते हैं । इनका मुख्य स्थान सांगानेर है ।

२४. वही; पृ० च ।

२५. 'राजस्थान', स० १९९२, अंक १, में प्रकाशित रवर्गीय पुरोहित हरि-नारायण का 'महात्मा रजबजी शीर्षक लेख', पृ० ६९ ।

२६. वही; पृ० ७९ ।

२७. वही; पृ० ८० ।

राजवजी के 'वाणी' और 'सर्वग' नामक दो ग्रंथ मिलते हैं, जो राजस्थानी मिश्रित ब्रज भाषा में हैं। इनको दृष्टान्त बहुत प्रिय थे, जिनके द्वारा इन्होंने प्रेम-भक्ति का मार्मिक विश्लेषण किया है। इनकी उक्तियाँ कहीं-कहीं सूक्तियों के ढंग की हैं, पर वे दावूजी के मत का समर्थन करती हैं।

(२२७) जगन्नाथदास—ये जाति के कायस्थ थे और अजमेर में दावूजी के शिष्य हुए थे।^{१८} इनका निर्माण-काल सं० १६५० के लगभग है। ये दावूजी के बड़े कृपापात्र थे। यहाँ तक कि उन्होंने इनको अपनी छद्मी, गुदद्मी भावि चिह्न प्रदान किये थे। ये अच्छे कवि थे। इनके 'वाणी' और 'गुणगञ्जनामा' ग्रंथ प्रसिद्ध हैं। इनके अतिरिक्त इनके 'गीतासार और 'योगवासिष्ठसार' नामक दो ग्रंथ और बताये जाते हैं।^{१९}

(२२८) भीमजल—ये फतहपुर-निवासी जाति के महाब्राह्मण अथवा आचार्य थे। इनके पिता का नाम देवीसहाय था।^{२०} दावूजी के शिष्य संतदास इनके गुरु थे। ये बड़े भजनानंदी और गुणवान साधु थे। इनके बनाये दो ग्रंथ मिले हैं, सर्वांगबावनी और भारती-नाममाला। 'सर्वांगबावनी' में ५४ कवित्त (छप्पय) हैं। यह सं० १६८३ में लिखी गई थी।^{२१} इसमें नीति और लोक-व्यवहार की बातों का वर्णन है। 'भारती-नाममाला' में ५२५ पद्य हैं, ५१७ दोहे और ८ कवित्त। इसका निर्माण सं० १६८५ में फतहपुर में हुआ था।^{२२} यह 'अमरकोष' का पद्यानुवाद है।

ये दोनों साहित्यिक रचनाएँ हैं और अच्छे ढंग से लिखी गई हैं। इनकी भाषा भी बहुत मँजी हुई और ललित है।

(२२९) माधौदास—ये दावूजी के ५२ प्रधान शिष्यों में से थे और मारवाड़ राज्य के गूलर नामक गाँव में रहते थे।^{२३} इनका लिखा हुआ 'संत

२८. पुरोहित हरिनारायण; सुन्दर-ग्रंथावली, पृ० ९२ (जीवनचरित्र)।

२९. वही; पृ० ९३।

३०. राजस्थान में हिंदी के हस्तलिखित ग्रंथों की खोज, द्वितीय भाग, पृ० १५३।

३१. सवत सोलह सँ पु बरस, जब हुतौ तियासी।

पोष मास पख संत, हेत दिन पूरणमासी ॥

—सर्वांगबावनी, पद्य ५३

३२. सोलहसै पञ्चासिये, सवत इहै विचार।

सेत पाखि राका तिथि, कवि दिन मास कुवार ॥

—भारती-नाममाला, पद्य २०

३३. पु० हरिनारायण; सुन्दर-ग्रंथावली, पृ० ९३ (जीवन-चरित्र)।

गुणसागर' ग्रंथ दादूजी साहित्य की एक बहुत लोकप्रिय रचना है। यह अभी तक अप्रकाशित है। इसमें इसका रचनाकाल सं० १६६१ दिया हुआ है, पर कुछ अंश बाद में भी जोड़े गये प्रतीत होते हैं। इसमें २४ तरंगें हैं, जिनमें दादूजी के जीवनचरित्र पर विस्तारपूर्वक प्रकाश डाला गया है। जनगोपाल के 'श्रीदादूजन्मलीलापरची' की भाँति इसमें भी कुछ अलौकिक घटनाएँ और किंवदन्तियाँ प्रवेश कर गई हैं; इसलिये बहुत प्रामाणिक तो यह नहीं है फिर भी अपनी चित्ताकर्षक वर्णन-शैली के कारण पढ़ने योग्य अवश्य है।

(२३०) सन्तदास—ये दादूजी के शिष्य चमदिया गोत्रीय अग्रवाल महाजन थे। जनश्रुति है कि इन्होंने जीवित समाधि ली थी। इनका समाधिस्थान अभी तक फतहपुर में विद्यमान है, जिस पर आठ खम्भों की एक छतरी बनी हुई है। उसमें एक शिलालेख भी लगा हुआ है, जिसमें इनका समाधि काल सं० १६९६ बताया गया है,^{१४} और लिखा है कि यह समाधि इन्होंने फतहपुर के नवाब अलफ़लाँ के पुत्र दौलतख़ाँ के शासन-समय में ली थी।

संतदासजी की 'बाणी' बारह हजार छंदों की एक भारी रचना है। इसी लिये ये 'संतदास बारहहजार' कहलाते हैं।

(२३१) बाजिन्दजी—दादूजी के अन्यतम शिष्यों में बाजिन्दजी का नाम बड़े आदर से लिया जाता है। ये जाति के मुसलमान थे।^{१५} राघवदास ने अपने 'भक्तमाल' में लिखा है कि एक दिन इन्होंने शिकार करते समय एक गर्भिणी हरिणी पर तीर मारा। हरिणी तो मर गई पर उसके पेट में से एक जीवित बच्चा निकला। उसे देख कर इनके मन में दया आ गई और वैराग्य उत्पन्न हो गया। इन्होंने अपने तीर कमान को फेंक दिया और ये दुनिया से नाता तोड़ दादूजी के शिष्य हो गये।^{१६}

३४. वही; पृ० ८४।

३५. स्वामी भगलदास, पंचामृत, पृ० अ: (भूमिका)।

३६. छँड़ि के पठान कुल राम नाम कीन्हो पाठ,

भजन प्रताप स, बाजिन्द बाजी जीतौ है।

हिरनी हतत उत डर भयो भयकरि,

सीलभाव उपज्यौ दुसील भाव दीतौ है॥

तोरे हैं कमान तीर चाणक दियो खीर,

दादूजी दयाल गुरु अन्तर उदीतौ है।

राघौ रति रात दिन देह दिल मालिक सँ,

खालिक सँ खेल्यो जैसे खेलन की रीतौ है॥

मिश्रबंशु-विनोद में बाजिन्दजी का जन्म-काल संवत् १७०८ लिखा है^{१४}, जो अशुद्ध मालूम होता है। क्योंकि ये दादूजी के शिष्य थे, जैसा कि राजबदास-कृत भक्तमाला से स्पष्ट है। अतएव इनका जन्म-समय दादूजी की मृत्यु, अर्थात् सं० १६६० के पहले का होना चाहिये।

बाजिन्दजी के बनाये निम्नलिखित १६ ग्रन्थ मिलते हैं। कुछ लोगों का अनुमान है कि ये इनके स्वतन्त्र ग्रन्थ नहीं, बल्कि इनकी 'वाणी' के अवयव हैं। यह अनुमान ठीक जान पड़ता है। क्योंकि इन ग्रन्थों के नामों से कुछ ऐसा ही आभास होता है।

(१) अरिक्ल, (२) गुण कठियारानामा, (३) गुण उत्पत्तिनामा, (४) गुण श्रीमुखनामा, (५) गुण छरियानामा, (६) गुण हरिजननामा, (७) गुण नाम-माला, (८) गुण गंजनानामा, (९) गुण निरमोहीनामा, (१०) गुण प्रेमकहानी, (११) गुण विरह-अंग, (१२) गुण नीसानी, (१३) गुण छंद, (१४) गुण हितोपदेश, (१५) पद और (१६) राजकीर्तन।

इनके अतिरिक्त इनकी फुटकर साखियाँ भी इधर-उधर संग्रह-ग्रंथों में बहुत देखने में आती हैं। कुछ का संकलन संत जगन्नाथके 'गुणगंजनानामा' और रज्जवजी के 'सर्वगी' ग्रन्थों में भी हुआ है।

(२३२) सुन्दरदास—ये दासा के रहनेवाले खंडेलवाल महाजन थे। इनका जन्म सं० १६५३ में हुआ था।^{१५} इनके पिता का नाम चोखा उपनाम परमानन्द और माता का सती था।^{१६} कहा जाता है कि टहटका गाँव की ओर से घूमते हुए एक दिन दादूजी जब दासा में आये और इनके माता-पिता इनको साथ लेकर उनके दर्शन करने को उनके निवास-स्थान पर गये, तब होनहार समझकर उन्होंने इन्हें अपना शिष्य बना लिया। उस समय इनकी आयु छः वर्ष की थी। उसी दिन से इन्होंने अपना जन्म-स्थान तथा परिवार छोड़ दिया और दादूजी के साथ रहने लगे। दादूजी की मृत्यु तक ये उनके पास रहे। तदनन्तर काशी चले गये। वहाँ इन्होंने साहित्य, व्याकरण, दर्शन आदि विभिन्न विषयों का अध्ययन किया और कविता करना भी सीखा। फिर फतहपुर चले आये और अपने गुरु-भाई प्रयागदास के साथ रहने लगे।^{१७}

३७. पृ० ५०६।

३८. प० रामचन्द्र शुक्ल; हिन्दी-साहित्य का इतिहास, पृ० ७५।

३९. हरिनारायण; सुन्दर-ग्रन्थावली, पृ० १ (जीवन चरित्र)।

४०. वही, पृ० २६।

सुन्दरदास बड़े मधुरभाषी, स्वरूपवान और बालमन्त्रकारी थे। इनके स्वभाव में बालकों का-सा भोकापन था। इनको देशाटन का बड़ा शौक था और बिना विशेष कारण के किसी एक स्थान पर नहीं ठहरते थे। इन्होंने प्रायः समस्त उत्तरी भारत, गुजरात, मालवा आदि का कई बार पर्यटन किया था। इससे इनके ज्ञान-भंडार की अच्छी वृद्धि हुई और पंजाबी, गुजराती आदि कई भाषाओं का अच्छा अभ्यास हो गया। इनका नियम था कि जिस किसी स्थान पर जाते, वहाँ के साधु-महात्माओं और विद्वानों से अवश्य मिलते थे। उनके सत्संग से लाभ उठाते और अपने सद्गुणों से उनको लाभान्वित करते थे। इन गुणों के कारण दादूपंथियों के अतिरिक्त इतर धर्मावलम्बी भी इन्हें पूज्य दृष्टि से देखते और इनकी साधुता, ज्ञान-गरिमा एवं काव्य-रचना-चातुरी की बड़ी सराहना करते थे।

स्वामीजी कभी फतहपुर में, कभी कुरसाने में और कभी आमेर में रहे। परन्तु अन्त समय में ये साँगाणेर में थे, जहाँ सं० १७४६ में इनका वैकुण्ठवास हुआ। साँगाणेर में जिस स्थान पर इनकी दाह-क्रिया हुई वहाँ इनके शिष्यों ने एक छोटा-सा चबूतरा बनाकर उस पर एक गुमटी खड़ी कर दी थी। यह गुमटी सं० १९६५ तक अच्छी दशा में रही, पर बाद में न मालूम किसी ने उसे तोड़-फोड़ डाला और स्वामीजी के चरण-चिह्नों को भी उखाड़कर फेंक दिया। उस छतरी में यह चौपाई खुदी हुई थी—

संवत सत्रासैं छीयाला । कातिक सुदि अष्टमी उजाला ॥
तीजै पहर भरसपतिवार । सुन्दर मिलिया सुन्दर सार ॥”

सुन्दरदास के कई शिष्य थे, जिनमें दयालदास, श्यामदास, दामोदरदास, निर्मलदास और नारायणदास ये पाँच मुख्य थे। इन पाँचों के यौने बड़े यौने माने जाते हैं। इनमें भी फतहपुर का यौना प्रधान गिना जाता है। इसलिये ये ‘सुन्दरदास फतहपुरिया’ भी कहलाते हैं। इनके हाथ की लिखी हुई पुस्तकें, इनका पर्लंग, टोपा आदि फतहपुर में इनके यौभाचारियों के पास सुरक्षित हैं।

सुन्दरदास सत्साहित्य के उद्भाषक, पोषक और उच्चायक थे। इनके रचे ग्रंथों के नाम ये हैं—

(१) ज्ञान-समुद्र, (२) सर्वाङ्गयोग प्रदीपिका, (३) पंचेन्द्रच-चरित्र, (४) सुख-समाधि, (५) स्वप्न-प्रबोध, (६) वेद-विचार, (७) उक्त-अनूप, (८) अद्भुत-उपदेश, (९) पंचप्रभाव, (१०) गुरु-सम्प्रदाय, (११) गुन-उत्पत्ति-नीलानी, (१२) सद्गुरु-महिमा नीलानी, (१३) बावनी, (१४) गुरु-दया यदुपदी, (१५) भ्रम-विष्वंस-अष्टक, (१६) गुरु-कृपा-अष्टक, (१७) गुरु-उपदेश ज्ञानाष्टक, (१८) गुरुदेव-महिमा स्तोत्राष्टक, (१९) रामाष्टक, (२०) नामाष्टक, (२१) आत्मा-अचलाष्टक, (२२) पंजाबी भाषा अष्टक, (२३) प्रसन्न स्तोत्र अष्टक, (२४) धीरसुरींद्र अष्टक, (२५) अजय ख्याल अष्टक, (२६) ज्ञान झूलनाष्टक, (२७) सहजानंद, (२८) गृह-वैराग्य बोध, (२९) हरिबोल चितावनी, (३०) तर्क चितावनी, (३१) विवेक चितावनी, (३२) पदंगम छंद, (३३) अडिला छंद, (३४) मडिला छंद, (३५) यारहमासा, (३६) आयुर्वल भेद-आत्मा विचार, (३७) त्रिविध अंतःकरण भेद, (३८) पूरबी भाषा वरवै, (३९) सुन्दरचिलास, (४०) साखी, (४१) पद और (४२) फुटकर काव्य ।

हिन्दी के निर्गुणोपासक भक्त कवियों में सुन्दरदास का एक विशिष्ट स्थान है । शान्त रस और वेदान्त-विषयक कविता इनकी सर्वश्रेष्ठ मानी जाती है । ये साहित्य-शास्त्र के प्रौढ़ विद्वान् थे और पद-साखियों के अतिरिक्त कवित्त-सवैया भी लिखते थे । अतः रीतिकालीन कवियों की अभिव्यञ्जना पद्धति पर लिखी हुई इनकी कविताओं का जितना बौद्धिक मूल्य है उतना ही साहित्यिक भी है । और यही कारण है कि उन्हें पद कर ज्ञान-पिपासु भक्तजन ही परितृप्त नहीं होते, किन्तु काव्य-कौशल के प्रेमी पाठक भी आनंदित होते और झूमने लगते हैं ।

(२३३) खेमदास—ये राजवजी के शिष्य थे^{१२} और सरवाङ्ग में रहते थे । इनका रचना-काल सं० १७०० के आसपास है । अपने 'भक्तमाल' में राघवदास ने इनके विषय में एक कवित्त लिखा है, जिससे इनके स्वभाव और चरित्र पर अच्छा प्रकाश पड़ता है । उस कवित्त को यहाँ उद्धृत किया जाता है—

महंत राजव के अज्जब शिष्य खेमदास,
जाके नेम नितप्रति व्रत निराकार कौ ।
पंथ में प्रसिद्ध अति देखिये दैवीप्यमान,
वाणी को विनाणी अति मांझिन में भार कौ ॥

रामत मेबाड़ में मेबा सी मुख सोहे बात,
बोलत खरो सुहात बेतवा विचार कौ ।
राघौ सारो रहणी को कहणी सुकृति अति,
चेतन चतुरमति भेदी मुख भार कौ ॥

खेमदास के रचे हुए सत्रह ग्रंथ उपलब्ध हैं । उनके नाम ये हैं—

(१) शुक-संवाद, (२) भयानक चितावणी, (३) गोपीचंद-वैराग्य-बोध,
(४) धर्म-संवाद, (५) ज्ञान चितावणी, (६) राबिया बिसरे का पदतिनामा,
(७) नसीहतनामा, (८) ज्ञानजोग, (९) संदेहदवण, (१०) जुगतिजोग भेद,
(११) सिधसंकेत आत्मासाधन, (१२) कसणी, (१३) विप्रबोध, (१४) गुण
ज्ञान गंगा, (१५) जोग संग्राम, (१६) बिड़दावली और (१७) बाबनी ।

इनकी रचना सद्भावोत्पादक और भाषा प्रौढ़ है, पर उसमें उर्दू-फारसी
के शब्दों का प्रयोग आवश्यकता से अधिक हुआ है, जिससे कुछ अटपटापन आ
गया है । उदाहरण—

हिन्दू अरु तुरक खुदाई का जहान सब,
बेगाना न कोई भाई खेस करि जानियै ।
दोइ फरजंद एक बाप करि जाने कोई,
दोनों का दरद दुई दिल में न आनियै ॥
राखि इखलास सब सच्चे की सगाई साधि
मिहर मुहब्बत सों बंदगी बखानियै ।
बेपीर बेराह बदनजर औ बदर्फैल,
खेमदास सोई जाति बेईमान रानियै ॥^{१३}

(२३४) राघवदास—ये पीपावंशी चाँगलगोत शाखा के क्षत्रिय थे ।^{१४}
इनके गुरु का नाम प्रह्लाददास था । ये पहले वैष्णव मतानुयायी थे, फिर
दाक्षपंथी हो गये थे । इन्होंने अपने गुरु की आज्ञा से 'भक्तमाल' नामक एक
ग्रंथ सं० १७१७ में बनाया था—

संवत सत्रहसै सत्रहोतरा, सुकल पक्ष सनिवार ।
तिथि त्रितिया आषाढ़ की, राघौ कियौ विचार ॥

४३. वही: पृ० ६१ ।

४४. पु० हरिनारायण; सुन्दर-ग्रन्थावली, पृ० ८८ ।

यह ग्रन्थ नाभादास के 'भक्तमाल' की रचना-शैली पर लिखा गया है, पर उसकी अपेक्षा इसका दृष्टिकोण कुछ अधिक व्यापक और उदार है। नाभादास ने अपने 'भक्तमाल' में केवल वैष्णव भक्तों को स्थान दिया है। परंतु इन्होंने दादूपंथी संतों के अतिरिक्त रामानुज, विष्णुस्वामी, कबीर, नानक आदि अन्य मतावलंबियों का भी वर्णन किया है और यह इसकी एक प्रधान विशेषता है। बहुत ग्रीक और उपयोगी रचना है।

(२३५) रसपुंजदास—ये छोटे सुन्दरदास की शिष्य-परंपरा में थे। इनका असली नाम मोतीराम था। मिश्रबंधुओं ने इनका कविता-काल सं० १७८७ बताया है^{१५}, जो अशुद्ध है। इनके बनाये चमत्कार-चन्द्रोदय, प्रस्तार प्रभाकर और वृत्तविनोद नामक तीन ग्रंथ मिलते हैं, जो क्रमशः १८१९,^{१६} सं० १८७१^{१७} और सं० १८७८^{१८} में रचे गये थे। मिश्रबंधु-विनोद में इनके एक और ग्रंथ का उल्लेख किया गया है, उसका नाम है, कवित्त श्रीमाताजी रा।^{१९} परन्तु यह इनकी रचना नहीं है। रसपुंज नाम के एक दूसरे कवि की कृति है, जो जोधपुर-निवासी थे, जाति के सेवक थे और जोधपुर के महाराजा अभयसिंह के आश्रित थे।^{२०}

(२३६) स्वरूपदास—ये चारण थे। इनके पिता का नाम मिश्रीदान था। इनका रचना-काल सं० १८८०-१९२० है। इनके पूर्वज उमरकोट के रहनेवाले थे, जहाँ से आकर इनके पिता अजमेर प्रान्त के बड़ली गाँव में बस गये थे। इनका बचपन का नाम शंकरदान था। इनको शिक्षा इनके चाचा परमानंद से मिली थी। परंतु शिक्षा प्राप्त करते ही इन्होंने दादूपंथ को स्वीकार कर लिया, इससे इनके चाचा को बड़ी निराशा हुई, क्योंकि अच्छा विद्वान् बनाकर वे इनके द्वारा कहीं से अच्छी जीविका प्राप्त करना चाहते थे। इस बात पर दुःख प्रकट करते हुए उन्होंने इन्हें एक पत्र में लिखा—

४५. मिश्रबंधु-विनोद, भाग दूसरा, पृ० ५०६।

४६. राजस्थान में हिन्दी के हस्तलिखित ग्रंथों की खोज, प्रथम भाग, पृ० ३०।

४७. समत ससि मुनि बसु मही, चैत्र कृष्ण पछ सार।

पंचमी गुरु पूरण भयो, प्रभाकर सु प्रस्तार ॥

४८. राजस्थान के हिन्दी-साहित्यकार, पृ० २४९।

४९. पृ० ६२१।

५०. डा० श्यामसुन्दरदास; हस्तलिखित हिन्दी-पुस्तकों का सक्षिप्त विवरण, पृ० १३१।

कीधौ दो कुण कौल, कह पाछौ का सूं कियो ।

बेटा थारो बोल, साछै निसदिन 'संकरा' ॥

ये संस्कृत, पिंगल, ङिगल आदि भाषाओं के अच्छे विद्वान् थे । रत्नाम, सीतामऊ आदि रियासतों के राजवरारों में इनका बड़ा मान था । सीतामऊ के तत्कालीन नरेश राजसिंह के पुत्र महाराजकुमार रत्नसिंह की तो इनके प्रति इतनी गहरी भक्ति थी कि उन्होंने अपने ग्रंथ 'नटनागर-विनोद' के प्रारंभ में ईश्वर की बंदना न कर पहले इन्हीं की बंदना की है ।

कहा जाता है कि स्वरूपदास ने छः ग्रन्थ बनाये थे, परन्तु अभी तक इनके केवल तीन ग्रन्थ मिले हैं—पांडवयसोन्दुर्चंद्रिका, कृत्तिबोध^{५१} और हृत्तयनाजन । इनमें 'पांडवयसोन्दुर्चंद्रिका' राजस्थान के साहित्य-समाज की बहुत लोकप्रिय रचना है । यह महाभारत की कथा का सारांश है और सोलह अध्यायों में विभक्त है । इसकी भाषा-शैली बहुत प्रौढ़ एवं परिमार्जित है और हृदयस्पर्शी भाव-सौंदर्य तथा विषयगत कालित्य का इसमें बहुत सुन्दर सम्मिलन हुआ है ।

(२३७) मंगलदास—ये नागा जमात के मुखिया जाति के चारण थे और जयपुर राज्यान्तर्गत जाखल गाँव के पास ढाणी में रहते थे ।^{५२} इनके रचना-काल का निश्चित पता नहीं है, परन्तु इनके ग्रन्थों से ऐसा ज्ञात होता है कि ये सं० १९१० तक वर्तमान थे । इन्होंने गढ़-पद्धति, तर्क-संबंधन इत्यादि छोटे-मोटे कई ग्रन्थ बनाये, जिनमें 'सुंदरोदय' इनकी सर्वश्रेष्ठ रचना है ।

चरणदासी-पंथ

यह पंथ मेवात-निवासी संत चरणदास से चला है । राजस्थान में इसके माननेवाले अधिकतर उत्तर-पूर्वी भाग में पाये जाते हैं । इस पंथ में निष्कम प्रेम तथा सदाचरण पर विशेष जोर दिया गया है और गुरु-भक्ति को मोक्ष-प्राप्ति का प्रमुख साधन माना गया है । संत चरणदास की श्रीमद्भागवत में बड़ी आस्था थी, जिसकी सच्ची भावना को इन्होंने अपनी कृतियों में का उतारा है । एक तरफ ये कबीर, दादू आदि निर्गुणी संतों के अनुवर्त्ती थे और दूसरी तरफ श्रीकृष्ण को समस्त कारणों का कारण मानते थे । अतएव इनके मत-सिद्धान्तों में निर्गुण भक्ति और सगुण भक्ति, दोनों के तत्त्वों का सम्मिलन हुआ है, यद्यपि छुकाव निर्गुण भक्ति की ओर कुछ अधिक है ।

५१. राजस्थानी भाषा और साहित्य, पृ० २२४ ।

५२. राजस्थान में हिंदी के हस्तलिखित ग्रन्थों की खोज, भाग दूसरा, पृ० १४ ।

५३. राजस्थान के हिंदी साहित्यकार, पृ० २४९ ।

चरणदासी पंथ में विरक्त और घरबारी, दोनों तरह के अनुयायी मिलते हैं। विरक्त पीले बच्च पहिनते हैं और छछाट पर गोपीचंदन का पतका तिलक लगाते हैं। ये सिर पर चार-पाँच हाथ लंबा पीले रंग का एक छोटा साका बाँधते हैं, जिसके नीचे पीले रंग की एक मोकदार टोपी होती है।

(२३८) चरणदास—ये जाति के दूसर बनिया थे। इनका जन्म मेवात प्रदेश के डेहरा नामक गाँव में सं० १०९० में हुआ था।^{५४} यह गाँव वर्तमान अलवर से कोई आठ मील उत्तर में है। इनके पिता का नाम मुरलीधर और माता का कुंजो था। इनके गुरु का नाम झुकदेव था, जिन्होंने इनको शक्त-मार्ग का उपदेश दिया था^{५५} और इनका रणजीत नाम बदलकर चरणदास रखा था। कहा जाता है कि जब ये सात वर्ष के थे, तब इनके पिता मुरलीधर अपना घर छोड़ जंगल में चले गये थे। इसलिये इनकी किशोरावस्था इनके नाना के घर दिल्ली में व्यतीत हुई थी।

लगभग तीस वर्ष की अवस्था में चरणदास ने अपने मत का प्रचार प्रारंभ किया था और थोड़े ही समय में उसे दूर-दूर तक फैला दिया था। इनके अनुयायियों में उस समय के अनेक खनी-मानी लोग थे, जिनमें एक नाम मुराल नादशाह मुहम्मदशाह का भी लिया जाता है।

इनका देहान्त सं० १८३८ के लगभग दिल्ली नगर में हुआ था।^{५६} दिल्ली में इनके निधन-स्थान पर एक समाधि बनी हुई है। इनकी एक छतरी इनकी जन्मभूमि डेहरा में भी है। वहाँ प्रतिवर्ष वसंत पंचमी को एक मेला लगता है।

चरणदास की रचना के संबंध में हिंदी के विद्वानों में मतभेद नहीं है। इनके ग्रंथों की संख्या कोई २१, कोई १५ और कोई १२ बतलाते हैं।^{५७} स्वयं चरणदास ने इस विषय में स्पष्ट रूप से कुछ नहीं कहा है। उन्होंने केवल इतना ही लिखा है कि पहले पहल मैंने पाँच हजार बानियाँ लिखीं, जिनको गंगाजी में बहा दिया। तदंतर पाँच हजार और बनाई। उनको हरि-नाम की अग्नि में जलाया। अंत में पाँच हजार फिर रचीं, जिनको संत-समुदाय के भेंट किया—

५४. डा० श्यामसुन्दरदास; हस्तलिखित हिंदी-पुस्तकों का सक्षित विवरण, पृ० ४३।

५५. डा० पीताम्बरदत्त बड़थवाल; हिंदी काव्य में निर्गुण संप्रदाय, पृ० ८६।

५६. वही; पृ० ८७।

५७. परशुराम चतुर्वेदी; उत्तरी भारत की संत-परंपरा, पृ० ६००।

संवत् सत्रहसै इक्यासी । चैत सुदी तिथि पूरनबाँसी ॥
 सुकल पक्ष दिन सोमहिवारा । रचूं ग्रन्थ यों कियो विचारा ॥
 तब ही सूं अस्थापन धरिया । कछु बक बानी वा दिन करिया ॥
 ऐस हि पाँच हजार बनाई । नांव गुरु के गंग बहाई ॥
 फिर भई बानी पाँच हजारा । हरि के नांव अगन में जारा ॥
 तीजै गुरु अग्या सूं कीन्ही । सो अपने संतण कौ दीन्हीं ॥^{५८}

—भक्तिसागर

उदयपुर के सरस्वती भंडार में चरणदास के समस्त ग्रंथों का एक प्रामाणिक संग्रह सुरक्षित है, जिसका लेखन काल सं० १८७९ है।^{५९} इसमें इनके ग्यारह ग्रन्थ संगृहीत हैं, जिनकी छंद-संख्या (अनुष्टुप श्लोक) पाँच हजार के लगभग है। इससे मालूम पड़ता है कि चरणदास ने यही ११ ग्रंथ लिखे थे और इनके अलावा जो भी ग्रंथ हिंदी-साहित्य में इनके नाम से चल रहे हैं वे वस्तुतः इन के नहीं हैं। इन ग्यारह ग्रन्थों का विवरण इस प्रकार है—

१	ब्रजचरित्र	
	पद्य संख्या	६५
	विषय	श्रीकृष्ण व ब्रज का वर्णन
२	अमरलोक-अखंडधाम-वर्णन	
	पद्य संख्या	५३
	विषय	स्वर्गलोक व प्रेम-वर्णन
३	धर्मजहाज	
	पद्य संख्या	१७७
	विषय	कर्मवाद
४	ज्ञानस्वरोदय	
	पद्य संख्या	२२७
	विषय	योग-क्रिया
५	अष्टांग योग	
	पद्य संख्या	३३१
	विषय	योगाभ्यास

५८. सरस्वती भंडार, उदयपुर, की हस्तलिखित प्रति, पत्र १२८।

५९. राजस्थान में हिन्दी के हस्तलिखित ग्रन्थों की खोज, प्रथम भाग, पृ० ९४।

(२) वेद, भुक्ति, स्मृति, गुरुवाणी, शास्त्र, आर्षग्रंथ, पुराण, आप्तवाक्यों को मानना और सद्बिद्या का प्रचार करना ।

(३) पाठ-पूजन, संध्या-वंदनादि नित्य कर्मों का पालन करना और शरीर के समस्त सुखों को छोड़कर निरंतर राम-स्मरणपूर्वक योगाभ्यासी होना ।

(४) सद्गुरु और संतों की आज्ञा मानना । उनको ईश्वर रूप जानना और सत्संग को परम लाभ समझना ।

(५) अपने सब व्यवहारों को ईश्वराधीन जानना और हिंसा रहित सत्य धर्मयुक्त सात्विक उद्यमी होना ।

(६) ईश्वर को अर्पण किया हुआ प्रसाद ग्रहण करना; अन्य देवताओं के प्रसाद को स्पर्श न करना और न अन्य देवताओं को दैवत्व शुद्धिकर मानना ।

(७) भोजनाच्छादन की चिन्ता न करना और न किसी से याचना करना । केवल सर्वशक्तिमान एक ईश्वर से ही आशा-विश्वास रखना ।

(८) शील, संतोष, त्याग, वैराग्य, क्षमा, सरलता, छति आदि धारण करना और सत्यभाषी होना ।

(९) काम, क्रोध, लोभ, मोह, राग, द्वेष, अभिमान, ईर्ष्या, मिदता आदि का त्याग कर अन्तःकरण को शुद्ध रखना तथा संयम-नियम से रहना और स्त्री मात्र को माता-बहिन समझना ।

(१०) जल छानकर पीना, रात्रि में भोजन न करना, जीव रक्षार्थ पाँव देखकर धरना और चातुर्मास में विहार न करना अर्थात् एक जगह रहना ।

(११) दूसरों के सुख, दुःख, हानि, लाभ को अपनी ही तरह समझना और सब की उन्नति में अपनी उन्नति मानना ।

(१२) मानापमान रहित होकर तन, मन और वचन से परोपकार करना और संपूर्ण प्राणी मात्र को एक ही आत्मरूप से देखना ।

(१३) मांस, मदिरा, भोग, तम्बाकू, अफीम, जुवा आदि व्यसनों से बचना और व्यसनी लोगों की संगति न करना ।

(१४) बाह्याढंबर में रत न होकर सात्विक रंग रंजित वस्त्र धारण करना और हर समय ईश्वर को याद करते करना ।

(१५) अमात्मक भिद्यता में न फैसकर सद्गुरु द्वारा प्राप्त वेदानुसूक्त शतपथ का अनुसरण करना ।

राजस्थान में रामसनेहियों की तीन शाखाएँ हैं, जिनके आचार्य शाहपुरा, लौवापा और रैण इन तीन केन्द्रों में अवस्थित हैं। इन तीनों शाखाओं के मूल सिद्धान्तों में विशेष अंतर नहीं है, पर इनके आचार्य भिन्न होने से इनके अनुयायी अपने को एक-दूसरे से भिन्न मानते हैं।

शाहपुरा की शाखा रामचरणजी से चली है। इसके अनुयायी साधु रामद्वारों में रहते हैं और भिक्षा माँग कर अपनी उदरपूर्ति करते हैं। ये कपड़े नहीं पहिनते, लँगोट बाँधे रहते हैं और ऊपर से कपाय चादर ओढ़ लेते हैं। पहले कोई-कोई साधु नंगे भी रहते थे, जो परमहंस कहलाते थे। ये प्रायः कमंडल, लँगोट, चादर, माला और पोथी के अतिरिक्त कोई दूसरी वस्तु अपने पास नहीं रखते और न किसी से रुपया-पैसा लेते हैं। ये विवाह नहीं करते। किसी उच्च वर्ण के लड़के को अपना चेला मँजूर लेते हैं और जो चेला सबसे पहले मँजूर जाता है उसी का गुरु की गद्दी पर अधिकार होता है। बड़े चेले को छोटे चेले नमस्कार करते और गुरुवत् मानते हैं। ये साधु रामद्वारों में रहते हैं, जहाँ कथा बाँचते तथा भजन गाते हैं। ये शाहपुरा को अपना गुरुद्वारा समझते हैं, जहाँ प्रति वर्ष फाल्गुन सुदी १ से चैत्र वदि ६ तक मेला लगता है।

(२४१) रामचरण—ये रामसनेहियों की शाहपुरा शाखा के प्रवर्तक थे और जयपुर के लोवा नामक गाँव के रहनेवाले बीजावरगी महाजन थे। इनका जन्म सं० १७७६ में माघ शुक्ल चतुर्विंशती शनिवार को हुआ था। इनके गुरु का नाम कृपाराम था, जिनसे इन्होंने सं० १८०८ में दीक्षा ग्रहण की थी।^१ दीक्षा के पूर्व ये जयपुर दरबार की नौकरी में थे, जैसा कि इन्होंने अपने 'अमृत-उपदेश' ग्रंथ में प्रकट किया है—

जन्म वैश्य घर पादियो, पुनि सेवत राजद्वार ।
रामचरण जन ना मिलै, होता बहुत खवार ॥^२

सं० १८२६ में ये जयपुर से भीलवाड़ा (मेवाड़) पहुँचे और कुछ समय तक वहाँ रहकर फिर शाहपुरा गये। वहाँ के स्वामी रणसिंह ने इनका अच्छा स्वागत किया और इनकी गद्दी स्थापित करवाई।

६५. श्रीरामचरणजी की 'अणमैवाणी'; पृ० २ (भूमिका)।

६६. वही; पृ० ४५६।

इनका देहान्त सं० १८५५ में शाहपुरा में हुआ था ।^{१०} इनके २२५ शिष्य थे, जिनमें से रामचरण इनकी गरी पर बैठे ।

रामचरण की 'अणमैवाणी' एक भारी ग्रंथ है । यह प्रकाशित भी हो चुका है । इसमें इनके फुटकर पद, दोहा आदि के अतिरिक्त निम्नलिखित २१ रचनाएँ संगृहीत हैं—

(१) गुरुमहिमा, (२) नामप्रताप, (३) सत्त्वप्रकाश, (४) अणमै-विल्लस (५) सुखविलास, (६) अमृत-उपदेश, (७) जिज्ञास बोध, (८) विश्वासबोध (९) विश्रामबोध, (१०) समतानिवास, (११) रामरसायनबोध, (१२) शितावणी, (१३) मनखंडन, (१४) गुरु-शिष्य-गोष्ठी, (१५) डिगपारख्या (१६) जिंदपारख्या, (१७) पंडित संवाद, (१८) लच्छ-अलच्छ जोग, (१९) वैजुक्ति तिरस्कार, (२०) काफरबोध और (२१) दृष्टान्तसागर ।^{१८}

रामचरण की कविता बहुत सरल और स्वाभाविक है । इनकी भाषा प्रवाहयुक्त तथा विषयानुकूल है और उस पर राजस्थानी की पूर्ण छाया है । छंदोभंग इनकी कविता में कुछ विशेष दृष्टिगोचर होता है । इसके सिवाय विषय-वस्तु की पुनरावृत्ति भी उसमें बहुत हुई है । लेकिन उसमें शक्ति और सचाई, दोनों विद्यमान हैं और उसके इन्हीं दो गुणों ने इनके पंथ को अभी तक जीवित रखा है ।

(२४२) रामजन—ये रामचरण के पाठवी शिष्य थे और उनके बाद शाहपुरा की गरी के उत्तराधिकारी हुए थे । इनका रचना-काल सं० १८३९ है ।^{११} इनके बनाये 'रामपद्धति' और 'दृष्टान्तसागर की टीका' ये दो ग्रंथ मिलते हैं । इन्होंने फुटकर वाणियाँ भी लिखी थीं, जिनकी संख्या १८००० बताई जाती है ।

(२४३) जगन्नाथ—ये रामचरण के २२५ प्रधान शिष्यों में से थे । इनका 'महा-समाधि-विलीनजोग' नाम का एक ग्रंथ मिलता है, जो सं० १८५५ में रचा गया था ।^{१०} इसमें रामचरणजी का जीवनचरित्र वर्णित है ।

६७. वही; पृ० ३ (भूमिका) ।

६८. वही; पृ० १०७१ ।

६९. वही; पृ० १०६७ ।

७०. अठारसौ पचपन बरस, रवि चवदस वैसाख ।

ग्रन्थ संपूर्ण जगन्नाथ, पुनि जानो सुदि पाख ॥

वह एक छोटी, पर उपयोगी रचना है। इसकी भाषा भी बहुत सरस और कोमल है।

सैबापा की शाखा हरिरामदास से निकली है। हरिरामदास का जन्म-स्थान सिंहधल (बीकानेर) था और इन्होंने सं० १८०० में बीकानेर राज्य के दुलचासर गाँव में जैमलदास नाम के एक रामानंदी वैष्णव साधु से दीक्षा ली थी।^{१३} इनके एक शिष्य रामदास हुए, जिन्होंने सैबापा में अपनी गद्दी स्थापित की। अतएव सैबापा के रामसनेही रामदास को अपना आदि गुरु, हरिरामदास को अपना आदि प्रवर्तक और जैमलदास को अपना आदि आचार्य मानते हैं। इनके अनुयायियों की संख्या जोधपुर-बीकानेर में अधिक पाई जाती है। रामदास स्वयं गृहस्थ थे और अपने चेलों को भी उन्होंने गृहस्थ-धर्म के पालन का आदेश दिया था। अपने शिष्यों के लिए किसी प्रकार का स्वरूप बताना भी उन्होंने नियत नहीं किया। पर बाद में इनके बेटे दयालदास और पोते चरणदास ने रामसनेहियों के विरक्त, विदेही, परमहंस, घरबारी और प्रवृत्ति ये पाँच भेद कर दिये, जो आज तक चले आते हैं। शाहपुरा के रामसनेहियों की भक्ति ये भी मूर्ति-पूजा नहीं करते। रामद्वारों में अपने गुरु का चित्र अवश्य रखते हैं, पर यह प्रथा भी हरिरामदास से बहुत पीछे से चली है। सैबापा का गुरुद्वारा सिंहधल है। इन दोनों स्थानों पर होली के दूसरे दिन भारी मेला लगता है और साधु लोग भजन-कीर्तन तथा 'पंचवाणी'^{१४} की कथा करते हैं।

(२४४) हरिरामदास—ये बीकानेर राज्यांतर्गत सिंहधल नामक ग्राम के एक ब्राह्मण-कुल में पैदा हुए थे। इनके पिता का नाम भाग्यचंद था।^{१५} ये बड़े कुशाग्रबुद्धि तथा मेधावी थे और बहुत थोड़ी आयु में वेदान्त, ज्योतिष आदि में पारंगत हो गये थे। इन्होंने सं० १८०० में दुलचासर ग्राम में जाकर जैमलदास से दीक्षा ग्रहण की थी।^{१६} इनके योग-धर्मकार की कई कथाएँ प्रसिद्ध हैं। कहा जाता है कि इन्होंने स्वरूपसिंह नामक एक निर्धन व्यक्ति को धनवान बना दिया था। इनका स्वर्गवास सं० १८३५ में हुआ था।^{१७} इनके सैकड़ों शिष्य-प्रशिष्य हुए, जिनमें बिहारीदास मुख्य थे; वही

७१. श्रीरामस्नेह-धर्मप्रकाश, पृ० ५ (परिचय)।

७२. कबीर, दादू, हरिदास, रामदास और दयालदास की वाणी 'पंचवाणी' कहलाती है।

७३. श्रीरामस्नेह-धर्मप्रकाश, पृ० ४ (परिचय)।

७४. वही; पृ० ३९१।

७५. वही; पृ० ८।

इनके बाद इनकी गद्दी के अधिकारी हुए। इन्होंने बहुत-सी फुटकर साखियाँ और पद्य बनाए तथा छोटे-छोटे ग्रंथ लिखे, जिनमें 'नीसौणी' इनकी सबसे प्रौढ़ रचना है। इसमें इठयोग, समाधि, प्राणायाम आदि की प्रक्रियाओं का वर्णन है।

(२४५) रामदास—इनका जन्म सं० १७८३ में जोधपुर राज्य के बीकोकोर नामक ग्राम में हुआ था। ये जातिके मेघवाल थे। इनके पिता का नाम शार्दूलजी था।^{१५} बाल्यावस्था में इन्होंने थोड़ा-सा विद्याभ्यास किया और बाद में विरक्त होकर ये किसी योग्य गुरु की खोज में इधर-उधर घूमने लगे। इन्होंने बारी-बारी से १२ गुरु किये, पर किसी से संतोष न हुआ। अन्त में एक दिन एक सद्गुरुस्थ के मुँह से हरिरामदास की 'वाणी' सुनकर ये बहुत प्रभावित हुए और सिंहधल (बीकानेर) में जाकर उनसे भेंट की। सुयोग्य पात्र समझकर उक्त स्वामीजी ने इन्हें राम-मंत्र का प्रभाव तथा रामसनेही पंथ के नियम बतलाये। इस पर सं० १८०९ में इन्होंने रामसनेही पंथ को अंगीकार कर लिया और हरिरामदास के पास रहकर राम-नाम का जप करने लगे।^{१६} सं० १८२१ तक ये सिंहधल में रहे, पर बाद में जोधपुर की ओर चले गये और वहाँ खैरापे में अपनी गद्दी स्थापित की।^{१७} वहाँ इनके संकष्टों शिष्य हुए, जिन्होंने आगे चलकर रामसनेही पंथ के प्रचारार्थ बहुत काम किया। इनका गोलोकवास सं० १८५५ में ७२ वर्ष की आयु में खैरापे में हुआ।^{१८}

रामदासजी ने गुरु-महिमा, भक्तमाल, चेतावनी, जमकारगती आदि ग्रंथ तथा अंगवद्ध अनुभव-वाणी की रचना की, जिसके दास, उदास, शांभवी और और खुदव ये चार भेद हैं।

(२४६) दयालदास—ये रामदास के पुत्र थे और उनके बाद खैरापे की गद्दी के अधिकारी हुए थे। इनका जन्म सं० १८१६ में और स्वर्गारोहण संवत् १८८५ में हुआ था।^{१९} ये बड़े अनुभवी और सच्चरित्र महात्मा थे। इनके शिष्य पूरणदास ने अपनी दलाई हुई 'जन्मलीला' में

७६. वही; पृ० १०।

७७. वही; पृ० ११।

७८. वही; पृ० १४।

७९. वही; पृ० ३९१।

८०. श्रीरामस्नेह-धर्मप्रकाश; पृ० ३९६।

इनकी बहुत प्रशंसा की है। कविता भी वे अच्छी करते थे। इनका बनाया हुआ 'कणसागर' ग्रंथ बहुत प्रसिद्ध है। इनके कुछ कुटुम्बक पद भी मिले हैं।

रैण के रामसनेही दरियावजी को अपना आदि गुरु मानते हैं। इनका गुरुद्वारा रैण है, जहाँ दरियावजी का एक चित्र रखा हुआ है। वर्ष में एक भारी मेला यहाँ भी लगता है और इनके अनुयायी एक बहुत बड़ी संख्या में एकत्र होते हैं।

(२४७) दरियावजी—ये जोधपुर राज्य के जैतारण नगर के निवासी थे और सं० १७३३ में पैदा हुये थे।^{८१} कुछ लोगों ने इन्हें जाति का मुसलमान मान रखा है,^{८२} जो निराधार है, क्योंकि न तो दरियावजी ने कहीं अपने ग्रंथों में इस बात का उल्लेख किया है और न इनके समकालीन शिष्यों में से किसी ने इनका मुसलमान-कुलोत्पन्न होना लिखा है। दरियावजी के अनुयायियों में से आज भी कोई यह नहीं कहता कि वे मुसलमान थे। अपने आचार्य की जाति का ठीक-ठीक पता बतलाने में दरियाव-पंथी असमर्थ हैं, पर वे मुसलमान नहीं थे, यह कहने में सभी का मत एक है। हमारे खयाल से दरियावजी को मुसलमान लिखने की भूल सबसे पहले जोधपुर राज्य की सन् १८९१ ई० की सेन्सस रिपोर्ट तैयार करनेवालों ने की^{८३} और उसी को सच मानकर लोगों ने इन्हें मुसलमान लिखना शुरू कर दिया है।

दरियावजी की वाणी में स्पष्ट ही इनके माता-पिता के नामों का उल्लेख है^{८४}, जो हिंदू शैली के हैं, जिससे इस संबंध में संदेह करने का स्थान ही नहीं रह जाता। इनका जन्म-नाम दरियावजी था, पर साधु होने के बाद से लोग इन्हें दरियासाजी कहने लग गए, जिसका आजकल दरिया साहब हो गया है। दरियावजी के गुरु का नाम पैमदास था^{८५} जिनसे इन्होंने

८१. श्रीरामसनेह-धर्मप्रकाश, पृ० ३९१।

८२. परशुराम चतुर्वेदी; उत्तरी भारत की संत-परंपरा, पृ० ५७८।

८३. पृ० २८९।

८४. पिता मानजी जान गीगों महतारी ॥

त्रिविध मेटण ताप आप लियो अवतारी ॥

—दरियावजी की वाणी, पृ० १७

८५. रिपोर्ट मईमशुमारी राज्य मारवाड़, सन् १८९१, पृ० २८८।

सं० १७१९ में दीक्षा ली थी।^१ गुरु-मंत्र ग्रहण करने के कुछ वर्ष पश्चात् दरियावजी जैतारण से रैण नामक गाँव में चले गये और वहाँ पर इन्होंने अपनी गरी स्थापित की, जो अभी तक विद्यमान है। जोधपुर के सिवा राजस्थान की दूसरी रियासतों में भी दरियावजी के रामसनेहियों की संख्या काफी है। इनका स्वर्गवास सं० १८०५ में हुआ था।^२

दरियावजी को हिंदी, संस्कृत, फारसी आदि भाषाओं का अच्छा ज्ञान था और काव्य-रचना में भी ये निपुण थे। कहते हैं कि इन्होंने 'बाणी' नामक एक बहुत बड़ा ग्रंथ लिखा था, जिसमें १०००० के लगभग पद, दोहा आदि थे। पर आजकल तो इनकी बहुत कम कविताएँ मिलती हैं। रामसनेहियों में यही एक ऐसे कवि हुए हैं, जिनकी भाषा सुव्यवस्थित और रचना साहित्यिक कही जा सकती है।

निरंजनी-पंथ

यह पंथ संत हरिदास से चला है। इसके अनुयायी निरंजन निराकार परब्रह्म की आराधना करते हैं, जिसको वे आकाश की भाँति सब कहीं व्याप्त मानते हैं। इस पंथ के माननेवालों में घरबारी और निहंग, दोनों पाये जाते हैं। घरबारी गृहस्थियों के से कपड़े पहिनाते और रामानंदी शिल्क लगाते हैं। निहंग खाकी रंग की गुदड़ी गले में डाले रहते हैं और भिक्षा माँगकर खाते हैं। कोई-कोई निरंजनी साधु गले में सेली भी बाँधते हैं। प्रारंभ में ये लोग मूर्ति-पूजा नहीं करते थे, पर अब करने लग गये हैं। जोधपुर राज्य में डीडवाने के पास गाढ़ा नामक एक छोटा-सा गाँव है। वहाँ प्रतिवर्ष फाल्गुन शुद्ध १ से १२ तक मेला लगता है। इस अवसर पर इस पंथ के अनुयायियों की भारी भीड़ लगती है, जिनको हरिदास की गुदड़ी के दर्शन कराये जाते हैं। गाढ़ा निरंजनीयों का मुख्य केन्द्र है। वहाँ इनके महंत और साधु रहते हैं।

हरिदास के ५२ शिष्य थे, जिनसे हरिदासोत्त, पूर्णदासोत्त, अमरदासोत्त, नारायणदासोत्त आदि कई थाँमे स्थापित हुए। उनमें से कुछ थाँमे अभी तक वर्तमान हैं।

८६. श्रीरामस्नेह-धर्मप्रकाश, पृ० ३९१।

८७. वही; पृ० ३९१।

(२४८) हरिदास—ये जोधपुर राज्यान्तर्गत कापकोट गाँव में पैदा हुए थे।^{१८} इनके अनुयायी इनको साँख्खा शाखा के शत्रिय बतलाते हैं। परन्तु कुछ अन्य लोगों का कहना है कि ये बीदा राठीय थे। कोई-कोई इनकी जाति जाट मानते हैं। ये ४५ वर्ष तक गृहस्थाश्रम में रहे। कहते हैं कि एक बार दुर्भिक्ष पड़ जाने के कारण ये जंगल में साधियों के साथ जाकर एक यात्री को लूटने लगे। उस समय भगवान् ने गुरु गोरख-स्वरूप में प्रकट होकर इन्हें डकैती करने से रोका और मंत्रोपदेश दिया। तब से इनके जीवन में परिवर्तन आ गया और ये घरबार छोड़कर ईश्वर की भराधना में लीन रहने लगे। इनका गोलोकवास सं० १७०० में हुआ था।

हरिदास एक व्यक्तिवसंपन्न महात्मा और जन्मसिद्ध कवि थे। इनके रचे निम्नलिखित नौ ग्रन्थों का पता है—

(१) भक्तविरदावली, (२) भरथरी-संवाद, (३) साखी, (४) पद, (५) नाममाळा, (६) नामनिरूपण, (७) व्याहलो, (८) जोगग्रन्थ और (९) टोडरमल जोगग्रंथ।^{१९}

संत हरिदास की कविता का राजस्थान में बड़ा मान है। इनकी भाषा बहुत सीधी-सादी और कविता ज्ञानवर्द्धक तथा मार्मिक है। इन्होंने प्रेम पर बड़ी सरस कविताएँ लिखी हैं। अध्यात्मवाद की दृष्टि से इनकी कविता गोरखनाथ की कविता से बहुत साम्य रखती है।

लालदासी-पंथ

इस पंथ के प्रवर्तक संत लालदास थे। इनके अनुयायियों में मेव जाति के लोग अधिक हैं, जो अलवर और उसके पास के स्थानों में पाये जाते हैं। यह कबीर-पंथ से मिलता-जुलता पंथ है। इसमें कुछ विशेषताएँ दासपंथ की भी पाई जाती हैं। इस पंथ के माननेवाले राम-नाम के जप एवं कीर्तन को बहुत प्रधानता देते हैं और परमात्मा को 'राम' ही कहते हैं।

(२४९) लालदास—ये अलवर राज्यान्तर्गत धौलीधूप गाँव-निवासी मेव थे। इनका जन्म सं० १५९७ में हुआ था।^{२०} ये लकड़हारे का काम करते थे। ये पढ़े-लिखे न थे, पर सत्संग के प्रभाव से ज्ञान, भक्ति, सदाचार संबंधी

८८. रिपोर्ट मर्तुमशुमारी राज्य मारवाड़, सन् १८९१, पृ० २८०।

८९. पुरोहित हरिनारायण; सुन्दर-ग्रन्थावली, पृ० ९२ (जीवन-चरित्र)।

९०. फखुराम चतुर्वेदी; उत्तरी भारत की संत-परंपरा, पृ० ४०४।

अनेक बातें सीख गये थे, जिनका जनसाधारण में प्रचार किया करते थे। इन्होंने विवाह भी किया था। इनके एक पुत्र और एक कन्या हुई थी। ये सं० १७०९ में परलोकवासी हुए थे।^{११} इनका शव नगला नामक गाँव में समाधिस्थ किया गया था। उस स्थान को इनके अनुयायी बहुत पवित्र मानते हैं।

संत कालदास काव्य-रचना भी करते थे। इनकी 'वाणी' के कुछ अंश इधर-उधर संग्रह-ग्रन्थों में देखने में आते हैं। इन्होंने गेय पद अधिक लिखे हैं, जो इनकी सूक्ष्म बुद्धि और गहन अनुभूति के परिचायक हैं।

फुटकर संत

(२५०) संतदास—ये स्वामी रामानंद की शिष्य-परंपरा में नारायणदास के चेले थे।^{१२} इनका जन्म मेवाड़ राज्य के दांतवा नामक गाँव में सं० १६८६ में हुआ था^{१३} और दीक्षा इनकी सं० १७४२ में हुई थी।^{१४} ये अच्छी गति के महात्मा और कुशल उपदेशक थे। इनका स्वर्गवास सं० १८०६ में हुआ था।^{१५} उस समय इनकी आयु १२० वर्ष की थी।

इनकी 'वाणी' मिलती है। इसको नवलराम नामक इनके एक शिष्य ने सं० १८३० में अंगबद्ध किया था।^{१६} इसमें दोहा, पद, रेखता आदि सब मिलाकर १४४३ छंद हैं। इनकी भाषा सीधी और भावना स्पष्ट है।

(२५१) बालकराम—ये संतदासोत्त साधु मीठाराम के शिष्य थे। नामादास-कृत भक्तमाल पर इनकी लिखी एक टीका उपलब्ध है, जिसमें इन्होंने अपनी गुरु-परंपरा इस प्रकार बताई है—

११. वही; पृ० ४०६।

१२. रामानंद—कृष्णदास पैहारी—अग्रदास—नारायणदास (बड़े)—प्रेमपठाजी—प्रेमभूराजी—वनखडी रामदास—नारायणदास (छोटे)—संतदास।

१३. श्रीरामस्नेह-धर्मप्रकाश, पृ० ३९१।

१४. वही; पृ० ३९१।

१५. अठारह सै पट वर्ष में, संत भये निरकार।

ब्रह्म फागुन तिथि सप्तमी, बार सनीसर बार।

—श्रीरामचरणजी की वाणी, पृ० ६३

१६. साहपुरे सतसग में, गुरु अग्या उर धार।

नवलराम और बाँधिया, वाणी सोच बिचार॥

—श्रीरामचरणजी की वाणी, पृ० ६३

नारायण अंग धरा ईश्वराय धतिराज
ताकी पद्धति में रामानुज प्रतिकास है ।
तास पद्धति में रामानंद ता कौ पौत्र सिष्य
श्रीपैहारी की प्रनाली में भयौ संतदास है ॥
ताही कौ बालकदास तास प्रेम जाकौ खेम
खेम कौ प्रह्लाददास मिष्टराम तास है ।
मिष्टराम जू कौ सिष्य सौ बालकराम रची
टीका भक्तदाम-गुण-चित्रनी विलास है ।”

‘मिश्रबंशु-विनोद’ में बालकराम का रचना-काल सं० १८३३ बताया गया है, जो^{१८} अशुद्ध है । वास्तव में इनका रचना-काल सं० १९३२ है, जैसा कि उपरोक्त टीका से प्रकट है—

“भक्तदामचित्रनी सौ टीका अद्य सिध होत,
संमत द्वि नव वर्ष त्रिस विताइयै ।”^{१९}
“संमत उगणीसौ र बतीसा । चौदस भादू दीत को बासा”^{२०}

उल्लिखित भक्तदाम-गुण-चित्रनी टीका मजभाषा की एक बृहद् रचना है । यह अभी तक अप्रकाशित है । इसकी दो हस्तलिखित प्रतियाँ उपलब्ध हैं । एक उदयपुर के सरस्वती भंडार में है और दूसरी यहाँ के बड़े रामद्वारे में । टीका यह कहने मात्र को है । वास्तव में यह एक स्वतंत्र रचना है । नाभादास ने अपने ‘भक्तमाल’ में कबीरदास पर केवल एक छंद लिखा है । परंतु बालकराम ने १०८ छंदों में उनका जीवन-वृत्तान्त दिया है और उनके विषय की कतिपय नवीन बातों पर प्रकाश डाला है । इसी प्रकार अन्य सभी संतों का इसमें बड़े विस्तारपूर्वक वर्णन किया गया है । इसमें दोहा, छप्पय, घनाक्षरी हत्यादि अनेक छंदों का प्रयोग हुआ है, पर प्रधानता चौपाई छन्द की है । इसकी भाषा अत्यंत सरस एवं प्रवाहयुक्त और वर्णन-शैली चित्रोपम है । पदोत्पत्तियों के विषय का चित्र आँखों के सामने आ जाता है । रचना का नमूना देखिये—

१७. स० अ० उ० की हस्तलिखित प्रति, पत्र ४६४ ।

१८. पृ० ८१३ ।

१९. स० अ० उ० की हस्तलिखित प्रति, पत्र ४६६ ।

२००. वही; पत्र ४६७ ।

तब मीराँ रणछौड़ सकासा । विदा हौन कूँ अरिजि प्रकासा ॥
 प्रभु मैं न्यून तिचा तनबारी । पै आई अब सरन तिहारी ॥६८॥
 तजि पीहर सासुर गृह बासा । चहत तिहारौ चरननि बासा ॥
 उही तौ भक्ति हीन है देवा । कृथा पठै द्विज मौकूँ लेवा ॥६९॥
 राणा संग न मौहि सुहाबहि । अब कैसे तुम मौहि पठावहि ॥
 तजौ किधौ प्रभू राखौ मोही । अस कहि मीराँ दग जल रोही ॥७०॥
 प्रेम मगिन ताकूँ प्रभु जानी । करी लीन्ह हरि देह समानी ॥
 पुनि मीराँ कूँ काहु न पाई । ऐसी हरि रति प्रगट दिखाई ॥७१॥^{१०१}

(२५२) संत मावजी—ये इंगरपुर राज्यान्तर्गत साबला नामक गाँव के रहनेवाले औदीप्य ब्राह्मण थे । इनका जन्म सं० १७७१ में हुआ था ।^{१०१} इनके पिता एक कर्तव्यनिष्ठ और भवद्भक्त ब्राह्मण थे । मावजी पर भी उनका प्रभाव पड़ा और ये बारह वर्ष की आयु में घर छोड़कर सोम और मही नदी के संगम पर एक गुफा में तपस्या करने लगे । तपस्या के पश्चात् इन्होंने धर्मोपदेश देना प्रारंभ किया । ये लोकसेवा और ईश-भक्ति का उपदेश देते थे । धीरे-धीरे इनके अनुयायी बढ़ने लगे और इनका एक पंथ-सा बन गया, जिसके माननेवाले इस समय भी वागड़ प्रान्त में दस हजार के लगभग हैं । इनमें सुतार, छीपी आदि जातियों के लोग अधिक हैं । ये सभी गृहस्थ हैं । मावजी का देहान्त सं० १८०१ में हुआ था ।^{१०२}

मावजी बड़े ज्ञानी और योगी थे । ये थोड़ा पढ़-लिख भी लेते थे । इनकी भी 'वाणी' है, जो चौपड़ा कहलाती है । यह अभी तक अमुद्रित है । इसमें इन्होंने ज्ञान-शिक्षा के अतिरिक्त अनेक भविष्यवाणियाँ की हैं । इसकी भाषा वागड़ी अथवा भीली भाषा से प्रभावित पिंगल है ।

(२५३) दीन दरवेश—उदयपुर से १४ मील उत्तर दिशा में मेवाड़ के महाराणाओं के इहदेव श्रीपृथ्वीराजजी का मंदिर है । जिस गाँव में यह मंदिर अवस्थित है उसे कैलासपुरी कहते हैं । दीनजी इसी गाँव के रहनेवाले थे । ये जाति के छोहार थे । इनका जन्मकाल अज्ञात है । इनकी रचना से इनका निर्माण-काल सं० १८६३-८८ निश्चित होता है ।

१०१. वही; पृ० ३५६ ।

१०२. कल्याण, अगस्त १९३५, पृ० ८१७ ।

१०३. वही; पृ० ८१८ ।

मिश्रचन्द्र-विनोद में दीनजी को काठियावाड़ी लिखा है।^{१०५} कुछ जन्म विद्वानों ने इनको पाटन अथवा पाळनपुर का निवासी बतलाया है। परंतु ये सब उनकी ज्ञान्य धारणाएँ हैं। वास्तव में दीनजी काठियावाड़ी नहीं थे। काठियावाड़ी ये इसके गुरु, जो गिरनार के रहनेवाले थे और जिनका नाम बालगुरु था। इस विषय में दीनजी ने एक स्थान पर स्पष्ट लिखा है—

गुरु स्थान गिरनार, हौ उदैपुर देस एकलिंगवासी।^{१०६}

दीनजी एक योगी और यमकारी पुरुष थे। ये जात-पाँत, लुभा-लूत आदि के घोर विरोधी थे और हिन्दू-मुसलमानों के भेद-भाव को बुरा समझते थे। ये ये तो साधु पर अपनी रहन-सहन और वेश-भूषा से पूरे रईस माछूम पड़ते थे। बढ़िया खाते, बढ़िया पहिनते और बढ़िया घोड़े पर सवार होकर घर से बाहर निकलते थे।

मेवाड़ के महाराणा भीमसिंह (सं० १८३४-८५) दीनजी को बहुत आदर भाव से देखते थे। अतएव महाराणा भीमसिंह जब तक जीवित रहे, दीनजी ने उदयपुर में निवास किया। परंतु बाद में कोट्य चले गये। वहाँ एक दिन जब ये चंबल नदी में स्नान करने गये हुए थे, पानी में डूबकर मर गये। यह घटना सं० १८९० के आसपास हुई थी।

ये बहुत लिखे-पढ़े न थे। अधिकतर हजर-उधर से सुन-सुनाकर ज्ञानोपार्जन करते थे। इन्होंने तीन हजार से कुछ ऊपर कुटकर छंद लिखे हैं। इनकी भाषा कुछ उलझी हुई और वाक्यावली अस्तव्यस्त है। परंतु इनके भाष गंभीर और हृदय की सच्चाई को लिये हुए हैं।

(२५५) शुमानसिंह—ये मेवाड़ राज्य के बाठरवा ठिकाने के रावल कल्याणसिंह के तीसरे पुत्र थे। इनका जन्म सं० १८९७ में हुआ था। ये सारंगदेवोत्त शाखा के राजपूत थे। ये बड़े योगी एवं भक्त थे और कविता करने में निपुण थे। इनका देहान्त सं० १९७१ में हुआ था।

ये मेवाड़ी और ब्रजभाषा, दोनों में रचना करते थे और अधिकतर आध्यात्मिक कविताएँ लिखते थे। इनके रचे ग्रंथों के नाम ये हैं—

(१) मोक्षमयन, (२) मनीषालक्षचंद्रिका, (३) योगभानुप्रकाशिका, (४) गीतासार, (५) योगीय शतक, (६) सुबोधिनी, (७) रत्नसार, (८) तत्त्व-

१०४. पृ० ८९८ (चतुर्थ भाग)।

१०५. दीनजी के काव्य-संग्रह की महता, जोधसिंह-पुस्तकालय, उदयपुर, की हस्तलिखित प्रति, पृ० १७९।

बोध, (९) रामरत्नमाळा, (१०) कव्ययोगवत्तीसी, (११) समग्रसार बाबनी, (१२) अद्वैतबाबनी और (१३) राजनीति ।

इनमें से दो-एक ग्रंथ प्रकाशित हुए हैं, शेष अप्रकाशित हैं । इनकी रचना इस रंग की है ।

है प्रियवादित सील वही नित बोलत सत्य सु अमृत बानी ।
एक हि सत्य उचारि निखालस ना करि डारत मान की हानी ॥
जो वह मिष्ट कहै सब ही दिन औगुन की तिहि होय बढ़ानी ।
है कहनो द्वय साथ गुमान जु मानहु दूध मे भित्री मिलानी ॥

चतुर्थ अध्याय का परिशिष्ट

(२५५) मसकीनदास, नरेना ।
नि० का० सं० १६५०; २० वाणी;
वि० दादूजी के पुत्र ।

(२५६) टीलाजी, मेवाड़ । नि०
का० सं० १६५०; २० वाणी; वि०
दादूजी के शिष्य ।

(२५७) प्रयागदास, डीहवाणा ।
नि० का० सं० १६५०; २० वाणी;
वि० दादूजी के शिष्य ।

(२५८) मोहनदास, मारोठ ।
नि० का० सं० १६५०; ग्रं० (१)
ब्रह्मलीला और (२) शब्द; वि० दादूजी
के शिष्य ।

(२५९) जैमलजी जोगी, सांभर ।
नि० का० सं० १६५०, २० वाणी;
वि० दादूजी के शिष्य ।

(२६०) पूरणदास । नि० का०
सं० १६५०; २० वाणी; वि० दादूजी
के शिष्य ।

(२६१) हरिसिंह, विद्याद; नि०
का० सं० १६५०; २० वाणी; वि०
दादूजी के शिष्य ।

(२६२) माखूजी । नि० का०
सं० १६५०; २० वाणी, वि० दादूजी
के शिष्य ।

(२६३) जैमलजी चौहान, बौली ।
नि० का० सं० १६५०; ग्रं० (१)
वाणी (२) भक्त विरदावली और (३)
रामरक्षा जादि; वि० दादूजी के
शिष्य ।

(२६४) दूखणदास, ईहवा । नि०
का० सं० १६५०; २० वाणी; वि०
दादूजी के शिष्य ।

(२६५) तेजानंद, जोधपुर । नि०
का० सं० १६५०; ग्रं० वाणी और
बटप्रमोद-ग्रन्थावली । वि० दादूजी
के शिष्य ।

(२६६) कालदास, सिरोंही ।
नि० का० सं० १६५०; २० वाणी; वि० दादूजी के शिष्य ।

(२६७) मोहनदास, मेवाड़ ।
नि० का० सं० १६५०; ग्रं० आदिबोध और साधमहिमा नाममाला; वि० दादूजी के शिष्य ।

(२६८) चतरदास । नि० का० सं० १६९२; ग्रं० भागवत एकावश स्कंध का पद्यानुवाद; वि० दादूपंथी संतदास के शिष्य ।

(२६९) कल्याणदास । नि० का० सं० १६९३; ग्रं० गोपीचंद-वैराग; वि० दादूपंथी रजबजी के शिष्य ।

(२७०) चैनजी । नि० का० सं० १७००; २० वाणी; वि० दादूपंथी जनगोपाल के शिष्य ।

(२७१) जनगरीब । नि० का० सं० १७००; २० वाणी; वि० दादूपंथी ।

(२७२) प्रह्लाददास । नि० का० सं० १७००; २० वाणी; वि० दादूपंथी बड़े सुन्दरदास के शिष्य ।

(२७३) माधौदास । नि० का० सं० १७१०; ग्रं० जनरायलीला, मदा-कसा आख्यान और कवित्त; वि० दादूपंथी जगजीवन के शिष्य ।

(२७४) दामोदरदास । नि० का०

सं० १७१०; ग्रं० मार्कण्डेय पुराण भाषा; वि० दादूपंथी ।

(२७५) बालकराम । नि० का० सं० १७१०; २० कवित्त; वि० दादूपंथी छोटे सुन्दरदास के शिष्य ।

(२७६) दासजी । नि० का० सं० १७२०-३०; ग्रं० (१) गुणनाटक, (२) पेय-परीक्षा, (३) भक्त विरदावली और (४) अजामेल चरित्र; वि० दादूपंथी कालदास के शिष्य ।

(२७७) छीतरजी । नि० का० सं० १७३०; २० कवित्त; वि० दादूपंथी रजबजी के शिष्य ।

(२७८) दयालदास । नि० का० सं० १७३४; ग्रं० नासकेत आख्यान; वि० दादूपंथी जगन्नाथ के शिष्य ।

(२७९) जैमलदास, बीकानेर । नि० का० सं० १७६०; २० अनुभव वाणी; वि० रामानंदी वैष्णव चरण-दास के शिष्य ।

(२८०) नारायणदास । नि० का० सं० १८०६-५३; ग्रं० सारंगी, चेतावनी और प्राणपरचा; वि० रामसनेही ।

(२८१) परसराम । नि० का० सं० १८२४-९६; २० वाणी; वि० रामसनेही ।

(२८२) कालदास । नि० का०

सं० १८३५; अं० नाममाला और चितावनी; वि० दादूपंथी ।

(२८३) हरदेवदास । नि० का० सं० १८३५-६८; अं० करुणानिधान प्रश्नोत्तर और आत्मकृत; वि० रामसनेही ।

(२८४) जनगोपाल, शाहपुरा । नि० का० सं० १८५०; अं० प्रह्लाद चरित्र; वि० ये रामसनेही साधु रामचरण के शिष्य थे ।

(२८५) घाटमदास । नि० का० सं० १८५० के लगभग; २० फुटकर पद; वि० ये कोई रमते-फिरते साधु थे ।

(२८६) चतरदास । नि० का० सं० १८५०; अं० राघवदास-कृत भक्त-माल पर टीका; वि० दादूपंथी छोटे सुन्दरदास की शिष्य-परंपरा में थे ।

(२८७) हिरदेराम, सियाणा । नि० का० सं० १८६०; अं० नाममाला; वि० दादूपंथी ।

(२८८) सहजराम । नि० का० सं० १८७५; अं० सुरतिविलास । वि० दादूपंथी ।

(२८९) दूधैराम, शाहपुरा । अं० सं० १८८५; २० फुटकर बाणी; वि० ये रामसनेही साधु रामजन के शिष्य थे ।

(२९०) दूरणदास । नि० का० सं० १८८५; अं० जन्मलीला और चित्तहोल; वि० रामसनेही ।

(२९१) चतरदास, शाहपुरा । अं० सं० १८८८; २० फुटकर बाणी; वि० ये रामसनेही साधु दूधैराम के शिष्य थे ।

(२९२) आत्मविहारी । नि० का० सं० १८९०; अं० गूढार्थ अष्टपदी; वि० दादूपंथी ।

(२९३) देवदास । नि० का० सं० १८९०; अं० जम्बूसरप्रसंगवर्णन; वि० दादूपंथी ।

(२९४) रत्नभजन । नि० का० सं० १८९०; अं० छंदरत्नमाला; वि० दादूपंथी ।

(२९५) ध्यानदास । नि० का० सं० १८९०; अं० सत्य हरिश्चन्द्र की कथा; वि० दादूपंथी ।

(२९६) चतरदास । नि० का० सं० १८९० के लगभग; २० फुटकर पद; वि० दादूपंथी ।

(२९७) चंपाराम । नि० का० सं० १८९६; अं० क्षीरार्णव; वि० दादूपंथी ।

(२९८) मञ्जुपदास । नि० का० सं० १८९७; अं० नागरकता; वि० दादूपंथी ।

(२९९) निगमदास । नि० का०
सं० १८९८; २० फुटकर पद; वि०
दावूपंथी ।

(३००) हरिदास । नि० का० सं०
१८९८; २० वाणी; वि० दावूपंथी ।

(३०१) लाल कवि, जयपुर । नि०
का० सं० १८९८; २० विवेकरस;
विशेष वृत्त ज्ञात नहीं ।

(३०२) सेवगराम । नि० का०
सं० १९००; २० अनुभव वाणी; वि०
रामसनेही ।

(३०३) चंदनदास । जयपुर; ज०

सं० १९०१; २० छंदोविद्वत्सदन;
वि० दावूपंथी ।

(३०४) नारायणदास । नि०
सं० १९३५; २० दावूपंथी; वि०
ये दावूपंथी जनगरीब की शिष्य-परंपरा
में थे ।

(३०५) अर्जुनदास । नि० का०
सं० १९४०; २० पूर्वजन्म और
परचीसार; वि० रामसनेही ।

(३०६) अमृतनाथ, बीकानेर;
नि० का० सं० १९७०; २० फुटकर
पद; वि० नाथपंथी ।

पाँचवाँ अध्याय

आधुनिक काल (सं० १९००-२००९)

विंगल साहित्य का आधुनिक काल सं० १९०० से प्रारंभ होता है। विषय-वस्तु की दृष्टि से इस काल के कवियों ने कोई विशेष नवीनता प्रदर्शित नहीं की। अधिकांश कवि प्रेम, भक्ति, शृंगार आदि मध्यकालीन विषयों पर ही लिखते रहे। कुछ सुधारवादी कवियों ने सामाजिक कुरीतियों तथा मंदिरा, मांस, मंग, तमाखू, विदेशी वेशभूषा आदि की बुराइयों पर रचनाएँ कीं, पर वे स्थायित्व प्राप्त न कर सकीं। एक बार सुन लेने के बाद उनको दूसरी बार सुनने का उरसाह लोगों ने नहीं दिखाया। इनमें से जो रचनाएँ प्रकाशित हुई वे पोथियों ही में रह गईं; शिक्षित अथवा-अशिक्षित वर्ग में से किसी को प्रभावित न कर सकीं।

इस काल में सबसे बड़े कवि बूँदी के कविराजा सूरजमल मिश्रण हुए, जिनको चारण लोग अपनी जाति का सर्वश्रेष्ठ कवि मानते हैं। सूरजमल एक प्रतिभासम्पन्न पुरुष थे। अपने समकालीन कवियों पर इनका उतना ही गहरा प्रभाव था, जितना रवीन्द्रनाथ के जीवन-काल में रवीन्द्रनाथ का बंगाली कवियों पर रहा। रवीन्द्रनाथ की तरह सूरजमल की प्रखर प्रतिभा ने भी राजस्थान के कवियों की मौलिकता कुंठित कर दी और उन्हें स्वतंत्र रूप से नहीं पनपने दिया। छोटे-मोटे सैकड़ों कवि सूरजमल की काव्य-धारा के प्रचंड प्रवाह में बह गये। सूरजमल की कविता इतनी भावपूर्ण, इतनी सजीव और इतनी सुन्दर होती थी कि कुछ कवियों ने तो इन्हीं के भावों को ला-लाकर अपनी रचनाओं में उतारना प्रारंभ किया और कुछ स्वतंत्र कविता करना छोड़ इनकी कविता को सुना-सुनाकर बाहवाही लट्टने लगे। छोटे-छोटे कई सूरजमल उस समय पैदा हो गये थे। कवि-गोष्ठियों में, राज-दरबारों में, साहित्य-सभाओं में, जहाँ देखो वहाँ सूरजमल की कीर्ति सुनाई पड़ती थी।

सूरजमल के पश्चात् ब्रजभाषा-साहित्य-रचना की गति राजस्थान में मंद पड़ गई और उत्तरोत्तर मंद होती गई। इस गति-मंदता के दो मुख्य कारण थे—सकी बोली की उन्नति और राजस्थानी का पुनरुत्थान।

इस समय राजस्थान का कवि-समुदाय तीन भागों में बँटा हुआ है। पहला दल उन कवियों का है, जिन्होंने स्कूल-कॉलेजों में शिक्षा प्राप्त की

है। ये अधिकतर सड़ी बोली में लिखते हैं और नवीन विषयों पर एवं नवीन छंदों में काव्य-रचना करते हैं। दूसरे दल में राजस्थानी भाषा के कवि हैं। इनके मुख्य विषय हैं, राजस्थान का प्राचीन गौरव और राजस्थान की वर्तमान राजनीतिक दुर्दशा। तीसरा दल ब्रजभाषा के कवियों का है। ये कवि दोहा, कबित्त, सवैया आदि प्राचीन छंदों का प्रयोग करते हैं और इनके विषय भी वही पुराने हैं, जैसे, राम-कृष्ण की भक्ति, ऋतु-वर्णन, होरी, फाग आदि। ये कवि संख्या में कम हैं और इनके प्रशंसक भी अब थोड़े रह गये हैं। कवि-सम्मेलनों के रंग-मंच से तो प्रायः इनका निष्कासन हो गया है। लेकिन जहाँ तक काव्य-कला का सम्बन्ध है, ये कवि उक्त दोनों दलों के कवियों की तुलना में पिछड़े हुए नहीं हैं, बल्कि उनसे बहुत आगे हैं और इनका यही गुण ब्रजभाषा-काव्य को राजस्थान में अभी तक जीवित रखे हुए है, यद्यपि समय उसके पक्ष में नहीं है।

(३०७) सूरजमल—ये मिश्रण शाखा के चारण बूँदी के निवासी थे। इनका जन्म सं० १८७२ में हुआ था।^१ इनके पिता का नाम बदनजी और दादा का चंडीदान था।^२ ये दोनों बूँदी दरबार के बहुत प्रतिष्ठित कवि थे। बदनजी को बूँदी के महाराज राजा विष्णुसिंह ने रोसूँदा गाँव, लाखपसाव और कविराजा की पदवी प्रदान की थी।^३ सूरजमल के छः बच्चे थे।^४ परंतु इनके कोई सन्तान नहीं हुई। इसलिये इन्होंने मुरारिदान को गोद लिया था। इनका देहान्त सं० १९२५ में हुआ था।^५

सूरजमल बड़भाषा के पंडित तथा न्याय, योगशास्त्र, शास्त्रिहोत्र आदि अनेक विषयों के तलस्पर्शी विद्वान् थे।^६ ये डिंगल और पिंगल, दोनों में रचना करते थे। इनके बनाये पिंगल भाषा के तीन ग्रन्थ प्रसिद्ध हैं—वंशभास्कर, बलवंतविलास और छंदोमयूख। कहा जाता है कि इन्होंने सतीरासी और धातुरूपावली नामक दो ग्रन्थ और भी रचे थे। परंतु ये ग्रन्थ देखने में नहीं आये।

१. मिश्रबधु-विनोद, पृ० ९३४।

२. मुरारिदान; डिंगल-कोश, पृ० १९।

३. वंशभास्कर; पृ० ३९।

४. वही; पृ० ४०।

५. सुंशी देवीप्रसाद; कविरजमाला, पृ० १११।

६. मुरारिदान; डिंगल-कोश, पृ० १९।

सूरजमल के उपरोक्त तीनों ग्रन्थ विंगल अथवा ब्रजभाषा में हैं। परंतु इनकी भाषा शुद्ध ब्रजभाषा नहीं है। उस पर राजस्थानी का भी कुछ प्रभाव पाया जाता है। इनकी भाषा कठिन बहुत है। सूरजमल ने कहीं-कहीं अपने निज के गढ़े हुए शब्द रख दिये हैं और कहीं-कहीं ऐसे विलुप्त एवं अप्रचलित शब्दों का प्रयोग किया है कि एक साधारण पढ़े-लिखे व्यक्ति के लिये इनके अर्थों को समझना तो दूर रहा, उनको हाथ में लेने का साहस ही कम होता है। इनकी कठिन भाषा का नमूना देखिये—

वितंड वाटिकान दंत हस्ति दंत उप्परैं ।

किरैं सुकुम्भ कोह लेप लांडु घंट निककैरैं ॥

कटंत सुंडि कक्करी प्रवृत्ति पाथ पीन के ।

किलास नास ईषिकारु आलु अंखि कीन के ॥ २५ ॥

कटिल्ल कर्णिकावली भटा हृदावली भये ।

अरिष्ठ के अपष्ठ वृन्द क्लोम कंद उन्नये ॥

बनै अरी पलास कान अंदु नाग बल्लरी ।

कलेजु पीलु कर्णिका कसेरु तोरई करी ॥ २६ ॥

ये वीर रस की कविता लिखने में सिद्धहस्त थे। इनके जैसी वीर रस की सुन्दर कविता करनेवाला कवि हिंदी में कोई दूसरा नहीं हुआ। हिंदी में भूषण वीर रस के सर्वश्रेष्ठ कवि माने जाते हैं। वास्तव में भूषण की कविता बहुत उत्तम कोटि की है और वह अपने युग की अनुभूति को प्रत्यक्ष करती है। परंतु उसमें अधिकतर काव्य के कला-पक्ष का निर्वाह हुआ है। उसका भाव-पक्ष बहुत निर्बल है। लेकिन सूरजमल की कविता में इन दोनों की सुन्दर योजना हुई है। इन्होंने वीर-वीरांगनाओं की मनोवशाओं का भाव-प्रधान वर्णन भी किया है और उनके युद्ध-पराक्रम, आतंक आदि का कलात्मक वर्णन भी। विशेषकर रणभूमि की विकरालता, युद्ध की भयंकरता और सैन्य समूह की हाय-हत्या का वर्णन इनका ऐसा मार्मिक, सजीव और स्वाभाविक हुआ है कि पढ़कर दिल दहल जाता है।

(३०८) जीवनलाल—ये बूंदी-निवासी नागर ब्राह्मण थे। इनका जन्म सं० १८७० में हुआ था।^१ इनके पिता का नाम तुलाराम था। जीवनलाल बूंदी के महाराज राजा रामसिंह के प्रीतिपात्र थे। कई वर्षों तक बूंदी के प्रधान

७. उमेदसिंह-चरित्र, पृ० ३१३।

८. मिश्रबधु-विनोद, पृ० १०२४।

मंत्री रहे और अपनी कार्य-कुशलता तथा ईमानदारी से [राज्य को बहुत लाभ पहुँचाया। सं० १९१४ के गद्दर में इन्होंने ईश्वरी राज्य का बहुत चतुराई से प्रबंध किया, जिससे प्रसन्न होकर उक्त महाराज राजा ने इन्हें साजीम, कटार, हाथी आदि प्रदान कर गौरवान्वित किया।^१ इनका देहान्त सं० १९२६ में हुआ।^{१०}

ये संस्कृत, हिंदी तथा फारसी के मौढ़ विद्वान् थे। सोलह वर्ष की अवस्था में इन्होंने बारह हजार श्लोकों का 'कृष्णखंड' नामक एक ग्रन्थ बनाया था। इसके बाद इन्होंने संस्कृत-हिंदी के सात ग्रन्थ और भी रचे थे—उषाहरण, दुर्गाचरित्र, भागवत भाषा, रामायण, गंगाशतक, अवतारमाला और संहिता-भाष्य।^{११}

इनकी रचना में भक्ति तथा श्रृंगार की प्रधानता है। भाषा सरल एवं कविता रोचक और मधुर है।

(३०९) बख्तावरजी—ये जाति के राव थे। इनका जन्म मेवाड़ राज्य के बसी नामक गाँव में सं० १८७० के लगभग हुआ था।^{१२} इनके पिता का नाम सुल्ताराम था। ये जब बालक थे तब इनके पिता की मृत्यु हो गई थी। इसलिए बसी के ठाकुर अर्जुनसिंह ने इनको पढ़ा-लिखाकर होशियार किया था। ये सं० १९०९ में पहली बार उदयपुर आये थे। उस समय वहाँ महाराणा स्वरूपसिंह राज्य करते थे। उन्होंने इनको अपने पास रख लिया और मिहारी तथा डाँगरी नामक दो गाँव, पाँच में सोना, बैठक और रहने के किये मकान देकर इनका मान बढ़ाया।^{१३} महाराणा स्वरूपसिंह के बाद के तीन महाराणाओं के शासन समय में भी इनकी प्रतिष्ठा पूर्ववत् बनी रही। इनकी मृत्यु सं० १९५१ में हुई थी।^{१४} उदयपुर के राजकीय दण्ड-स्थान महासतियों में महाराणा अमरसिंह (प्रथम) की छतरी के सामने इनका भी स्मारक बना हुआ है।

ये ब्रजभाषा और राजस्थानी, दोनों में कविता करते थे। इनके बनाये ब्रजभाषा के ग्रंथों के नाम ये हैं—

९. वही; पृ० १०२५।
१०. मुंशी देवीप्रसाद; कविरत्नमाला, पृ० ७२।
११. मिश्रबन्धु-विनोद, पृ० १०२४।
१२. कैहरप्रकाश, पृ० १।
१३. वही; पृ० २।
१४. वही; पृ० ३।

(१) रसोत्पत्ति, (२) स्वल्प-यश-प्रकाश, (३) शंभु-यश-प्रकाश, (४) सज्जन-यश-प्रकाश, (५) फतह-यश-प्रकाश, (६) सज्जन-चित्र-वंदिका, (७) संसार्यव (८) अन्योक्ति-प्रकाश, (९) सामंत-यश-प्रकाश और (१०) राग-रागिनीयों की पुस्तक ।^{१५}

ब्रह्मावरजी की कविता अत्यन्त मधुर, सानुभास तथा सरस है। वर्णन-सौन्दर्य भी उसमें यथेष्ट है। इन्होंने दीनदयाल गिरि की भौति अन्योक्तियाँ भी कही हैं, जिनमें बड़ी मार्मिकता और स्वाभाविकता पाई जाती है।

(३१०) गोपाल—ये जयपुर राज्य के उदयपुरा गाँव के निवासी कविशास्त्रा के चारण थे। इनका जन्म सं० १८७२ के आसपास हुआ था ।^{१६} इनके पिता का नाम खुंमाण और दादा का नाम ज्ञानजी था ।^{१७} ये सीकर के राव राजा माधोसिंह के आश्रित थे ।^{१८} इनकी मृत्यु सं० १९४२ में हुई थी ।^{१९}

ये विंगल भाषा के उत्कृष्ट कवि और इतिहास के प्रौढ़ विद्वान् थे। विशेषकर जयपुर राज्य के इतिहास का इनको भारी ज्ञान था। इनके बनाये तीन ग्रन्थ मिलते हैं—कृष्णविलास, लाबारासौ और शिखर-वंशोत्पत्ति। ये तीनों इतिहास-विषयक पद्यात्मक रचनाएँ हैं। इनकी भाषा में हँटाकी बोली का मेल पाया जाता है, जो स्वाभाविक है। पर इन तीनों की रचना-शैली समान रूप से सजीव और चमत्कारपूर्ण है। इनकी रचना का नमूना देखिये—

फौल रझौ एक सो प्रकास भुवमंडल में
कंज कविराजन के आनंद घनेरो है।

कहत गुपालदान बाकी सठौर ताप
विप्रन के मंदिर बचाव, ताप तेरो है ॥

केते जग मानत न मानत है बाहि केते
तेरो सब ही के सीस आतप घनेरो है।

१५. वही; पृ० ४।

१६. पुरोहित हरिनारायण; शिखर-वंशोत्पत्ति, पृ० ५।

१७. वही; पृ० २।

१८. वही; पृ० ७।

१९. वही; पृ० ५।

भान को उजरो दिन मान में पिछान्यो जात

माघौ भान तेरो निसि-चासर उजरो है ॥^{१०}

(३११) प्रतापकुँवरि बाई—इनका जन्म सं० १८७३ के लगभग जोधपुर राज्य के जाल्मन ग्राम के एक सुप्रसिद्ध भाटी परिवार में हुआ था ।^{११} इनके पिता का नाम योयंददास था ।^{१२} सोलह वर्ष की उम्र में इनका विवाह जोधपुर के महाराजा मानसिंह के साथ हुआ । वैसे ईश्वर-भक्ति की ओर इनका झुकाव बाल्यावस्था ही से था, पर पति की मृत्यु (सं० १९००) के बाद से इनका मन सांसारिक कार्यों से बिल्कुल उच्छट गया और अपना अधिक समय भगवद्-भजन और पूजा-पाठ में व्यतीत करने लगीं । इनकी रहन-सहन सादी और प्रकृति सरल थी । राज्य की ओर से इन्हें कई गाँव मिले हुए थे, जिनकी आय का अधिकांश वे दान-पुण्य तथा साधु-सेवा में खर्च किया करती थीं । कवियों, विद्वानों और चारण-भाटों को भी इन्होंने प्रचुर धन-दान दिया । इनका देहान्त सं० १९४९ में हुआ था ।^{१३}

प्रतापकुँवरि बाई ने कुल मिलाकर १५ ग्रन्थों का निर्माण किया, जिनके नाम ये हैं—

- (१) ज्ञानसागर, (२) ज्ञानप्रकाश, (३) प्रतापपञ्चीसी, (४) प्रेमसागर, (५) रामचंद्रनाममहिमा, (६) रामगुणसागर, (७) रघुवरस्नेहलीला, (८) रामप्रेम सुखसागर, (९) रामसुखस पञ्चीसी, (१०) रघुनाथजी के कवित्त, (११) भजन पद हरिजस, (१२) प्रतापविनय, (१३) रामचंद्रविनय, (१४) हरि-जस-गायन और (१५) पत्रिका ।^{१४}

इनकी भाषामें मँजे हुए और प्रतिदिन उपयोग में आनेवाले उर्दू-फारसी के शब्द स्वतंत्रता के साथ प्रयुक्त हुए हैं । कविता इनकी राम-भक्ति-पूर्ण और प्रसाद गुण से ओतप्रोत है ।

(३१२) गणेशपुत्री—ये पद्मजी चारण के पुत्र थे और सं० १८८३ में जोधपुर राज्य के चारबास गाँव में पैदा हुए थे ।^{१५} इनका जन्म-नाम गुप्तजी

२०. वही; पृ० ११९ ।

२१. श्री देवीप्रसाद; महिलासुदुवाणी, पृ० ३७ ।

२२. वही; पृ० ३८ ।

२३. वही; पृ० २ ।

२४. वही; पृ० ४६ ।

२५. मिश्रबंशु-विनोद, पृ० १११२ ।

था। प्रसिद्धि है कि 'वंशनास्कर' के रचयिता कविराजा सूरजमल का नाम सुनकर वे उनसे मिलने के लिये एक बार बूँदी गये। जिस समय वे उनके घर पहुँचे उस समय उनका एक नौकर द्वार पर बैठा हुआ था। उसने आकर सूरजमल को सूचना दी कि एक चारण दरवाजे पर खड़ा है और आपसे मिलना चाहता है। सूरजमल अपद व्यक्तियों से प्रायः बहुत कम मिलते थे। उन्होंने नौकर से कहा—'जाकर पूछो कि वह पढ़ा हुआ है या नहीं'। नौकर लपका हुआ बाहर आया और वही प्रश्न गुप्तजी से किया। सुनकर वे सुन्न रह गये। कुछ क्षण तक प्रस्तर-मूर्ति की तरह खड़े रहे। फिर गर्दन हिलाकर बोले—'नहीं'। इस 'नहीं' की ध्वनि अंदर कविराजा के कानों में पड़ी। वहाँ से चिप्लाकर उन्होंने कहा—'सूरजमल अपद चारण का मुँह देखना नहीं चाहता। तुम यहाँ से चले जाओ'। वे शब्द गुप्तजी को घाव कर गये। उन्हें लज्जा भी आई। फौरन वहाँ से लौट पड़े। यह घटना उस समय की है जब इनकी उम्र २७ वर्ष की थी। यहीं से इनके जीवन का नया अध्याय शुरू हुआ। वे साधु हो गए और अपना नाम बदलकर गणेशपुरी रख लिया। फिर काशी पहुँचे और लगभग दस वर्ष तक वहाँ रह कर हिन्दी-संस्कृत का ज्ञान प्राप्त किया।

काशी से लौटने के पश्चात् गणेशपुरी कुछ वर्षों तक राजस्थान में इधर-उधर घूमते रहे और अंत में मेवाड़ के गुणग्राही महाराणा सज्जनसिंह के आग्रह से मेवाड़ को स्थायी रूप से अपना निवास-स्थान बना लिया। गणेशपुरी एक सुयोग्य साहित्य-सेवी और काव्य-कुशल व्यक्ति थे। इनके संपर्क से महाराणा सज्जनसिंह भी अच्छी कविता करने लग गए थे। संस्कृत, ब्रजभाषा एवं दिंगल का उच्चारण गणेशपुरी का बहुत शुद्ध तथा स्पष्ट होता था और कविता पढ़ने का ढंग ऐसा प्रभावशाली होता था कि सुननेवाले झूमने लग जाते थे। साधारण कोटि की कविता भी जब इनकी जवान से निकलती तब उच्च कोटि की प्रतीत होती थी।

इनके रचे फुटकर कवित्त-सवैये और 'वीरविनोद' नामक एक ग्रंथ राजस्थान में बहुत प्रसिद्ध है। वीर-विनोद महाभारत के कर्ण-पर्व का पद्यानुवाद है। अनुवाद में मौलिकता, भाषों की स्पष्टता और शब्द-योजना के सौष्ठव का अच्छा आनन्द मिलता है, पर क्लिष्ट शब्दों की बहुलता के कारण प्रसाद गुण को कहीं-कहीं बड़ा आघात पहुँचा है। इनकी फुटकर कवित्तार्थ भी बड़ी जोरदार, चमत्कारपूर्ण एवं मार्मिक बन पड़ी हैं, पर प्रसाद की कमी इनमें भी है और शायद यही कारण है कि काव्य-कला-कवित्त होते हुए

भी इनका इतना प्रचार नहीं है जितना होना चाहिए। वास्तविक बात यह है कि गणेशपुरी की कविता के पीछे चेष्टा है; वह उनके हृदय की अनुभूति नहीं, मस्तिष्क की उपज है। अतः उनके भाव तक पहुँचने के लिए पाठक को भी काफी मानसिक श्रम करना पड़ता है।

(३१३) गुलाबजी—ये बूंदी के दरबारी कवि थे। इनका जन्म सं० १८८७ में अलवर राज्यान्तर्गत राजगढ़ में हुआ था।^{११} जाति के राज थे। जब ये ४१ वर्ष के थे तब अलवर से बूंदी चले गये और आजीवन वहीं रहे। बूंदी के महाराज राजा रामसिंह ने इन्हें दो गाँव प्रदान किये थे और हुशाला, हाथी ताजीम इत्यादि देकर इनकी प्रतिष्ठा बनाई थी। ये बूंदी स्टेट कौंसिल तथा वॉल्टर-कृत राजपूत-हितकारिणी सभा के सदस्य थे और महकमा रजिस्टरी के भी हाकिम थे। इनका देहान्त सं० १९५८ में हुआ था।

गुलाबजी सिद्धहस्त कवि और काव्य-मर्मज्ञ थे। इनके संसर्ग से कई लोग अच्छी कविता करना सीख गये थे, जिनमें बिषदसिंह और चंद्रकला बाई के नाम विशेष रूप से उल्लेखनीय हैं। इनकी कविताएँ सामयिक पत्र-पत्रिकाओं में छपा करती थीं, जिससे राजस्थान के बाहर के लोग भी इन्हें जानते थे। कानपुर की 'रसिक-सभा' ने इन्हें 'साहित्य-भूषण' की उपाधि से विभूषित किया था।^{१२}

इनका ब्रजभाषा और डिगल दोनों भाषाओं पर समतुल्य अधिकार था। परन्तु अधिकतर ये ब्रजभाषा में लिखा करते थे। इनके रचे ग्रन्थों के नाम ये हैं—

(१) रुद्राष्टक, (२) रामाष्टक, (३) गंगाष्टक, (४) बालाष्टक, (५) पावस-पञ्चीसी, (६) प्रणपञ्चीसी, (७) रसपञ्चीसी, (८) समस्या पञ्चीसी, (९) गुलाबकोष, (१०) नामचंद्रिका, (११) नामसिंधु कोष, (१२) ध्वंग्यार्थ चंद्रिका, (१३) बृहत् ध्वंग्यार्थ चंद्रिका, (१४) भूषण चंद्रिका, (१५) 'ललित कौमुदी', (१६) नीतिसिंधु, (१७) नीति मंजरी, (१८) नीतिचन्द्र, (१९) काव्य-निबन्ध, (२०) वनिता-भूषण, (२१) बृहत् वनिताभूषण, (२२) चिंता-संग्रह, (२३) भूर्ख-नाटक, (२४) ध्यान रूप सवतिका बद्ध कृष्णचरित्र, (२५) आदित्यहृदय, (२६) कृष्णलीला, (२७) रामलीला, (२८) सुखोचना लीला, (२९) विभीषण

२६. राजस्थान के हिन्दी-साहित्यकार, पृ० २९।

२७. मुशी देवीप्रसाद; कविरत्नमाला, पृ० ८७।

लीला, (१०) दुर्यास्तुति, (११) लक्षण कौमुदी, (१२) कृष्णचरित्र, (१३) शारदाष्टक और (१४) कृष्णचरित्र सूची।^{१८}

गुलाबजी की रचना भाषा और कविता, दोनों ही दृष्टियों से प्रशंसनीय है। इनकी भाषा बहुत सरल, कोमल और विस्तृत अजभाषा है। कविता कर्णप्रिय, सुश्रुतिपूर्ण और प्रभावोत्पादक है।

(३१४) मुरारिदान—ये वूँदी के सुप्रसिद्ध कवि सूरजमल के दत्तक पुत्र थे।^{१९} इनका जन्म सं० १८९५ में और देहान्त सं० १९६४ में हुआ था।^{२०} अपने पिता सूरजमल की तरह ये भी पद्मभाषा-प्रवीण और प्रतिभावान कवि थे। 'वंशशास्कर' लिखते समय जब सूरजमल ने राघराजा रामसिंह के गुण-दोषों का विवेचन करना प्रारम्भ किया तब राघराजा उनसे सहमत न हुए और विवश होकर उन्हें अपना ग्रन्थ अधूरा छोड़ना पड़ा। इसे सूरजमल की मृत्यु के बाद मुरारिदान ने पूरा किया। इनके अतिरिक्त इन्होंने दो ग्रंथ और भी बनाए थे, ढिंगल-कोष और वंशसमुच्चय। ये ढिंगल और पिंगल, दोनों में रचना करते थे। कविता इनकी गम्भीर और सानुप्रास होती थी।

(३१५) बिहृदसिंह—ये चौहाण राजपूत अलवर राज्य के किशनपुर गाँव के जागीरदार थे। इनका जन्म सं० १८९७ में हुआ था।^{२१} कविता करना इन्होंने वूँदी के राव गुलाबजी से सीखा था। ये बहुत अच्छे कवि एवं गुणग्राही पुरुष थे। इनके यहाँ कवि-कोविदों का जमघट लगा रहता था। ग्रंथ तो इन्होंने कोई नहीं लिखा, पर फुटकर कवित्त, सर्वेसे सैकड़ों की संख्या में रचे हैं। कविता में ये अपना नाम 'माधव' लिखा करते थे। इनकी कविता शृंगार रस प्रधान है और उसमें कला-पक्ष का निर्वाह खूब हुआ है।

(३१६) ऊमरदान—ये जोधपुर राज्य के डाररवावा ग्राम में सं० १९०८ में पैदा हुए थे^{२२} और जाति के चारण थे। इनके पिता का नाम बख्शीराम और दादा का मेघराज था। ये तीन भाई थे—नवलदान, ऊमरदान और शोभादान। बाल्यावस्था में माता-पिता का देहान्त हो जाने से घर पर इनकी ठीक तरह से देख-रेख करनेवाला कोई नहीं रह गया

२८. वही; पृ० ८८।

२९. मिश्रबन्धु-विनोद, पृ० ११३०।

३०. मुंशी देवीप्रसाद; कविरत्नमाला; पृ० ११९।

३१. वही; पृ० ८।

३२. ऊमरदाव्य, पृ० २६।

था, जिससे ये बहुत उर्दब हो गये और श्रीवीराम नामक एक रामसनेही साधु के बहकाने में आकर इन्होंने रामसनेही पंथ को अंगीकार कर लिया। कोई १९ वर्ष की उम्र तक ये रामसनेहियों की मंडली में रहे^{११}। बाद में उनका साथ छोड़कर वापस गृहस्थ बन गये और रामसनेही पंथ का छिद्रोद्घाटन करने लगे।

उमरदान बहुत सरल प्रकृति के पुरुष थे और वेश-भूषा से पूरे किसान दिखाई पड़ते थे। ये खूब प्रसन्न रहते और सब से हँसकर मिलते-जुलते थे। यदि कोई इन्हें पूछता कि तुम्हारा मकान कहाँ है तो ये कहते—

दुकान है दुकान माँ, मकान ना मकान माँ।

उठाय लट्ट अट्ट जाम, मैं फिराँ घमाँ-घमाँ॥

उमरदान अच्छे कवि थे। इसलिये जोधपुर, उदयपुर आदि राज्यों के राज-वरवारों में इनका अच्छा आदर होता था। इनका देहान्त सं० १९६० में हुआ था^{१२}।

इनकी रचनाओं का संग्रह 'उमर-काव्य' के नाम से प्रकाशित हो चुका है। इसमें ४० से अधिक फुटकर प्रसंग हैं। बाल्यावस्था में जब मनुष्य के संस्कार बनते और दृढ़ होते हैं तब उमरदान रामसनेहियों के साथ रहे। इसलिये इनकी भाषा, रचना-शैली और विषय-सामग्री सभी पर रामसनेही पंथ का रंग है। रचना इनकी खुरी नहीं है, पर थोड़ी-सी फूहकता उसमें अवश्य है। और यही कारण है कि शिक्षित समुदाय की अपेक्षा निम्न वर्ग के लोगों में उसका प्रचार अधिक है।

(३१७) फतहकरण—ये नाथूराम चारण के पुत्र सं० १९०९ में पैदा हुए थे।^{१३} इनका जन्म-स्थान जोधपुर राज्य का उजाला गाँव था, जहाँ से मंवाक के महाराणा सज्जनसिंह (सं० १९३१-४१) के समय में ये उदयपुर चले आये थे।^{१४} ये बड़े विद्या-व्यसनी, सभाचतुर और काव्य-कला में निपुण थे। इन गुणों के कारण ये महाराणा सज्जनसिंह के बड़े कृपा-पात्र हो गये थे और उनके दाहिने हाथ समझे जाते थे। इनका देहान्त सं० १९७८ में हुआ था।^{१५}

३३. वही, पृ० २०।

३४. वही, पृ० २६।

३५. पत्र प्रभाकर, पृ० २।

३६. वही; पृ० २।

३७. वही; पृ० २।

इन्होंने केवल एक ही ग्रन्थ लिखा, जिसका नाम 'पद्मप्रभाकर' है। इसमें मेवाड़ के इतिहास और मेवाड़ की प्राकृतिक शोभा का वर्णन है। इसकी छंद-संख्या ११०८ है। इसमें रस, अलंकार आदि काव्योचित गुणों का अच्छा सन्निवेश हुआ है। फतहकरण ने कविराजा सुरजमल की छिद्र भाषा-शैली का अनुकरण किया है। अतएव कविता इनकी भी कुछ कठिन है। यथा—

कहूँ क्रकचच्छद औ थल कंज, कहूँ सुम जाति रुकुन्द करञ्ज ।
मयूर सनृत्य रु कुक्कुट मत्त, तथा रत कोकिल व्है अविरत्त ॥
सभुंग पिकीरुत बाद्य सु गीति, नभस्वत वेगन में बहु रीति ।
मनो करतै करसाख मिलाय, रहे इत पादप नृत्य रचाय ॥
मनो घनस्याम मृगतवच मान, सरित् उतरै उपवीत्त समान ।
दरीमुख मारुत ध्वरुत दच्छ, पदे मनु पर्वत वेद प्रतच्छ ॥
द्विरेफन की मनु तंत्रि विधाय, पूर्वगम धुंकति ताल लगाय ।
पिकीरुत सुस्वर राग प्रगीत, सुनावत ज्यां गिरिशाल सँगीत^{१८} ॥

(३१८) बालाबल्लभ—ये पालावत शाखा के चारण^{१९} जयपुर राज्य के हणूतिया गाँव के निवासी थे। इनका जन्म सं० १९१२ में हुआ था^{२०}। इनके पिता का नाम निरसंघदास और पितामह का जसराज था। ये चार भाई थे—बालाबल्लभ, शिवबल्लभ, झालजी और सालजी। ये चारों कवि थे। बालाबल्लभ की प्रारम्भिक शिक्षा घर ही पर हुई। फिर दादूपंथी खेमदास से धर्म-ग्रंथ एवं रीति-ग्रंथ पढ़े और छन्द-अलंकार आदि काव्योक्तियों का ज्ञान प्राप्त किया।^{२१} ये बड़े मिलनसार एवं व्यवहार-कुशल चारण थे और राजपूत सरदारों को रिश्ताना जानते थे। इसलिये कई ठिकानों से इनको अच्छी भूसंपत्ति प्राप्त हुई। इनका देहान्त सं० १९८८ में अपने जन्म-स्थान हणूतिया में हुआ था।^{२२}

३८. वही; पृ० १३।

३९. पु० हरिनारायण; स्वर्गीय बारहठ बालाबल्लभ पालावत, पृ० ५।

४०. वही; पृ० ६।

४१. वही; पृ० ११।

४२. वही; पृ० १८।

बारहठजी एक प्रतिष्ठावान साहित्यकार और इतिहास के मर्मज्ञ विद्वान् थे। विशेषकर जयपुर राज्य के इतिहास का इनको अच्छा ज्ञान था। वे दानी भी थे। इन्होंने नागरीप्रचारिणी सभा, काशी, को सात हजार रुपयों का दान दिया था। जिसके ब्याज से 'बालाबल्लभ राजपूत-चारण पुस्तकमाला' में राजपूत-चारणों के रचेहुए इतिहास व कविता-विषयक ग्रंथों का प्रकाशन होता है।^{१३}

ये हिंगल और पिंगल, दोनों में कविता करते थे। इनके रचे ग्रंथों के नाम नीचे दिये जाते हैं, जिनमें दो-एक को छोड़कर शेष सभी अप्रकाशित हैं—

(१) अश्वविधान-सूचना, (२) भूपाल-सुजस-वर्णन, (३) आसीस-विगता-वली, (४) आसीस-अष्टक, (५) आसीस-पञ्चीसी, (६) षट्शास्त्र-सारांश, (७) खंडेला पाना खुर्द की वंशावली, (८) शस्त्रविधान-सूचना, (९) शस्त्रप्रकाश, (१०) शास्त्रसार (११) संध्योपासना-उत्थानिका, (१२) क्षत्रिय-शिक्षा-पञ्चाशिका (१३) छंद देवियों के, (१४) छंद राजाओं के, (१५) राघ राजा माधवसिंहजी सीकरवालों का स्मारक काव्य, (१६) मानमहोत्सवमहिमा, (१७) मरसिया ठाकुर जोरावरसिंहजी का, (१८) शोक-शतक और (१९) कलावों की खॉपें और ठिकाने^{१४}।

इनके अतिरिक्त फुटकर गीत, कविता आदि भी हैं।

इन्होंने अपनी रचना में प्राचीन चारण काव्य-परिपाटी का अनुकरण किया है और प्रशंसात्मक कविता अधिक लिखी है। इनकी कविता में उच्च कोटि के साहित्यिक गुण पाये जाते हैं। भाषा परिपक्व, मार्जित और भावपूर्ण है।

(३१९) ईश्वरीसिंह—ये कृपाराम के पुत्र और बिहदसिंह उपनाम माधव कवि के छोटे भाई थे। अलवर राज्य का किशनपुर गाँव इनकी जन्म-भूमि थी।^{१५} इनका जन्म सं० १९१३ में^{१६} और देहान्त सं० १९७१ में हुआ

४३. वही; पृ० २।

४४. वही; पृ० १७।

४५. अलवर में पश्चिम तरफ, पंच कोस परमान।

ग्राम किशनपुर नाम मम, जन्मभूमि को यान ॥

तीन ग्राम जागीर के, तेरह हय के माहि ॥

अलवर पति की और तैं, लिखित पटा बिच आँहि ॥

पुनि डेढरिया खॉप मैं, आरूणोत चौहान।

नाम ईश्वरीसिंह नित, कविजन दास निदान ॥

४६. मिश्रबंधु-विनोद, पृ० १२४९।

था ।^{१०} ये कहुर आर्यसमाजी और ब्रजभाषा के मँजे हुए कवि थे । इनके रचे सात ग्रंथों का पता है, जो अभी तक अप्रकाशित हैं । उनके नाम ये हैं—

(१) अज्ञान-नाशक-स्त्रम, (२) विनयाष्टक, (३) ज्ञानमंगल, (४) कलिपुनः-ष्टक, (५) अहिंसापञ्चीसी, (६) प्रार्थनापञ्चीसी और (७) बारहमासी ।

इन्होंने शृंगार और शान्त रस की कविताएँ अधिक लिखी हैं । रचना मार्मिक है ।

(३२०) आम्बिकादत्त व्यास—ये गौड़ ब्राह्मण थे । इनका जन्म सं० १९१५ में जयपुर में हुआ था ।^{११} ये भारतेन्दु हरिश्चन्द्र के घनिष्ठ मित्रों में से थे । इनके पिता का नाम दुर्गादत्त था, जो दत्त कवि के नाम से कविता करते थे । व्यासजी संस्कृत के प्रतिभाशाली विद्वान् और ब्रजभाषा के उत्तम कवि थे । ये हिंदी गद्य और पद्य, दोनों लिखते थे और समस्यापूर्ति में इतने अभ्यस्त थे कि देखते-देखते नया छंद बनाकर सामने रख देते थे । इनकी काव्य-प्रतिभा से सुग्ध होकर कई प्रतिष्ठित व्यक्तियों और साहित्य-सभाओं ने इनको 'भारतभूषण', 'ज्ञातवधान' इत्यादि उपाधियों से विभूषित किया था । साहित्य के नाम पर इनको द्रव्य-लाभ भी बचेष्ट हुआ, पर ये अन्त समय तक ऋणग्रस्त ही बने रहे ।^{१२} इनकी मृत्यु सं० १९५७ में हुई थी ।^{१३}

व्यासजी हरिश्चन्द्र-युग के उन इने-गिने साहित्य-सेवियों में से हैं, जिनको हिन्दी-क्षेत्र में भरपूर ख्याति मिली है । इन्होंने संस्कृत और हिन्दी में कुल ७८ पुस्तकें लिखीं, जिनमें से अधिकांश प्रकाशित हो चुकी हैं ।^{१४} इनकी प्रकाशित पुस्तकों में 'बिहारी-बिहार' बहुत प्रसिद्ध है । इसमें इन्होंने बिहारी के दोहों पर कुंडलियाँ रची हैं और उनके भाव बड़ी मार्मिकता से पल्लवित किये गये हैं । उदाहरण—

सोहत ओढ़े पीत पट स्याम सलोने गात ।
मनो नीलमनि सैल पर आतप पखौ प्रभात ॥
आतप पखौ प्रभात ताहि सों खिल्यो कमल-मुख ।
अलक भौर लहराय जूथ मिलि करत विविध मुख ॥

४७. राजस्थान के हिन्दी-साहित्यकार, पृ० २७ ।

४८. पं० रामचन्द्र शुक्ल; हिंदी-साहित्य का इतिहास, पृ० ४१४ ।

४९. रामनरेश त्रिपाठी; कविता-कौमुदी, भाग दूसरा, पृ० ७७ ।

५०. पं० रामचन्द्र शुक्ल; हिंदी-साहित्य का इतिहास, पृ० ४१४ ।

५१. रामनरेश त्रिपाठी, कविता-कौमुदी, भाग दूसरा, पृ० ७८ ।

ककवा से दोड़ नैन देखि इहि पुलकत मोहेत ।
सुकवि बिलोकहु स्याम पीत पट ओढ़े सोहेत ॥”

(३२१) विष्णुप्रसाद कुँवरि—यह रीवाँ के महाराजा रघुराजसिंह की पुत्री थीं। इनका विवाह ओधपुर के महाराजा तखतसिंह के छोटे कुँवर किशोरसिंह के साथ सं० १९२१ में हुआ था।^{१५} यह बड़ी भगवद्भक्त और धर्मपरायणा महिला थीं। इनके रचे तीन ग्रन्थ मिलते हैं—अवधविकास, कृष्ण-विकास और राधारासविकास।^{१६} इनके अतिरिक्त इनकी फुटकर कविताएँ भी बहुत हैं। इनकी रचना साहित्यिक-गुण-संपन्न और अच्छी श्रेणी की हैं। भक्ति भाव उसमें खूब भरा हुआ है।

(३२२) मदनमोहन—ये मुगल सम्राट् अकबर के दरबारी कवि नरहरि भाट की वंश-परंपरा में दौलतराम के पुत्र थे।^{१७} ये मेवाड़ के महाराजा सज्जनसिंह के आश्रित थे। इनका लिखा ‘सज्जनप्रकाश’ ग्रन्थ प्राप्त है, जो अभी मुद्रित नहीं हुआ है। यह काव्य-शास्त्र का एक बहुत बड़ा और उत्तम ग्रन्थ है। इसका रचना-काल सं० १९३४ है।^{१८} इसमें नी अध्याय हैं, जिनमें काव्यांगों का विस्तारपूर्वक विवेचन किया गया है। इसमें लक्षण दोहों में और उदाहरण कवित्त-सवैया में दिये गये हैं और स्वरचित छन्दों के अतिरिक्त कवि ने बिहारी, मतिराम, देव आदि अन्य कवियों के छंद भी उदाहरण में रखे हैं। यह बहुत श्लाघ्य और पठनीय ग्रन्थ है। उदाहरण—

तीज गनगौरि के पिछौला के उछाह करि
आइ जुरि अंगना अनूप छवि भारी हैं।
बनि बनि बानिक सो विधिनै बनाउ दीन्हौ
लीन्हौ छवि छीन छटा ससि की निनारी हैं॥
बारि जात आनन अनोखी अबलोकि रही
बदन तिहारौ भूली सुधि बुधि सारी हैं॥

५२. वही; पृ० ७९।

५३. मुंशी देवीप्रसाद; महिलामृदुवाणी, पृ० ८४।

५४. ज्योतिप्रसाद; स्त्री-कवि-कौमुदी, पृ० १५७।

५५. सं० भ० उ० की हस्तलिखित प्रति, पत्र १६-१९।

५६. वही; पत्र २४२।

ओछी कद ओछी बैस उदित उरोज उर

जाती आजु सजन सरूप पर बारी हैं ॥^{१०}

(३२३) वल्लभ—ये मालवा के रहनेवाले ओसवाल महाजन थे और मेवाड़ के महाराणा सज्जनसिंह की कीर्ति को सुनकर उनके आश्रय में उदयपुर चले आये थे ।^{१०} इनके पिता का नाम अनूपचन्द था । इनका वास्तविक नाम बालचन्द था ।^{११} इन्होंने अपने आश्रयदाता महाराणा सज्जनसिंह को भेंट करने के लिये 'सज्जन-विलास' नाम का एक नीति-विषयक ग्रन्थ बनाया, जिसकी मूल प्रति उदयपुर के सरस्वती भंडार में विद्यमान है । यह ग्रन्थ महाभारत के आधार पर रचा गया है । इसका निर्माणकाल सं० १९३५ है ।^{१०} इसमें चालीस अध्याय हैं । इसमें साहित्यिक सौन्दर्य प्रायः नहीं के बराबर है, पर व्यावहारिक ज्ञान कूट-कूट कर भरा है और इस दृष्टि से यह ग्रन्थ मनन करने योग्य है । इसकी भाषा इस ढंग की है—

नर केवल हू धन लोभ चहै तहँ धर्म की हानि निदान प्रमानी ।
पुनि केवल धर्म के लोभस तें वयरागिन को हुब अर्थ की हानी ॥
मदमत्त अनंग के बीच सोऊ दोउ खोवत धर्म रु अर्थ अज्ञानी ।
तिहि तैं इन तीन हु बीच अभाव चहौ तुम रोज प्रजा सुखदानी ॥^{११}

(३२४) प्रारकंडेला—इनका विशेष वृत्त नहीं मिलता । ये गाजीपुर के रहनेवाले कोई अच्छे प्रतिभावान कवि थे, जो मेवाड़ के महाराणा सज्जनसिंह के समय में उदयपुर में आ बसे थे^{१२} । यहाँ इन्होंने महाराणा सज्जनसिंह के लिए 'सज्जन-विनोद' नाम का एक ग्रन्थ सं० १९३९ में बनाया था । इन बातों का उल्लेख इन्होंने अपने इस ग्रन्थ के प्रारम्भ में किया है—

५७. वही; पत्र ३१ ।

५८. महिमा सुनी महान, हिंद भान भुव रान की ।

वल्लभ चित उमैगान, आयो श्री उदयापुरी ॥

५९. सं० भ० उ० की हस्तलिखित प्रति, पृ० २८ ।

६०. वही; पृ० २०९ ।

६१. वही; पृ० ३९ ।

६२. सं० भ० उ० की हस्तलिखित प्रति, पत्र ३ ।

सज्जनसिंह नरेन्द्र हित, ग्रन्थ सु सजन-विनोद ।
धखो नाम चिरजीव कवि, मानि महा मन मोद ॥
संवत ग्रह गुन अंक ससि, आखिन सुकु पवित्र ।
विजया दशमी घौस रवि, पूज्यौ ग्रन्थ विचित्र ॥^{११}

यह नायिका-भेद का ग्रंथ है। इसकी छंद-संख्या नौ सौ है। रचना काव्य-कलापूर्ण और मार्मिक है। इसमें से एक छंद यहाँ दिया जाता है।

रूप प्रिया को बन्यौ नँद नँद प्रिया बनी स्याम को रूप अगाधा ।
वै उनको हठि अंक भरै अरु वै उनको मुख चूमति आधा ॥
त्यौ चिरजीव प्रिया रुठि जाति औ प्यारो मनाय पुजावत साधा ।
कुंजन मैं सुख लुटि रहे भले गोरे गुपाल औ साँवरी राधा ॥^{१२}

(३२५) जगदीशलाल—ये गोस्वामी कृष्णलाल के पुत्र थे। इनका जन्म सं० १९२० में बूँदी में हुआ था।^{१३} इनके शुरु-काल का निश्चित पता नहीं है, पर कहा जाता है कि ये सं० १९७० में वर्तमान थे। ये ब्रजभाषा के अधिकारी विद्वान् एवं उत्कृष्ट कवि थे और नवों रसों में बहुत उत्तम कोटि की कविता करते थे। इन्होंने कुल अठारह ग्रन्थ बनाये, जिनके नाम ये हैं—

(१) ब्रजविनोद, (२) साहित्यसार, (३) प्रसारप्रकाश, (४) बूँदीन्द्र नृप रामपचीसी, (५) लालबिहारी प्रागज्य पचीसी, (६) लालबिहारी अष्टक, (७) करुणाष्टक, (८) महावीर-अष्टक, (९) बट्-उपदेश, (१०) ध्यानपट्पदी, (११) कृष्णसत, (१२) विनयसत, (१३) नीति-अष्टक, (१४) गुरु-महिमा, (१५) अश्वचालीसा, (१६) संप्रदायसार, (१७) उत्सव-प्रकाश और, (१८) पद्मप्रावली^{१४}।

जगदीशलाल की भाषा साधारण बोलचाल को लिये हुए बड़ी जोरदार है। इन्होंने विविध छंदों में कविता की है। इनकी कविता में अनुप्रास की छटा दर्शनीय है।

६३. वही; पत्र ३।

६४. वही; पत्र ११३।

६५. मिश्रबंधु-विनोद, पृ० १२१४।

६६. मुंशी देवीप्रसाद; कविरत्नमाला, पृ० ६०-७०।

(३२६) रामनाथ—ये बूंदी के राव गुलाबजी के पुत्र थे। इनका जन्म सं० १९२० में और देहान्त सं० १९८६ में हुआ था^{१०}। ये बहुपठित विद्वान् और मजभाषा के उत्तम कवि थे। इन्होंने छोटे-छोटे ११ ग्रन्थ बनाये, जिनके नाम ये हैं—

(१) समस्यासार, (२) सतीचरित्र, (३) रामनीति, (४) नीतिसार, (५) शंभुशतक, (६) परमेश्वराष्टक, (७) गणेशाष्टक, (८) सूर्याष्टक, (९) दुर्गाष्टक, (१०) शिवाष्टक और (११) नीति-शतक^{११}।

रामनाथ ने भक्ति-विषयक कविता अधिक लिखी है। इनकी कविता सरल और मनोहर है। उसमें अनूठापन और सूक्ति का प्राधान्य है।

(३२७) चन्द्रकला—चन्द्रकलाबाई पूर्वोक्त राव गुलाबजी के घर की दासी थीं।^{१२} इनका जन्म सं० १९२३ में और देहवसान सं० १९६५ के लगभग हुआ था^{१३}। यह विशेष पढ़ी-लिखी नहीं थी, पर कविता के मर्म को खूब समझती थीं। इनकी स्मरण-शक्ति बहुत तीव्र थी, जिससे इन्होंने सैकड़ों कविच-सवैये मुखाग्र कर लिए थे। राव गुलाबजी की तो प्रायः सभी अच्छी-अच्छी कविताएँ इन्हें कंठस्थ थीं। इन्होंने गुलाबजी से कविता करना भी सीख लिया था। समस्या-पूति का इन्हें विशेष शौक था और इस कला में भी वे बहुत निपुण। एक समस्या की पूति कई तरह से, कई रसों में, कर सकती थीं और काव्य-रसकार सभी में एक-सा पाया जाता था। हिंदी के 'रसिकमित्र', 'काव्य-सुधाकर' इत्यादि पत्रों में इनकी कविताएँ प्रायः छपा करती थीं। इनकी रचनाओं से मुग्ध होकर सीतापुर जिले के बिसवाँ गाम के कवि-मंडल ने इन्हें 'वसुन्धरा-रत्न' की उपाधि प्रदान की थीं^{१४}।

इन्होंने करुणा-शतक, पद्मी-प्रकाश, रामचरित्र, महोत्सव-प्रकाश इत्यादि ग्रंथ बनाए थे^{१५}। परन्तु इनकी कीर्ति श्रृंगार रसात्मक फुटकर कवित्त-सवैयों के कारण विशेष है। इनकी भाषा सालंकार, सरस तथा व्यवस्थित है। वस्तुतः हिंदी की कवयित्रियों में कला की दृष्टि से इतनी अधिक श्रेष्ठता

६७. राजस्थान के हिंदी साहित्यकार, पृ० ५४३।

६८. मुशी देवीप्रसाद; कविरत्नमाला, पृ० ९४।

६९. मुशी देवीप्रसाद; महिलामृदुवाणी, पृ० ९।

७०. ज्योतिप्रसाद मिश्र; स्त्री-कवि-कौमुदी, पृ० १६७।

७१. वही; पृ० १६८।

७२. वही; पृ० १७०।

किसी ने प्रदर्शित नहीं की कितनी इन्होंने की है। यह कहण रस के लिखने में भी सिद्धहस्त थीं। विषाद की एक हृदय-वेचक रेखा इनके 'कल्याणतक' में चित्रित देख पड़ती है।

(३२८) मुरारिदान—ये आशिया साखा के चारण जोधपुर-नरेश महाराजा जसवंतसिंह (द्वितीय) के आश्रित थे। इनका रचना-काल सं० १९५० है।^१ इनके पिता का नाम भारतदान था^२। ढिंगल भाषा के सुप्रसिद्ध कवि बाँकीदास इनके पितामह थे। इन्होंने 'जसवंत-जसो-भूषण' बनाया, जो हिंदी के अलंकार-ग्रंथों में सबसे बड़ा है। इस पर इन्हें 'कविराजा' की पदवी के साथ लाखपसाव मिला था।^३

'जसवंत-जसो-भूषण' ८५२ पृष्ठों का एक भारी ग्रंथ है। इसका लघु रूप जसवंत-भूषण है, जो ३५१ पृष्ठों में समाप्त हुआ है। ये दोनों ग्रंथ मारवाड़ स्टेट प्रेस, जोधपुर की ओर से प्रकाशित हुए हैं। 'जसवंत-जसो-भूषण' में मुरारिदान ने अलंकारों के नामों को ही उनका लक्षण माना है और उदाहरण में अपने आश्रयदाता महाराजा जसवंतसिंह का यशोगान किया है। इसमें संदेह नहीं कि इसके लिखने में इन्होंने हिंदी-संस्कृत के बहुत से प्राचीन ग्रंथों से सहायता ली है। परंतु नाम में ही लक्षण की कल्पना करने से अनेक स्थानों पर खींचातानी का आश्रय लेना पड़ा है और ऐसे उद्योग में सर्वत्र सफलता भी नहीं हुई है। इन्होंने अनुस्यूयोगिता, अनवसर तथा अपूर्व-रूप ये तीन नये अलंकार बनाये हैं और प्रमाण को अलंकार ही नहीं माना है।

ग्रंथ की रचना-शैली और विषय-विवेचना कलापूर्ण एवं हृदयग्राही है और इससे मुरारिदान के साहित्य-विषयक ज्ञान का अच्छा परिचय मिलता है।

७३. मिश्रवधु-विनोद; पृ० २०४ (चतुर्थ भाग)।

७४. बाँकीदास-ग्रंथावली; भाग पहला, पृ० ९ (भूमिका)।

७५. एक गज द्वै हयराज, कनक भूषण सौ भूषित।

मुक्तमाल सिरपेच, रत्न-जटित जु कर अति हित ॥

कुडल ककन बसन, खड्ग जमदद जुत भूषण।

पंच सहस्र मुद्रिका, अपर परिजन हित दिय गज ॥

प्रतिवर्ष सहस्र पट्ट उपज के, लक्षपूर्ति को प्राय दिय।

निज ग्रन्थ रीझ जसवंत नृप, यह विध जग धिर नाम किय ॥

(३३९) झारसीराम—ये बूंदी-निवासी हीराकाल मिश्र के पुत्र थे। इनका रचना-काल सं० १९४६-७० है। ये बूंदी के महाराज राजा रघुबीरसिंह के बड़े कृपापात्र थे और प्रायः उन्हीं के पास रहा करते थे। ये आद्यकवि थे। इनके रचे ग्रंथों के नाम ये हैं—

- (१) वंशप्रदीप
- (२) ललितलहरी
- (३) सर्वसमुच्चय
- (४) रघुवरसुयश-प्रकाश^{११}

(३३०) किशनजी—ये सिदायच कुलोरपन्न जाति के चारण थे।^{१२} इनका रचना-काल सं० १९६५ है। ये हूँगरपुर के महाराज उदयसिंह के आश्रित थे। महाराज के आग्रह से इन्होंने उदयप्रकाश नामक एक ग्रंथ बनाया, जिसमें उनका जीवन-चरित्र वर्णित है।^{१३} यह ग्रंथ प्रकाशित भी हो चुका है। इसमें ४५५ छंद हैं। ग्रंथ इतिहास का है और इतिहास की दृष्टि से लिखा गया है, पर इसमें स्थान-स्थान पर साहित्यिक छटा भी अच्छी बरसाई गई है।

(३३१) जगन्नाथ—ये सं० १९२८ में पैदा हुए थे।^{१४} बूंदी के प्रसिद्ध कवि झारसीराम इनके पिता थे। अपने पिता के समान ये भी ब्रजभाषा के मेंजे हुए और काव्य-भर्मज्ञ थे। इन्होंने रामायण-सार, माधुर-कुलकल्पद्रुम, शिक्षादर्पण, जमुना-पञ्चीसी और अलंकारमाला ये पाँच ग्रंथ लिखे थे। इनके अतिरिक्त इनकी फुटकर रचनाएँ भी हैं। इनकी भाषा प्रवाहयुक्त और कविता मधुर है।

(३३२) जयदेव—ये राजजाति के कवि इन्द्रमल के बेटे थे। इनका जन्म सं० १९२८ में हुआ था। ये अलवर के दरबारी कवि थे। ये ब्रजभाषा के बड़े पृष्ठपोषक और खड़ी बोली के विरोधी थे। कहा

७६. मुंशी देवीप्रसाद; कविरत्नमाला, पृ० ५३-५४।

७७. उदय-प्रकाश, पृ० १४२।

७८. कियो तीन बेरा हुकुम, उदयसिंह नृप यह।

कविता छंद प्रबंध क्रम, किसना ग्रन्थ करेह ॥

सुभा रूप यह बचन सुन, हित धरि हृदय हुलास।

कल्यो ग्रन्थ भाषा किसन, प्रगट सु उदय-प्रकाश ॥

७९. मुंशी देवीप्रसाद; कविरत्नमाला, पृ० ५६।

करते थे कि लक्ष्मी . बोली के कवि ब्रजभाषा के पाचक हैं। इनके बनाये अनेक फुटकर पद्य और छोटे-बड़े पाँच-सात अंश मिलते हैं, जिनमें 'राधाशतक' सबसे अच्छा है।^{१८} इसमें १०० कवित्त हैं। श्रीराधिका के वर्णन में यह अंश अनूठा है। जयदेवजी का देहान्त कुछ ही वर्ष पूर्व हुआ है।

(३३३) चतुरसिंह—ये मेवाड़ के राजवंश से संबंधित कवि सीसोदिया शाखा के क्षत्रिय थे और 'महाराज' कहलाते थे। इनका जन्म सं० १९३६ में हुआ था।^{१९} इनके पिता का नाम सूरतसिंह और दादा का अनूपसिंह था।^{२०} ये चार भाई थे—हिम्मतसिंह, लक्ष्मणसिंह, तेजसिंह और चतुरसिंह^{२१}। इनमें ये सबसे छोटे थे।

महाराजा चतुरसिंह के पिता बड़े धर्मात्मा एवं ईश्वर-भक्त पुरुष थे और अहर्निश पूजा-पाठ तथा भजन-स्मरण में लगे रहते थे। इसलिये चतुरसिंह के हृदय में भक्ति, ज्ञान तथा वैराग्य के अंकुर जन्म ही से विद्यमान थे। अठारह वर्ष की आयु में इनका विवाह हुआ, जिससे इनके दो कन्याएँ हुईं। परन्तु १० वर्ष बाद इनकी धर्मपत्नी का देहावसान हो गया। इससे सांसारिक विषय-वासनाओं से इनका मन उचट गया और दूसरा विवाह करने का विचार छोड़ ये अपना अधिक समय योगाभ्यास, ईश-भजन, शास्त्राध्ययन आदि में व्यतीत करने लगे। घर में रहने से स्वाध्याय में बाधा पड़ती थी, इसलिये इन्होंने घर को भी छोड़ दिया और उदयपुर शहर के बाहर सुकेर नामक गाँव के पास एक टेकरी पर झोंपड़ी बनाकर रहने लगे।

इस झोंपड़ी में महाराज साहब कई वर्षों तक रहे। प्रकृति के दीर्घ-कालीन मनन ने इनके व्यक्तित्व को भी प्रकृतिमय बना रखा था। ये बड़े सरलहृदय, साधु-प्रकृति और उदार थे। ऊँच-नीच का विचार छोड़ सभी श्रेणियों के लोगों से बड़ी विनम्रता और प्रेम-भाव से मिलते और संभाषण करते थे। सरलता तो इनके जीवन का मूल मंत्र था। इनके अंग-प्रत्यंग से, व्यवहार से, वार्तालाप से, जहाँ देखो वहाँ से सादगी प्रस्फुटित होती थी। वर्य इतने

८०. राजस्थान के हिंदी साहित्यकार, पृ० ३४।

८१. श्री गीताजी; पृ० १।

८२. ओझा; उदयपुर राज्य का इतिहास; पृ० ९३१।

८३. श्री गीताजी; पृ० ५।

सादे पहिने वे कि दूर से पूरे किसान मालूम पड़ते थे। बातचीत करते समय वे इतनी सरल और स्निग्ध भाषा का प्रयोग करते थे कि देखते ही बनता था। कठिन से कठिन विषय को सरलता से समझा देना इनके बायें हाथ का खेल था। कैसा भी कठिन विषय क्यों न होता, महाराज साहब की प्रतिभा के खराद पर चढ़कर नवीन रूप धारण कर लेता था और उसकी दुरुहता हटा हो जाती थी।

सं० १९८६ के जेठ महीने के कृष्ण पक्ष में इनकी सोजिश की व्याधि हुई और कोई दस-बारह दिन की बिमारी के बाद आषाढ़ वदि ९ को प्रातः नौ बजे इन्होंने अपनी सांसारिक लीला संवरण कर ली।^{८४}

चतुरसिंह संस्कृत, हिंदी, राजस्थानी आदि अनेक भाषाओं के सुज्ञाता और मर्मज्ञ कवि थे। मीरोंबाई के बाद मेवाड़ में यही एक ऐसे कवि हुए हैं, जिनकी रचनाओं का घर-घर में प्रचार है। इन्होंने मेवाड़ी भाषा में अधिक लिखा है। इसलिए कोई-कोई इनको मेवाड़ी का महाकवि मानते हैं।

महाराज साहब ने ब्रजभाषा में ग्रन्थ कोई नहीं लिखा, केवल कुछ रचना की है, जो प्रचुर मात्रा में है। इनकी भाषा बहुत सरल, मधुर और भावोपयोगी है। इन्होंने जो कुछ लिखा है वह अपने व्यक्तिगत अनुभव के आधार पर लिखा है, इसलिए इनके काव्य में सचाई और स्वाभाविकता है। एक बहुत बड़ी विशेषता जो इनकी कविता में दृष्टिगोचर होती है वह यह है कि अत्यन्त भावमयी एवं मौलिकतापूर्ण होने के साथ-साथ वह सदुपदेशों से ओतप्रोत है और मनुष्य को उच्च आदर्शों की ओर ले जाता है। उदाहरण—

उन उगझाली अलक पै, जो मन उरझै नाहि ।
तो उरझैगो ताहि की, माया ही के मोहि ॥
जो मानुस मोकौ बिरचि, बिमुख आप सौँ कान ।
तो मानुसता को कहो, कौन पदारथ बीन ॥
पसु तैं यही विसेसता, नर में मोहि लखाय ।
पसु अनजाने भ्रमत जग, नर जानत ही जाय ॥

घरी घरी निरखै घरी, बढ़ी काम की चाह ।
वहै घरी तो कौ खरी, सुधि आवै की नाह ॥
लै धरनी में अलभ तनु, है हरिनी दृग-लीन ।
बैतरनी के तरन की, तैं करनी नहि कीन ॥
राम रावरे नाम मे, यहै अनोखी बात ।
दो सूधे आखर तऊ, आखर याद न आत ॥

(३३४) राजेन्द्रसिंह—ये झालावाड़-नरेश भवानीसिंह के पुत्र थे । इनका जन्म सं० १९५७ में हुआ था ।^{८५} इनकी प्रारंभिक शिक्षा राज-महलों में हुई । बाद में ये मेयो कॉलेज, अजमेर, में भरती हुए और कुछ वर्ष वहाँ रहकर फिर इंग्लैंड चले गये । वहाँ इन्होंने आक्सफोर्ड में उच्च शिक्षा प्राप्त की । अपने पिता की मृत्यु के बाद ये सं० १९८६ में झालावाड़ की गद्दी पर बैठे और १४ वर्ष तक राज करने के पश्चात् सं० २००० में स्वर्गवासी हुए ।^{८६}

राजेन्द्रसिंह बड़े प्रजा-हितैषी, सुधारप्रिय और व्यवहार-कुशल राजा थे । ये साहित्य-सेवी भी पूरे थे । ये ब्रजभाषा और उर्दू, दोनों में कविता करते थे । ये ब्रजभाषा की कविता में अपना उपनाम 'सुधाकर' और उर्दू कविता में 'मखमूर' रखते थे । ये कवित्त-सवैया अधिक लिखते थे और समस्या-पूर्ति में प्रवीण थे । इनकी कविताओं का बृहत् संग्रह 'सुधाकर-कान्य-कला' के नाम से प्रसिद्ध है । इसके अतिरिक्त इनकी लिखी हुई 'मधुवाला' और 'मधुवाला' नाम की दो रचनाएँ और भी हैं, जो अभी अप्रकाशित हैं ।

ये सुधारवादी कवि थे । इनकी कविता में देश-भक्ति और देश-कल्याण की गूँज रही है ।

(३३५) केसरीसिंह—ये सोदा बारहठ कुलोपज जाति के चारण हैं । इनका जन्म सं० १९२७ में मेवाड़ राज्य के सोम्याण गाँव में हुआ था । इनके पिता का नाम खेमराज था । इनके पूर्वज गुजरात के रहनेवाले थे, जहाँ से कोई ६०० वर्ष पूर्व वे मेवाड़ में आ बसे थे । बारहठजी की मृत्यु अर्थात् सं० २०१४ (३० अक्तूबर, १९५७) में हुई ।

८५. सुकवि, नवंबर १९३४, पृ० १७ ।

८६. राजस्थान के हिंदी-साहित्यकार; पृ० ५०८ ।

केसरीसिंह जी द्विगल-पिंगल के सुश्रवता, इतिहास-प्रेमी एवं आद्यकवि थे। समस्था-पूति में ये इतने चतुर थे कि एक भर में कठिन से कठिन समस्या की पूति कर सुना देते थे। ये बहुत सीधी-सादी भाषा लिखते थे और कविता में रूप की अपेक्षा रस को अधिक महत्व देते थे। इनके रचे ग्रंथों के नाम ये हैं—

(१) प्रताप-चरित्र, (२) राजसिंह-चरित्र, (३) दुर्गादास-चरित्र, (४) जसवंतसिंह-चरित्र, (५) अमरसिंह राठौड़ और (६) स्टी राणी।

बारहठजी प्राचीन चारण काव्य-परंपरा के अनुवर्ती थे। अतएव इनकी कविता में वीर रस का प्राधान्य है। भाव की सचाई, कल्पना की सुवक्षता और पुरुषोचित शक्ति उसकी इतर विशेषताएँ हैं।

(३३६) सुजानसिंह—ये भूतपूर्व मेवाड़ राज्यके भगवानपुरा ठिकाने के जागीरदार थे। इनका जन्म सं० १९३५ में और देहान्त सं० २०१३ (१८ दिसंबर, १९५६) में हुआ था। ये बड़े इतिहास-प्रेमी, साहित्यानुरागी एवं काव्य-कला के मर्मज्ञ विद्वान् थे। राजस्थान के साहित्य, राजस्थान के इतिहास और राजस्थान की संस्कृति के प्रति इनकी बड़ी निष्ठा थी। राजस्थानी वीर-वीरांगनाओं की हजारों वीरगाथाएँ इनको जबानी याद थीं, जिनको ऐसे आकर्षक ढंग से ये लोगों को सुनाते थे कि उन्हें रोमांच हो जाता था। ये काव्य-रचना में भी निपुण थे। इन्होंने 'गजेन्द्र-मोक्ष' नामक एक बहुत उत्तम कोटि का ग्रन्थ बनाया, जो अभी तक अप्रकाशित है। यह विशुद्ध ब्रजभाषा में है। इस ग्रंथ के अतिरिक्त इन्होंने फुटकर कविताएँ भी प्रचुर परिमाण में लिखी हैं।

(३३७) उमाशंकर—ये उदयपुर के रहनेवाले पाळीवाल ब्राह्मण थे। इनका जन्म सं० १९४९ में हुआ था। इनके पिता का नाम नानजीराम था जो ज्योतिष के अच्छे जानकार थे। पं० उमाशंकर हिन्दी के बड़े पक्षपाती एवं साहित्य-रसिक सज्जन थे। ये सुकवि भी थे और अधिकतर कवित्त-सवैया लिखते थे। इनकी अधिकांश रचनाएँ अप्रकाशित हैं, केवल थोड़ी-सी हिन्दी पत्र-पत्रिकाओं में प्रकाशित हुई हैं। इनमें भाव-सौन्दर्य की अपेक्षा उक्ति-वैचित्र्य अधिक पाया जाता है।

पंडित उमाशंकर का देहावसान सं० २०१२ (७ सितम्बर, १९५५) में हुआ।

(३३८) अमृतलाल—ये जाति के काव्यस्थ थे। इनका जन्म सं० १९५१ में भूतपूर्व ओधपुर राज्य के कुबेरा नामक गाँव में हुआ था। इनके पिता का नाम गोपाललाल था। अमृतलालजी की मृत्यु सं० २०१० में हुई।

ये ब्रजभाषा के बहुत उत्तम श्रेणी के कवि थे। इन्होंने रामरसामृत, यमक रामायण और गंगालहरी ये तीन ग्रन्थ बनाये। इनमें श्रीरामरसामृत बहुत प्रसिद्ध है। यह प्रकाशित भी हो चुका है। इसी का दूसरा नाम अमृत-सतसई है। इसमें मर्यादा पुरुषोत्तम भगवान् श्री रामचन्द्र का जीवन-चरित्र वर्णित है। यह सात काण्डों में विभक्त है। पूरा ग्रन्थ दोहा छन्द में लिखा गया है और कुल मिलाकर ७६६ दोहों में ग्रन्थ पूरा हुआ है। इसकी भाषा सालंकार एवं विषय के अनुकूल सरल तथा श्रुतिमय है। कवि ने प्रत्येक काण्ड में अपने विषय का सफलतापूर्वक सजीव वर्णन किया है। काव्य-चमत्कार से भी अधिक महत्वपूर्ण उसमें की वह अटल श्रद्धा है जिससे उसकी प्रत्येक पंक्ति ओतप्रोत है।

(३३९) मोहनसिंह—ये जाति के राव हैं। इनका जन्म मेवाड़ राज्य के बसी नामक गाँव में सं० १९५६ में हुआ। ये बड़े अध्ययनशील व्यक्ति और हिन्दी भाषा के मँजे हुए कवि हैं। ये बिंगल और पिंगल, दोनों में चमत्कारपूर्ण कविता लिखते हैं। इनके रचे ग्रन्थों के नाम ये हैं—

(१) प्रतापयशचन्द्रोदय, (२) भूपालभूषण, (३) कुम्भाकीर्तिप्रकाश, (४) कर्मयज्ञकलानिधि, (५) व्यंग्यार्थ प्रकाश, (६) कुण्डलिया-शतक, (७) नीति-शतक, (८) मोहन-सतसई, (९) मृगया-बावनी, (१०) महाराणा चरितामृत, (११) रागबहार, (१२) रघुवंशचरित्र, (१३) मानपचीसी, (१४) बणिक-बहसरी, (१५) प्रपंच-पचीसी, (१६) जैमल-पचीसी, और (१७) रामदास-पचीसी।

सुकवि होने के साथ-साथ मोहनसिंह काव्यानुवाद करने में भी परम प्रवीण हैं। इन्होंने सूर, रसखान आदि ब्रजभाषा के कवियों की कुछ कविताओं का बिंगल भाषा में बहुत सुन्दर अनुवाद किया है। बिहारी-सतसई के दो दोहों का अनुवाद देखिये—

पतझाँ मिळये मत्तड़ी, उण झूँपड़ले बाट ।
 पून्यूँ रातड़-दीहड़े, मुखड़ा रै भरळाट ॥
 सोकां साज्या तीज नै, सकल साज सणगार ।
 सब रै मुख सळवट पड़्या, धण सळवट पट धार ॥८७

(३४०) रैवतसिंह—ये भाटी राजपूत हैं। इनका जन्म सं० १९६२ में किशनगढ़ राज्यान्तर्गत नरवर नामक गाँव में हुआ। इनके पिता का नाम जोरसिंह था। ये अच्छी कविता करते हैं। इन्होंने लक्ष्मणविलास, श्रीराम-रहस्य, श्रीगोहिल-गौरव-प्रकाश और श्रीछत्रसाक-शतक नामक ग्रन्थोंका प्रणयन किया है। ये चारों ग्रन्थ ब्रजभाषा में हैं। ये बहुत प्रौढ़ एवं परिमार्जित भाषा लिखते हैं, जो विषय-वस्तु का एकान्त अनुसरण करती है।

(३४१) रणबीरसिंह—ये पिपलाज-निवासी सामंतसिंह के पुत्र हैं और जाति के क्षत्रिय राजपूत हैं। इनका जन्म सं० १९६७ में हुआ। ये ब्रजभाषा के परम भक्त एवं सिद्धहस्त कवि हैं और तेरह वर्ष की आयु से कविता करते आ रहे हैं। इनके रचे 'नरसी-चरित' और 'हनुमच्चरित' नामक दो खण्डकाव्य प्रकाशित हुए हैं। इनके अलावा इनकी लगभग ५०० कुटकर रचनाओं का एक संग्रह भी 'काव्य-कुंज' नाम से छपा है। ये वीर, शृंगार, हास्य आदि नवों रसों में बड़ी मार्मिक कविता लिखते हैं। विशेषकर इनकी भाषा देखने योग्य है। वह देव और पद्माकर का स्मरण दिखाती है।

अभी-अभी इनका 'प्रताप' नामक एक और ग्रन्थ प्रकाशित हुआ है। यह महाकाव्य है और सड़ी बोली में लिखा गया है। रचना मनोहारिणी है।

८७. पत्रा ही तिथि पाइयै, वा घर कैँ चहुँ पास ।

नितप्रति पून्यूँई रहै, आनन-ओप-उजास ॥

तीज-परब सौतिनु सजै, भूषन बसन शरीर ।

सवै मरगजै-मुँह करी, इहाँ मरगजै चर ॥

पंचम अध्याय का परिशिष्ट

(३४२) कुंजीलाल, जयपुर ।
नि० का० सं० १९००; ग्रं० भागवत
दशम स्कंध भाषा । वि० ये चैनराम
के पुत्र थे ।

(३४३) शंभुजी, जयपुर । नि०
का० सं० १९०० । ग्रं० जयसाह-सुजस
सरोवर और वाग्विलास; वि० ये भट्ट
ब्रजपालके पुत्र थे ।

(३४४) गोविन्दलाल, जयपुर ।
नि० का० सं० १९००; ग्रं० कलि-
युगरासौ, सौच-भूट-वर्णन और माधव
विनोद । वि० ये ब्रजपाल के पुत्र
थे ।

(३४५) संगम, जयपुर । नि०
का० सं० १९००; २० स्फुट; वि०
ये कान्यकुब्ज ब्राह्मण चैनराम के
पुत्र थे ।

(३४६) सुन्दरलाल, जयपुर ।
नि० का० सं० १९००; ग्रं० राम-
सुजस-सागर, और सत्यासत्य-निरूपण;
वि० इनके फुटकर छंद भी बहुत
मिलते हैं ।

(३४७) चंडीदान, कोटा । नि०
का० सं० १९००; २० फुटकर
कवित्त; वि० ये मैहरारिया गोत्र के
चारण थे ।

(३४८) बाबुदेव, जयपुर । नि०
का० सं० १९००; ग्रं० राधाकृष्ण-
चरित्र-चंद्रिका, दावूदयाल-चरित्र

चंद्रिका और नवशिक्ष; वि० ये भट्ट
ब्रजपाल के पुत्र थे ।

(३४९) जीवनलाल, जयपुर ।
नि० का० सं० १९००; ग्रं० मधुरा-
वर्णन; वि० ये गोपाल के पुत्र थे ।

(३५०) सौबलदास, उदयपुर ।
नि० का० सं० १९०१; २० फुटकर
भजन । वि० ये कोई साधु थे ।

(३५१) चंद कवि, जयपुर । नि०
का० सं० १९०४ । ग्रं० महाभारत
भाषा और भेदप्रकाश; वि० महाराजा
रामसिंह (द्वितीय) के आश्रित ।

(३५२) पुरुषोत्तम, मेवाड़ ।
नि० का० सं० १९०५; २० स्फुट;
वि० ये शृंगार रस के उत्कृष्ट
कवि थे ।

(३५३) सुन्दरलाल, जयपुर ।
नि० का० सं० १९०९; ग्रं० सुन्दर
चंद्रिकारसिक, कुंजकौतुक और पूजा
विभास; वि० इनका उपनाम रसिक
था ।

(३५४) श्रीधर भट्ट, जयपुर ।
नि० का० सं० १९०९; ग्रं० भारत
सार और राजेन्द्र-चित्तमणि; वि०
ये पद्माकर के वंशज थे ।

(३५५) लक्ष्मीधर भट्ट, जयपुर ।
नि० का० सं० १९१०; ग्रं० गज-
सालोत्र और हयसालोत्र । वि०
पद्माकर के पौत्र थे ।

(३५६) बंसीधर, जयपुर । नि० का० सं० १९१०; २० स्फुट; वि० ये पद्माकर के पौत्र थे ।

(३५७) विजयचन्द्र, जयपुर; नि० का० सं० १९१०; ग्रं० मान-महोदधि ।

(३५८) शालिग्राम चौबे, बूँदी । नि० का० सं० १९१४; २० स्फुट ।

(३५९) हीराकाल चौबे, बूँदी । नि० का० सं० १९१४; २० स्फुट ।

(३६०) यिरपाल; जोधपुर । नि० का० सं० १९१४; ग्रं० गुलाब चम्पा ।

(३६१) रामनाथ, अलवर । नि० का० सं० १९१६; २० स्फुट; वि० ये बारहठ ज्ञानजी के पुत्र थे ।

(३६२) पारसदास जैन, जयपुर । नि० का० सं० १९२०; ग्रं० ज्ञान सूर्योदय, पारसविलास और सार चतुर्विंशतिका की वचनिका ।

(३६३) पुरंदरजी, जयपुर । नि० का० सं० १९२०; ग्रं० रघुराज-विनोद; वि० ये रीवाँ से जयपुर में आये थे ।

(३६४) फतहलाल, जयपुर । नि० का० सं० १९२०; ग्रं० जैन विवाह-पद्धति, दशावतार नाटक, राजवातिकालंकार रत्नकुंडभावाकाबंधू, म्याय-दीपिका और तत्त्वार्थ सूत्र की वचनिका; वि० ये जैन थे ।

(३६५) गोविंदराम, जयपुर । नि० का० सं० १९१०; ग्रं० गूजर-

गीत-अंगक; वि० ये जाति के गूजर थे ।

(३६६) बंसीधर, जयपुर । नि० का० सं० १९२०; २० फुटकर पद; वि० ये तैलंग ब्राह्मण थे ।

(३६७) शिवलाल जैन, जयपुर । नि० का० सं० १९२०; ग्रं० चर्चा-संग्रह बोधसार, दर्शनसार और अध्यात्म तरंगिनी आदि ।

(३६८) रामगोपाल, अलवर । नि० का० सं० १९२१; स्फुट; ये सनाढ्य ब्राह्मण थे ।

(३६९) बालकृष्ण चौबे, बूँदी । नि० का० सं० १९२५; २० स्फुट । वि० ये सतसईकार बिहारी के वंशज थे ।

(३७०) चन्द्रधर, जयपुर । नि० का० सं० १९२५; २० स्फुट; वि० पद्माकर के पौत्र ।

(३७१) जमनालाल, जयपुर । नि० का० सं० १९२८-६०; २० जमन-विलास; वि० ये सेठ चिमन लाल के पुत्र थे ।

(३७२) चतुर्भुज मिश्र, जयपुर । नि० का० सं० १९२६; ग्रं० ब्रज-परिक्रमा सतसई और वंश-विनोद; वि० ये कुलपति मिश्र के वंशज थे ।

(३७३) मुकुंदलाल, भरतपुर । नि० का० सं० १९३०; ग्रं० मुकुंद-विनोद ।

(१७४) मीरजी, मेवाड़। नि० का० सं० १९३०; २० स्फुट; वि० ये मईयारिया गौत्र के चारण थे।

(१७५) इन्द्रमल, अलवर। नि० का० सं० १९३०; २० स्फुट; वि० ये जाति के राव थे।

(१७६) गौर गुर्साई, जयपुर। नि० का० सं० १९३०; २० फुटकर; वि० ये महाकवि भूषण के वंशज थे।

(१७७) गुलाबसिंह, भरतपुर। नि० का० सं० १९३०; ग्रं० प्रेम-सतसई और कार्तिक माहात्म्य। वि० ये जाति के गूजर थे।

(१७८) रामचंद्र, जयपुर। नि० का० सं० १९३०; २० स्फुट; वि० ये गौड़ ब्राह्मण थे।

(१७९) श्रीकृष्ण भट्ट, जयपुर। नि० का० सं० १९३०; ग्रं० जयपुर-चिनोद, सारसतक आदि; वि० ये संस्कृत और पिंगल दोनों में रचना करते थे।

(१८०) श्यामलदास, उदयपुर। नि० का० सं० १९३५; ग्रं० सज्जन यश-वर्णन। वि० ये दधवाडिया गोत्र के चारण थे।

(१८१) सज्जनसिंह; उदयपुर। नि० का० सं० १९३५; ग्रं० रसिक-चिनोद; वि० ये मेवाड़ के महाराणा थे।

(१८२) जोधसिंह महता, उदय-पुर। नि० का० सं० १९३५; २० स्फुट; वि० ये इतिहास के भी मर्मज्ञ थे।

(१८३) रामप्रसाद गौड़, अलवर। नि० का० सं० १९३५; वि० ये ब्रजभाषा के उत्तम कवि थे। इनके बनाये ग्रंथों की संख्या ५० के लगभग है। इनका उप-नाम परसाद था।

(१८४) रसिकलाल, अलवर। नि० का० सं० १९३७; ग्रं० श्रीमद्-गवद्गीता का पद्यानुवाद; वि० ये जाति के कायस्थ थे।

(१८५) हरिवंश, खेतड़ी। नि० का० सं० १९४०; २० हरिभक्त-प्रकाश; वि० ये खेतड़ी के मंत्री-पद पर थे।

(१८६) दामोदर, अलवर। नि० का० सं० १९४०; ग्रं० कृष्णकेलि; वि० ये तैलंग भट्ट अलवर दरबार के आश्रित थे।

(१८७) अमरकृष्ण चौबे, बूंदी। नि० का० सं० १९४०; २० स्फुट; वि० ये बालकृष्ण चौबे के पुत्र थे।

(१८८) लुमानसिंह, करौली। नि० का० सं० १९४०; २० स्फुट; ये करौली-नरेश मदनपाल के आश्रित थे।

(१८९) साधुजी, जयपुर। नि० का० सं० १९४०; ग्रं० कृष्णचंद्र-भक्तिविलास।

(१९०) गंगादीन, अलवर। नि० का० सं० १९४०; २० स्फुट; वि० ये कविया शाखा के चारण रामनाथ के पुत्र थे।

(३९१) बंयजी, खेतड़ी । नि० का० सं० १९४०; २० स्फुट; वि० ये गौड़ ब्राह्मण साधुराम के पुत्र थे ।

(३९२) हरिनारायण, जयपुर । नि० का० सं० १९४४; २० स्फुट; वि० ये गंगजी के वंशज थे ।

(३९३) कृष्णराम, जयपुर । नि० का० सं० १९४४; २० स्फुट; वि० गौतम गोत्रीय ब्राह्मण कुन्दबराम के भेदे थे ।

(३९४) हनुमंतसिंह, अलवर । नि० का० सं० १९४५; प्र० (१) हिंदोलाष्टक और (२) पावसाष्टक; वि० ये नरुका क्षत्रिय थे ।

(३९५) रामनाथ, जयपुर । नि० का० सं० १९४७; प्र० आर्य-विनोद ।

(३९६) भैरवदान, बीकानेर । नि० का० सं० १९४९; प्र० अलंकार-कला-निधि ।

(३९७) बालकृष्ण, कांकरौली । नि० का० सं० १९५०; २० स्फुट; वि० ये कांकरौली के गोस्वामी थे ।

(३९८) रामकुमार, अलवर । नि० का० सं० १९५०; २० स्फुट; वि० ये खंडेलवाल महाजन थे ।

(३९९) रामलाल, गोलावास । नि० का० सं० १९५०; २० स्फुट; वि० ये चारण थे ।

(४००) मन्नालाल, जयपुर; नि० का० सं० १९५०; प्र० मधुमास-वर्णन; वि० ये कुंजीकालजी के पुत्र थे ।

(४०१) प्रभुदान, दोलतगढ़ । नि० का० सं० १९५०; २० स्फुट; वि० ये देवा गोत्र के चारण थे ।

(४०२) गंगाप्रसाद, जयपुर । नि० का० सं० १९५२; प्र० भक्ति-विलास; वि० ये नंदलाल के पुत्र थे ।

(४०३) गंगाधर, जयपुर । नि० का० सं० १९५०; २० स्फुट; वि० ये गुर्जरगौड़ ब्राह्मण बलदेव के पुत्र थे ।

(४०४) छोगालाल, मारवाड़ । नि० का० सं० १९५०; २० स्फुट; वि० ये बडलू गाँव-निवासी जाति के सेवग थे ।

(४०५) अजीतसिंह, खेतड़ी । नि० का० सं० १९५०; वि० ये खेतड़ी के राजा थे ।

(४०६) जगन्नाथ चौबे, बूँदी । नि० का० सं० १९५०; प्र० अलंकार-माळा; रामायण-सार, माधुर-कुल-कल्पद्रुम, शिक्षा-दर्पण और जमुना-पचीसी ।

(४०७) रामसिंह, उदयपुर; नि० का० सं० १९५१; २० स्फुट; वि० ये चारण जाति के कवि उदयपुर दरबार के पोलपात थे ।

(४०८) रामद्विज, अलवर । नि० का० सं० १९५२; २० स्फुट; वि० ये काम्यकुब्ज ब्राह्मण थे । इनका पूरा नाम रामचन्द्र था ।

(४०९) बजरंग, कोटा । नि० का० सं० १९५२; २० स्फुट; वि० ये जाति के राजा थे ।

(४१०) बिहारीदान, जोधपुर ।
नि० का० सं० १९५२; २० स्फुट;
वि० ये देवा गोत्र के चारण थे ।

(४११) शंभुदान, नागौर । नि०
का० सं० १९५२; २० स्फुट; वि० ये
जाति के चारण थे ।

(४१२) शिवप्रताप, अजमेर ।
नि० का० सं० १९५२; वि० ये
कोटा-नरेश के अध्यापक थे ।

(४१३) शिवबल्लभ, अलवर ।
नि० का० सं० १९५२; २० स्फुट; वि०
ये पालावत शाखा के चारण थे ।

(४१४) राजोदान, सिरौही ।
नि० का० सं० १९५२; २० स्फुट;
वि० ये आढ़ा गोत्र के चारण थे ।

(४१५) जयलाल, किशनगढ़ ।
नि० का० सं० १९५२; ग्रं० छप्पन
भोग-चन्द्रिका, प्रतिष्ठा-प्रकाश और
कवि-सार-समुच्चय; वि० ये वृन्द कवि
की वंश-परम्परा में थे ।

(४१६) भैरोदान, घाणेराम ।
नि० का० सं० १९५२; स्फुट; वि० ये
चारण थे ।

(४१७) ओपालदान, धानणी ।
नि० का० सं० १९५२; २० स्फुट;
वि० ये चारण थे ।

(४१८) कृष्णचन्द्र, किशनगढ़ ।
नि० का० सं० १९५२; २० स्फुट;
वि० ये जाति के कायस्थ थे ।

(४१९) किशोरदान, शाहपुरा ।
नि० का० सं० १९५२; स्फुट; वि०
ये दधवाकिया गोत्र के चारण थे ।

(४२०) बालकदान, उदयपुर ।
नि० का० सं० १९५२; २० स्फुट;
वि० ये आशिया शाखा के चारण थे ।

(४२१) चतरसिंह, कर्णवास ।
नि० का० सं० १९५२; २० स्फुट;
ये चारण थे ।

(४२२) विद्यारसिक, भाव ।
नि० का० सं० १९५२; २० स्फुट;
विशेष वृत्त ज्ञात नहीं ।

(४२३) हरदेव, करौली । नि०
का० सं० १९५२; ग्रं० शृंगार शतक;
ये चन्द्रलाल के पुत्र थे ।

(४२४) हमीरदान, मारवाड़ ।
नि० का० सं० १९५२; २० स्फुट;
वि० ये लालस शाखा के चारण थे ।

(४२५) सूरतदान, जोधपुर ।
नि० का० सं० १९५२; २० स्फुट;
वि० ये दधवाकिया गोत्र के चारण थे ।

(४२६) गोपालजी, मारवाड़ ।
नि० का० सं० १९५२; वि० ये जाति
के सेवग थे ।

(४२७) बलभद्रसिंह, जोधपुर
(?) । नि० का० सं० १९५३; २०
स्फुट; विशेष वृत्त ज्ञात नहीं ।

(४२८) गिरधरसिंह, केलवा ।
नि० का० सं० १९५३; २० स्फुट;
वि० ये जाति के राव थे ।

(४२९) बालचन्द्र, सीकर । नि०
का० सं० १९५४; २० फुटकर पद;
वि० ये गौड़ ब्राह्मण थे ।

(४३०) हरदान, मोयवा । नि०
का० सं० १९५६; २० स्फुट; वि० ये
सिन्धवायव शाखा के चारण थे ।

(४३१) विजयनाथ, जयपुर ।
नि० का० सं० १९५७; २० स्फुट;
वि० ये जाति के चारण थे ।

(४३२) पीताम्बर, किशनगढ़ ।
नि० का० सं० १९५७; २० स्फुट;
वि० ये देवीदास के पुत्र थे ।

(४३३) गंगादान, बदनोर । नि०
का० सं० १९५७; २० स्फुट; वि० ये
चारण थे ।

(४३४) रघुनाथसिंह, किशनगढ़ ।
नि० का० सं० १९५७; २० स्फुट;
वि० महाराजा शार्दूलसिंह के आश्रित ।

(४३५) झुकदेव, खरवा । नि०
का० सं० १९५७; २० स्फुट; वि० ये
कोई ब्राह्मण थे ।

(४३६) चंडीदान, किशनगढ़ ।
नि० का० सं० १९५७; २० स्फुट;
वि० ये चारण थे ।

(४३७) लक्ष्मीनारायण, जयपुर ।
नि० का० सं० १९६०; २० स्फुट;
वि० गंगजी के वंशज थे ।

(४३८) सामन्तसिंह, पिपलाज ।
नि० का० सं० १९६०; २० स्फुट;
वि० ये शाकावत राजपूत थे ।

(४३९) घनश्याम, नाथद्वारा ।
नि० का० सं० १९६०; २० फुटकर
कवि; वि० ये ब्राह्मण थे ।

(४४०) सम्पतराम, अलवर ।
नि० का० सं० १९६२; २० स्फुट ।

(४४१) माधुराम, जयपुर । नि०
का० सं० १९६२; प्र० भैरव-
विलास ।

(४४२) श्यामकाल मिश्र, जय-
पुर । नि० का० सं० १९६०; २०
स्फुट; वि० ये कुलपति मिश्र की वंश-
परम्परा में रघुनाथ जी के बेटे थे ।

(४४३) हनुमन्तसिंह, बूँदी ।
नि० का० सं० १९६८; २० स्फुट;
वि० ये हाड़ा राजपूत बलवन्तसिंह के
बेटे थे ।

(४४४) कन्हैयालाल, बूँदी ।
नि० का० सं० १९६८; २० फुटकर;
वि० ये गोस्वामी जगदीशलाल के
पुत्र थे ।

(४४५) जीवनसिंह, करौली ।
नि० का० सं० १९६८; २० स्फुट;
वि० ये राव सुमानसिंह के बेटे थे ।

(४४६) उमादत्त, अलवर ।
नि० का० सं० १९६८; २० स्फुट;
वि० ये कान्यकुब्ज ब्राह्मण अलवर के
दरबारी कवि थे ।

(४४७) विष्णुसिंह, करौली ।
नि० का० सं० १९७०; २० स्फुट;
वि० ये राव जीवनसिंह के पुत्र थे ।

(४४८) कृष्णकर, करौली । नि०
का० सं० १९७०; २० स्फुट; वि० ये
राव जीवनसिंह के पुत्र थे ।

(४४९) कदम्बलाल, बूँदी ।
नि० का० सं० १९७०; २० स्फुट;
वि० ये गोस्वामी कन्हैयालाल के
पुत्र थे ।

(४५०) लक्ष्मीनारायण, जयपुर ।
नि० का० सं० १९७०; २० फुटकर;
वि० ये रामप्रताप सिंहाविद्या के
पुत्र थे ।

(४५१) गदाधरप्रसाद, जयपुर ।
नि० का० सं० १९७०; ग्रं० सुक्ल-
सप्तसहस्र; वि० ये काम्यकुञ्ज ब्राह्मण थे ।

(४५२) कूलचंद भट्ट, जयपुर ।
नि० का० सं० १९७०; २० फुटकर;
वि० ये वंशीधर भट्ट के पौत्र थे ।

(४५३) मोहनलाल, अलवर ।
नि० का० सं० १९७०; ग्रं०
माधवेन्दुप्रकाश और मानमहोत्सव ।

(४५४) माधोसिंह, बूंदी । नि०
का० सं० १९७०; २० स्फुट; वि० ये
राव रामनाथ के पुत्र थे ।

(४५५) शिवदयाल, जयपुर ।
नि० का० सं० १९७०; ग्रं० सरस-
सागर; वि० ये बासीराम के पुत्र थे ।

(४५६) घायल कवि, राजनगर ।
नि० का० सं० १९७८; २० फुटकर
पद; वि० ये मुसलमान थे । इनका
असली नाम कमालशाह था ।

(४५७) रामदयाल नेवटिया,
फतहपुर । मृ० सं० १९७५; ग्रं०
(१) प्रेमांकुर (२) बलभद्र-विजय
(३) लक्ष्मण-मंगल और पद्मावली ।

(४५८) घनश्यामजी, किशनगढ़ ।
नि० का० सं० १९८७; २० फुटकर;
वि० ये बृहन् कवि के वंशज थे ।

(४५९) कृष्णदत्त, अलवर ।
नि० का० सं० १९८०; २० कीचकबध,
पद्म-पंचाशिका और दोहावली ।

(४६०) प्यारेलाल मिश्र, जय-
पुर । नि० का० सं० १९८०; २०
स्फुट; वि० ये कुलपति के वंशज थे ।

(४६१) श्रीमन्नारायण, अलवर ।
नि० का० सं० १९८०; २० प्रेमो-
क्लास और विनय-विनोद ।

(४६२) शोभालाल, उदयपुर ।
नि० का० सं० १९८५; २० फुटकर
पद; वि० ये दशोरा ब्राह्मण थे ।

(४६३) शम्भुदयाल तिवारी;
उदयपुर । नि० का० सं० १९९०; २०
फुटकर; वि० ये बड़े प्रतिभावान
कवि थे ।

(४६४) श्रीनारायण, जवाहर ।
नि० का० सं० १९९०; ग्रं० प्रताप-
पचासा; वि० ये धीर रस के
कवि थे ।

ऊपर वर्तमान काल के कुछ बहुत प्रसिद्ध कवियों का विवरण दिया गया है । लेकिन इनके अतिरिक्त ब्रजभाषा के कई कवि इस काल में हो गये हैं, और इस समय भी विद्यमान हैं, जिनकी कृतियों का काम्य-प्रेमियों में आदर है । परन्तु उनकी संख्या इतनी अधिक है कि इस छोटे से ग्रंथ में उन सबका परिचय आदि देना तो दूर रहा, उनकी नामावली प्रस्तुत करना भी कठिन है । अतएव उनको जान-बूझकर छोड़ दिया गया है, जिसके लिए लेखक क्षमा-प्रार्थी है ।

छठा अध्याय

उपसंहार

आज से कोई साढ़े चार सौ वर्ष पूर्व ब्रजभाषा साहित्यिक भाषा के रूप में प्रकट हुई थी और राजस्थान के कवियों में सर्वप्रथम भक्त मीराबाई ने इसमें पद-रचना की थी। तब से लेकर आज तक इसको जो गौरव प्राप्त हुआ और इसमें जो साहित्य लिखा गया उसकी रूप-रेखा दे देने के बाद अब हम उस इतिहास के अन्तिम पृष्ठ पर आ गये हैं।

एक समय था जब ब्रजभाषा समस्त राजस्थान की साहित्यिक भाषा के पद पर आरुढ़ थी। यहाँ के छोटे-बड़े सभी राज्यों के कविगण इसमें कविता लिखते थे। परन्तु अब समय बहुत बदल गया है। लोगों के मन में अब ब्रजभाषा के प्रति उसना अनुराग नहीं रहा, जितना पहले था। ब्रजभाषा को पद-च्युत कर खड़ी बोली ने उसका स्थान ग्रहण कर लिया है। राजस्थानी भी उसकी प्रतिद्वंद्विता के लिये उठ खड़ी हुई है। अब केवल कुछ नगण्य से स्थान यहाँ ऐसे रह गये हैं जहाँ ब्रजभाषा की चर्चा और उसमें काव्य-रचना होती है और वह भी सिर्फ शौक पूरा करने के लिए। ब्रजभाषा की यह स्थिति केवल राजस्थान में ही नहीं, उसकी जन्मभूमि ब्रजप्रदेश में भी है। ऐसा लगता है कि ब्रजभाषा का थोड़ा बहुत प्रभाव जो राजस्थान तथा राजस्थान के बाहरी अन्य स्थानों में रह गया है वह भी आगामी दस-बीस वर्षों में लुप्त हो जायगा और संस्कृत भाषा की तरह यह भी स्कूल-कालेजों में अध्ययनमात्र की वस्तु रह जायगी।

ब्रजभाषा अपने आपमें एक पूर्ण भाषा है। इसका विशाल शब्द-समूह है। इसमें दूसरी भाषाओं के शब्दों को पचाने की अद्भुत शक्ति है। इसकी अभिव्यंजना-शक्ति अनुपम है। विशेषकर शृंगार रस के सूक्ष्म से सूक्ष्म भावों को व्यक्त करने की जो विलक्षण क्षमता इसमें पाई जाती है वह अन्य भारतीय भाषाओं में कम देखने में आती है। और इसका-सा माधुर्य तो इसी में है। किन्तु इन सब गुणों के होते हुए भी ब्रजभाषा आज अस्ताचल की ओर अग्रसर हो रही है। इसका वास्तव किस पर है ? इसके कवियों पर। उन्होंने बिना समय की गति को जाने-पहचाने इसका अन्धाधुन्ध दुरुपयोग किया है और इसे जनसाधारण

से दूर का पटक है। सन् १८५७ में भारतवर्ष में विद्रोह हुआ। तदनन्तर अंग्रेजी साम्राज्यवाद के विरुद्ध हमारी आजादी की कंबी लड़ाई हुई। अखियातवाला बाग में निर्दोष नर-नारिचों पर गोळियाँ चलीं। किंतु ऐसी रोमांचकारी घटनाओं से भी ब्रजभाषा के कवियों के मन में कोई क्षोभ उत्पन्न न हुआ। वे श्रीकृष्ण-सुदामा, नरसी महता, होरी, बसंत और राजा-महाराजाओं आदि के गीत गाते रहे। अभी-अभी जब बंगाल में अकाल-पीड़ित काखों मनुष्य हाय-हाय कर रहे थे और भूख से छटपटा कर प्राण दे रहे थे, सब ब्रजभाषा के कवि इस प्रकार की समस्याएँ लिख रहे थे—

“लाज की आँख जहाज तें भारी”

“राधा देत माधव को सादर बधाई है”

“कब धौं मिटेगी हाय रात यह जाड़े की”

“कृष्ण-मन बींध्यौ वीर त्रिवली-तरंग में”

“सादे ही नैन कटारी से लागें”

अतएव जो कवि अपने युग-धर्म को नहीं समझ सकते, जिनकी रचना में लोक-जीवन की झाँकी नहीं मिलती और जो अपने देश-वासियों के दुःख-दर्द में भागीदार नहीं बन सकते, वे अपनी भाषा को रसातल में पहुँचा दें तो इसमें आश्चर्य ही क्या है। वस्तुतः आश्चर्य की बात तो यह है कि लगभग सौ वर्षों से ऐसी चोटें खाकर भी ब्रजभाषा अभी निष्प्राण नहीं हुई है।

परंतु ये सब अतीत की बातें हैं। इनकी पुनरावृत्ति से विशेष लाभ होने की संभावना नहीं। इस समय हमारे सोचने की बात यह है कि वर्तमान स्थिति में ब्रजभाषा को बचाया जा सकता है अथवा नहीं और यदि बचाया जा सकता है तो किस प्रकार। हमारा अपना खयाल यह है कि ब्रजभाषा को जीवित रखने का समय अब हाथ से निकल गया। यह पुनः उठकर खड़ी बोली के सामने टिक नहीं सकती। यदि भरपूर प्रयत्न किया जाय, जैसा कि मथुरा आदि स्थानों में किया जा रहा है, तो यह अधिक से अधिक ब्रजप्रदेश की साहित्यिक भाषा बनी रह सकती है जहाँ कि यह बोली भी जाती है। समस्त हिंदी-क्षेत्र की साहित्यिक भाषा बना रहना तो कठिन है। और राजस्थान में तो अब इसका काव्य-भाषा के रूप में टिका रहना असंभव ही है। अतः इस दिशा में प्रयत्न करना निरर्थक है।

लेकिन एक काम राजस्थान-वासी भी कर सकते हैं। वह यह कि ब्रजभाषा के सैकड़ों-हजारों ग्रंथ जो यहाँ के विभिन्न राजमाँझारों, रामझारों, प्यारण-भाटों के घरों आदि में अस्तव्यस्त और उपेक्षित दशा में पड़े हुए हैं वे उन सब को एकत्र करें, उनके प्रामाणिक संस्करण निकालें और स्कूल-कॉलेजों में उनके पठन-पाठन की व्यवस्था करें। इससे ब्रजभाषा के साथ जो उनका प्राचीन संबंध है वह बराबर बना रहेगा और हिंदी की बल-बुद्धि होगी। यदि उन्होंने यह नहीं किया तो ब्रजभाषा की वह अगुल सामग्री, जो उनके पास धरोहर के रूप में रखी हुई है, धीरे-धीरे नष्ट हो जायगी और आगे आनेवाली पीढ़ियों के सामने वे अपराधी सिद्ध होंगे।

संदर्भ-सूची

प्रकाशित ग्रंथ

हिंदी

१. अणभैवाणी (रामचरण)
२. अलंकार-रत्नाकर (दलपतिराय-बसीधर)
३. अष्टछाप और बल्लभ संप्रदाय (दीनदयाल गुप्त)
४. उत्तरी भारत की संत-परंपरा (परशुराम चतुर्वेदी)
५. उदय-प्रकाश (किशनजी)
६. ऊमर-काम्य (ऊमरदान)
७. कविता-कौमुदी (रामनरेश त्रिपाठी), भाग १-२
८. कविरत्नमाला (मुंशी देवीप्रसाद)
९. केसरीसिंह-समर (हरिनाभ)
१०. कोशोत्सव स्मारक संग्रह (ना० प्र० ख०)
११. गरीबदासजी की वाणी (स्वामी मंगलदास)
१२. चतुर-चिंतामणि (चतुरसिंह)
१३. चौरासी वैष्णवन की वार्ता (बै० प्रे०)
१४. छत्रप्रकाश (लाल)
१५. छत्रशाल-दशक (भूषण)
१६. जयपुर का इतिहास (हनूमान शर्मा)
१७. जसवंत-उद्योत (दलपत मिश्र)
१८. जसवंतजसोभूषण (मुरारिदान)
१९. तुलसीदास (डा० माताप्रसाद गुप्त)
२०. दशमग्रंथ (श्रीगुरुमत प्रेस, अमृतसर)
२१. दो सौ बावन वैष्णवन की वार्ता (बै० प्रे०)
२२. नागरसमुच्चय (नागरीदास)
२३. पञ्चासूत (स्वामी मंगलदास)
२४. पत्रप्रभाकर (फतहकरण)
२५. पद्माकर की काव्य-साधना (अखौरी गंगाप्रसाद)
२६. पौलवयशेन्दुचंद्रिका (स्वरूपदास)
२७. पृथ्वीराज रहस्य की नवीनता (श्यामलदास)
२८. पृथ्वीराज रासौ की प्रथम संरक्षा (मोहनलाल-विष्णुलाल पंखण)

२९. पृथ्वीराज रासौ (भा० प्र० स०)
३०. पृथ्वीराज रासौ (५० सो० बं०)
३१. प्रतापचरित्र (केसरीसिंह)
३२. बबनाजी की बाणी (स्वामी मंगलदास)
३३. बिहारी की वाग्विभूति (विश्वनाथप्रसाद)
३४. बिहारी-रत्नाकर (जगन्नाथदास)
३५. ब्रजनिधि-ग्रंथावली (पु० हरिनारायण)
३६. ब्रजभाषा व्याकरण (धीरेन्द्र वर्मा)
३७. ब्रजभाषा साहित्य का नायिका-वर्णन (प्रभुदयाल मीतल)
३८. ब्रजमाधुरी-सार (विद्योगी हरि)
३९. भक्तनामावली (ध्रुवदास)
४०. भक्तमाल (नाभादास)
४१. महिला-सूनुवाणी (मुंशी देवीप्रसाद)
४२. मारवाड़ का इतिहास (विश्वेश्वरनाथ रेड)
४३. मिश्रचंद्र-विनोद, भाग १-४
४४. मीरोंबाई का जीवनचरित्र (मुंशी देवीप्रसाद)
४५. मीरोंबाई की शब्दावली (वै० प्रे०)
४६. मीरों-माधुरी (बजरत्नदास)
४७. मीरों-स्मृति-ग्रंथ (हिंदी बंगीय परिषद, कलकत्ता)
४८. मुहणोत नैणसी की ख्यात (भा० प्र० स०)
४९. राजपूताने का इतिहास (ओझा)
५०. राजरसनामृत (मुंशी देवीप्रसाद)
५१. राजस्थान के हिंदी-साहित्यकार (हिंदी-साहित्य-परिषद, जयपुर)
५२. राजस्थान में हिंदी के हस्तलिखित ग्रंथों की खोज, भाग १
(मोतीलाल मेनारिया)
५३. राजस्थान में हिंदी के हस्तलिखित ग्रंथों की खोज, भाग २
(अगरचंद नाहटा)
५४. राजस्थानी भाषा (सुनीतिकुमार चटर्जी)
५५. राजस्थानी भाषा और साहित्य (मोतीलाल मेनारिया)
५६. रामचंद्रिका (केशवदास)
५७. रामचरितमानस (गुलसीदास)
५८. रिपोर्ट मधुमधुमारी राज्य मारवाड़, सन् १८९१

२९. ललित कलाम (मतिराम)
३०. वंशभास्कर (सुरजमल)
३१. वीरविनोद (श्यामलदास)
३२. वीरविनोद (गणेशपुरी)
३३. शिखर-वंशोत्पत्ति (गोपाल)
३४. शिवसिंह-सरोज (डा० शिवसिंह)
३५. श्रीदादूजन्मलीलापरची (सुखदयाल दादू)
३६. श्रीरामस्नेहधर्मप्रकाश (चौकसराम)
३७. श्रीनागरीदास का जीवनचरित्र (राधाकृष्णदास)
३८. श्रीरामरसासूत (अमृतलाल)
३९. श्रीवल्लभ वंश-वृक्ष (विद्याविभाग, कांकरौली)
४०. संतमाल (शिवमतलाल)
४१. संतघाणी-संग्रह (वै० प्रे०)
४२. सहज प्रकाश (सहजोबाई)
४३. सुन्दर-ग्रंथावली (पु० हरिनारायण)
४४. सुजानचरित्र (सुदन)
४५. स्त्री-कवि-कौमुदी (उयोतिप्रसाद)
४६. स्वर्गीय बारहठ बालाबल्लभ (पु० हरिनारायण)
४७. हस्तलिखित हिंदी पुस्तकों का संक्षिप्त विवरण (श्यामसुन्दरदास)
४८. हिंदी काव्य-धारा (राहुल सांकृत्यायन)
४९. हिंदी काव्य में निर्गुण सम्प्रदाय (बबूबाल)
५०. हिंदी काव्य-शास्त्र का इतिहास (डा० भगीरथ मिश्र)
५१. हिंदी-नवरत्न (मिश्रबन्धु)
५२. हिंदी भाषा का इतिहास (बीरेन्द्र वर्मा)
५३. हिंदी साहित्य (श्यामसुन्दरदास)
५४. हिंदी साहित्य का इतिहास (रामचन्द्र शुक्ल)
५५. हिंदी साहित्य का आलोचनात्मक इतिहास (डा० रामकुमार वर्मा)
५६. हिंदी साहित्य की भूमिका (डा० हजारीप्रसाद)

अंगरेजी

१. आक्सफोर्ड हिस्ट्री ऑफ इण्डिया (वी० ए० शिथ)
२. इण्डो आर्य ऐंड हिंदी (सुनीतिकुमार चटर्जी)
३. इन्प्रीरियल गजेटियर, बोम्बेयूम २३वाँ

४. ए किरिक्पिटव केटेलॉग ऑव बार्डिक ऐण्ड हिस्टोरिकल मैनुस्क्रिप्टस्
(तैस्सितोरी);
५. एनसाइक्लोपीडिया ऑव रिलीजन ऐण्ड इयिक्स (टी० क्लार्क)
६. एज यू लाइव इट (शेक्सपियर)
७. गुजरात ऐण्ड इट्स लिटरेचर (के० एम० मुन्शी)
८. दि इण्डियन लिटरेचर्स ऑव टुडे (बी० कुमारप्पा)
९. दि एनल्स ऐण्ड ऐंटिक्विटीज ऑव राजस्थान (कर्नेल टॉड)
१०. दि माडर्न वर्नाक्युलर लिटरेचर ऑव हिंदुस्तान (ग्रियर्सन)
११. दि कूलिंग प्रिंसेज, चीफ्स ऐण्ड लीडिंग पर्सनेजेज इन राजपूताना
ऐण्ड अजमेर
१२. दि हिस्ट्री ऑव इण्डियन ऐण्ड इस्टर्न आर्किटेक्चर (फर्ग्यूसन)
१३. प्रेलिमिनेरी रिपोर्ट ऑन दि आपरेशन इन सर्व आंव मैनुस्क्रिप्टस्
ऑव बार्डिक क्रोनिकल्स (हरप्रसाद)
१४. प्रोसीडिंग्ज ऑव दि रायल एशियाटिक सोसाइटी ऑव बंगाल
१५. फॉल ऑव दि मुगल एम्पायर (जदुनाथ सरकार)
१६. महाराणा कुंभा (हरविलास सारदा)
१७. महाराणा सांगा (हरविलास सारदा)
१८. मैमोरियल्स ऑव दि जयपुर ऐगिजिबिशन (टी० एच० हैंडले)
१९. लिग्विस्टिक सर्वे ऑव इंडिया (ग्रियर्सन), वोल्यूम ९, भाग १-२
२०. सेंटनरी रिब्यू ऑव दि एशियाटिक सोसाइटी ऑव बंगाल
२१. हिस्ट्री ऑव क्लासिकल संस्कृत लिटरेचर (एम० कृष्णमाचार्य)
२२. हिस्ट्री ऑव हिंदी लिटरेचर (की)
२३. हिंदी सर्व रिपोर्ट्स (ना० प्र० स०)

संस्कृत और अपभ्रंश

१. अपभ्रंशकाव्यत्रयी (गायकवाड ओरियंटल सीरीज)
२. गीतगोविंद की टीका (महाराणा कुंभा)
३. चंद्रालोक (जयदेव)
४. पुरातन प्रबंध-संग्रह (मुनि जिनविजय)
५. पृथ्वीराज विजय महाकाव्य (अयानक)
६. राजप्रशस्ति महाकाव्य (श्रीदत्त भट्ट)
७. संदेशरासक (अब्दुल रहमान)

राजस्थानी

- १ केहरप्रकाश (बक्तावरजी)
- २ दिगल-कोश (मुरारिदान)
- ३ बाँकीदास-प्रयावली (ना० प्र० स०)
- ४ रत्नरासौ (जग्याजी)
- ५ राजरूपक (ना० प्र० स०)
- ६ वीर-सतसई (सूरजमल)
- ७ बेलि क्रिसन रुक्मणी री (पृथ्वीराज)
- ८ श्रीगीताजी (चतुरसिंह)
- ९ हालौ झालौ रा कुंडलिया (ईसरदास)

गुजराती

- १ कविचरित (केशवराय-काशीराम)
- २ गुजराती भाषा नी उत्क्रान्ति (बेचरदास)
- ३ जैन गूर्जर कविजो (मोहनलाल-वल्लीचन्द देसाई), भाग १-४
- ४ वृहत् काव्य दोहन (इच्छाराम-सूर्यराम), भाग ७वाँ

उर्दू और फारसी

- १ आइने अकबरी (अबुलफजल)
- २ पृथ्वीराज रासौ (राजपूत प्रिंटिंग प्रेस लाहौर)

बंगला

- १ दावू (ब्रितिमोहन सेन)

हस्तलिखित ग्रंथ

नाम	लिपिकाल
१ अनुभवप्रकाश (जसवंतसिंह)	सं० १७३३
२ अनूप-रसाक (उदयचंद)	१८वीं शताब्दी
३ अनूप-मंदार (अमयराम)	१८वीं शताब्दी
४ अपरोक्षसिद्धान्त (जसवंतसिंह)	सं० १७३३
५ अमरचंद्रिका (सूरति मिश्र)	सं० १८११

नाम	ख्रिपिकाल
६ अलसमेदिनी (वंदराम)	१८ वीं शताब्दी
७ अक्षतरचरित्र (नरहरिदास)	सं० १८८२
८ अश्वमेध-कथा (मुरली)	सं० १८४८
९ आनंदविलास (जसवंतसिंह)	सं० १७३३
१० इच्छाविवेक (जसवंतसिंह)	१८वीं शताब्दी
११ इशकवसन (नागरीदास)	सं० १८५७
१२ कवित्त (तत्त्ववेत्ता)	१८वीं शताब्दी
१३ कविवल्कल (आन)	१८वीं शताब्दी
१४ कविवल्कल (हरिचरणदास)	सं० १८६६
१५ काव्यसिद्धान्त (सूरत मिश्र)	१९वीं शताब्दी
१६ खेमदास-ग्रंथावली	सं० १७५७
१७ खूमाणरासौ (दलपति विजय)	१८वीं शताब्दी
१८ ख्यात (मुहणोत नैणसी)	सं० १८९९
१९ खानसमुद्र (सुन्दरदास)	सं० १७८२
२० चमत्कारचंद्रोदय (रसपुंज)	सं० १८६६
२१ चरणदास-ग्रंथावली	सं० १८७९
२२ छंदसार (सूरत मिश्र)	१८वीं शताब्दी
२३ जगतविनोद (पद्माकर)	सं० १८७५
२४ जगविलास (नंदराम)	सं० १८७८
२५ जसवंत-उद्योत (दलपत मिश्र)	सं० १७४१
२६ जहंगीरचंद्रिका (केशवदास)	सं० १७९६
२७ त्रियाविनोद (मुरली)	सं० १८००
२८ दावूजी की बाणी	सं० १८८८
२९ दीन-काव्य-संग्रह (दीनजी)	सं० १८५९
३० ध्यान-मंजरी (अग्रदास)	सं० १८७०
३१ जरसीजी रो माहेरो	सं० १९९८
३२ नेहतरंग (बुधसिंह)	सं० १७९७
३३ परशुराम-सागर	सं० १८३६
३४ पिंगल-शिरोमणि (कुशलकाम)	सं० १८००
३५ पृथ्वीराजरासौ (चंद)	सं० १७६०
३६ विहारी-स्तवसई (चित्रिल)	१८वीं शताब्दी

नाम	लिपिकाल
३७ बिहारी-सतसई	सं० १७२४
३८ बिहारी-सतसई	सं० १७४३
३९ बिहारी-सतसई की टीका (मानसिंह)	सं० १७७३
४० बुद्धिरासौ (अब्द)	सं० १७०४
४१ ब्रजराज-पद्यावली (अवानसिंह)	सं० १८८३
४२ भक्तमाल (नाभादास)	सं० १७२४
४३ भक्तमाल की टीका (प्रियादास)	सं० १८५९
४४ भक्तमाल की टीका (बालकराम)	सं० १९३२
४५ भक्तिविनोद (सूरति मिश्र)	सं० १८७८
४६ भक्तुंहरी-शतक भाषा (प्रतापसिंह)	सं० १८८५
४७ भाषाभूषण (जसवंतसिंह)	सं० १७७३
४८ मदनविनोद (जान)	१८वीं शताब्दी
४९ रसकोष (जान)	सं० १६८२
५० रसपीयूषनिधि (सोमनाथ)	सं० १८७६
५१ रसमंजरी (जान)	सं० १७११
५२ रसरत्न (सूरति मिश्र)	१८वीं शताब्दी
५३ रससरस (शिवदास)	सं० १७९४
५४ रसिकप्रिया की टीका (सूरति मिश्र)	सं० १९२६
५५ रसिकविलास (केहरी)	१८वीं शताब्दी
५६ रसिकहुलास (सूरदत्त)	सं० १७४९
५७ रागमाला (चित्रित)	१८वीं शताब्दी
५८ राजविलास (मानजी)	सं० १७४६
५९ राजस्थानी वासों (बाँकीदास)	२०वीं शताब्दी
६० राणा रासौ (दयालदास)	सं० १९४४
६१ राधाजी नुँ रूसणुँ (वल्लभ)	सं० १८३३
६२ रैण रूपारस (नागरीदास)	सं० १८५७
६३ वाराणसी-विलास (देवकरण)	सं० १८०३
६४ विज्ञानगीता (केशवदास)	सं० १७९९
६५ वृंद-रत्नावली (जनकधामजी)	सं० १९९५
६६ संग्रामसार (कुलपति मिश्र)	१८वीं शताब्दी
६७ संतगुणसागर (भाधौदास)	सं० १८१७

नाम	छापिकाक
६८ सज्जनप्रकाश (भदनेरा)	सं० १९३४
६९ सज्जनविमोद (भार्कण्डेलाक)	सं० १९३७
७० सज्जनविकास (वस्त्रम)	सं० १९३५
७१ सत्यभामाजी नुं कसणुं (वस्त्रम)	सं० १८३३
७२ सिद्धांतसार (जसवंतसिंह)	सं० १७३३
७३ हरिव्यास छब्बीसी	१९वीं शताब्दी

पत्र-पत्रिकाएँ

- १ चौद
 - २ जर्नल ऑव दि एशियाटिक सोसाइटी ऑव बंगाल (कलकत्ता)
 - ३ जर्नल ऑव दि रायल एशियाटिक सोसाइटी (लंदन)
 - ४ नागरीप्रचारिणी पत्रिका
 - ५ भारतीय विद्या
 - ६ माडर्न रिप्यू
 - ७ माधुरी
 - ८ राजस्थान-भारती
 - ९ राजस्थानी
 - १० विशाल भारत
 - ११ सुकवि
 - १२ हिंदुस्तानी
 - १३ हितैषी
-

कवि-नामालुक्रमणिका

अंबाधर १७७	जमरदान २२६
अंबिकादत्त व्यास २३०	उमादत्त २४८
अग्रदास ६८	उमाशंकर २४०
अजीतसिंह (जोधपुर) १२२	उमेदराम १६१
अजीतसिंह (खेतड़ी) २४६	कर्बलाल २४८
अदरंग १७३	कनीराम १७१
अनंतराम १७५	कन्हैयालाल २४८
अनंदराम (जोधपुर) १७०	कमंच १६८
अनंदराम (जयपुर) १७६	कमनेह १६९
अनुरागीदास १७१	कवीन्द्र कवि १७३
अभयराम ११७	कल्याणदास २१५
जमरकृष्ण २४५	कल्याणसिंह १७५
अमृतनाथ २१७	कल्याण (सिंह) १७३
अमृतराम १७४	कान्हडदास १७७
अमृतलाल २४१	किशनजी (हुँगरपुर) २३६
अमरसिंह १७६	किशनजी (मेवाड़) १७६
अर्जुनदास २१७	किशोरदान २४७
अरिसिंह १७२	कीलहजी ६७
अक्षिरसिक गोविंद १५८	कुँजीलाल २४३
अलीमगवान १७४	कुँभकर्ण १६९
आत्मबिहारी २१६	कुँवर कुशल १७१
आलम १७१	कुलपति मिश्र ११३
आनंदराम ११८	कृष्णकर २४८
इन्द्रमल २४५	कृष्ण कवि १७१
ईश्वरीसिंह २२९	कृष्णचंद्र २४७
उत्तमचंद भण्डारी १५९	कृष्णदत्त २४९
उदयचंद (बीकानेर) १०५	कृष्णदास पैहारी ६५
उदयचंद (जोधपुर) १७७	कृष्णराम २४६

कृष्णकाल (जयपुर) १६८

कृष्णकाल (बूंदी) १६३

केसरीसिंह २३९

केहरी ९६

कुँमाणसिंह (कौली) १७४

कुँमाणसिंह २४५

खेमदास १९४

गंगाजी २४६

गंगादान २४८

गंगादीन (किशनगढ़) १७५

गंगादीन २४५

गंगाधर २४६

गंगाप्रसाद २४६

गजसिंह १७२

गहू १७०

गणपति भारती १५४

गणेश १७५

गणेशदास १७२

गणेशपुरी २२४

गदाधरप्रसाद २४९

गरीबदास १८५

गिरधरसिंह २४७

गुमानसिंह २१३

गुमानीराम १७४

गुलाबजी २२५

गुलाबसिंह २४५

गुलालचंद १७०

गोपाल २२२

गोपालजी (जयपुर) १७६

गोपालजी २४७

गोविंदराम २४४

गोविंदलाल २४३

गौर गुसाई २४५

गौरीबाई १५६

घनश्याम २४८

घनश्यामजी २४९

घाटमदास २१६

घायल कवि २४९

घासीराम १७२

चंडीदान (बूंदी) १६४

चंडीदान २४८

चंडीदान (कोटा) २४३

चंद कवि २४३

चंदनदास २१७

चंद बरदाई ३२

चंद्रकला २३४

चंद्रधर २४४

चंद्रसखी १७६

चंपाराम २१६

चतरदास (संतदासोत) २१५

चतरदास (सुंदरदासोत) २१६

चतरदास (रामसनेही) २१६

चतरदास (दावूपंथी) २१६

चतरसिंह २४७

चतुरदान १७७

चतुरसिंह २३७

चतुर्भुज २४४

चतुर्भुज मिश्र १७७

चतुर्भुजसहाय ७६

चरणदास १९८

चाँपादे ७६

चालकदान २४७

चैनजी २१५

चैनराम (शाहपुरा) १६५

चैनराम (अवपुर) १७६
 छत्रकुंवरि १५८
 छीतरजी २१५
 छोगालाल २४६
 जगजीवन १८८
 जगदीश १५४
 जगदीशलाल २३३
 जगन्नाथ चौबे २४६
 जगन्नाथ (जैसलमेर) १६८
 जगन्नाथ (रामसनेही) २०४
 जगन्नाथ २३६
 जगन्नाथदास १२०
 जगुनाथ १७१
 जनगरीब २१५
 जनगोपाल (रामसनेही) २१६
 जनगोपाल (दाबूपंथी) १८८
 जमनालाल २४४
 जयकृष्ण १७१
 जयदेव २३६
 जयलाल २४७
 जल्ह ७०
 जवानसिंह १६५
 जसराम १७६
 जसवंतसिंह (जोधपुर) ८३
 जसवंतसिंह (प्रतापगढ़) ७६
 ज्ञान कवि ८०
 जीवनलाल (बूँदी) २२०
 जीवनलाल (अवपुर) २४३
 जीवनसिंह २४८
 जेठमल (अवपुर) १६८
 जेठमल (नागौर) १६८
 जैमलजी (चौहान) २१४

जैमलजी (जोगी) २१४
 जैमलदाम २१५
 जोधराज १२८
 जोधसिंह २४५
 झारसीराम २३६
 टीकाजी २१४
 डूंगरसी ९५
 तरववेत्ता ७५
 तिलोकराम १७०
 तुलछराय १७७
 तुलसी १७४
 तेजानंद २१४
 थिरपाल २४४
 दयाबाई २००
 दयालदास (रामसनेही) २०६
 दयालदास (भाट) ११४
 दयालदास (दाबूपंथी) २१५
 दयालाल १७३
 दरियाबजी २०७
 दलपति मिश्र १६८
 दलपतिराय १२९
 दाबूदयाल १८१
 दामोदरजी १७३
 दामोदरदास २१५
 दामोदर भट्ट २४५
 दासजी २१५
 दीनदयाल १७५
 दीन दरवेश २१२
 दुलीचंद १७७
 दूखणदास २१४
 दूखैराम २१६
 देवकरण १४६

देवनाथ भायस १७५
 देवदास २१६
 देवा ७६
 देवीचंद १७०
 देवीदास १६९
 दौलतराय १७२
 द्वारकानाथ भट्ट १५३
 धर्मवर्द्धन १६९
 ध्यानदास २१६
 नंदन कवि १६९
 नंदराम (बीकानेर) १०६
 नंदराम (मेवाड़) १२६
 भरहरिदास १०७
 नल्लसिंह ५३
 नवीन १६८
 नागरीदास १३६
 नाथूराम (जयपुर) १७५
 नाथूराम २४८
 नाभादास ६९
 नारायणदास (रामसनेही) २१५
 नारायणदास (दादूपंथी) २१७
 निगमदास २१७
 निश्चलदास १७७
 नैनसिंह १७१
 नैनसुल १७०
 पंगु कवि १७४
 पद्माकर १५५
 पद्मालाल १७१
 परशुरामदेव ७३
 परसराम २१५
 परसाद ७६
 पारसदास २४४

पीतांबर २४८
 पीथल १७१
 पुरंदरजी २४४
 पुरुषोत्तम २४३
 पूर्णमल १७४
 पूरणदास (रामसनेही) २१४
 पूरणदास (दादूपंथी) २१६
 पृथ्वीराज ७२
 प्रतापकुंवरि २२३
 प्रतापसहाय १६८
 प्रतापसिंह (जयपुर) १४९
 प्रतापसिंह (प्रतापगढ़) १६९
 प्रभुदान २४६
 प्रयाग १७०
 प्रयागदास २१४
 प्रह्लादास २१५
 प्रियादास ११९
 प्रेमचन्द १७०
 प्यारेलाल २४९
 फतहकरण २२७
 फतहराम १७४
 फतहलाल २४४
 फूलचंद २४९
 बंसीअली १७४
 बंसीधर २४४
 बंसीधर १२९
 बस्तावरजी २२१
 बल्लतेश १७४
 बल्लनाजी १८७
 बजरंग २४७
 बदनजी १७६
 बलभद्रसिंह २४७

बहादुरसिंह १७२
 बालकृष्ण २४६
 बालकृष्ण (बूँदी) २४४
 बालकराम (संतदासोत्त) २१०
 बालकराम (दादूपंथी) २१५
 बालचंद २४७
 बालाबक्श २२८
 बिबुसिंह २२६
 बिहारीदान २४७
 बिहारीलाल ८६
 बुधजन १६३
 बुधसिंह १२४
 बैनीराम १७०
 ब्रजदासी १२८
 ब्रजपाल १७३
 ब्रजेन्द्र १७७
 भगतीराम १७७
 भारतदान १७७
 भीखजन १९०
 भीमचंद १७०
 भीमसिंह १७३
 भैरवदान २४६
 भैरू कवि १५८
 भैरोदान २४७
 भोजमिश्र १७०
 भोपालदान २४७
 भोलानाथ १४८
 मंगलदास १९७
 मंडन भट्ट १६२
 मधुरामल १७२
 मदनेश २३१
 मधुपदास २१६

मनभावनजी १७३
 मन्नालाल २४६
 मनीराम १७४
 मनोहरदास १७५
 मत्सर्गनदास २१४
 माईदास १७०
 माखूजी २१४
 माधौदास (दादूपंथी) १९०
 माधौदास (दादूपंथी) २१५
 माधौसिंह २४९
 मान १६९
 मानजी ११०
 मानसिंह (जबपुर) ७६
 मानसिंह (उदयपुर) १२०
 मानसिंह (जोधपुर) १६५
 मानसिंह (किसानगढ़) १६८
 भारकडेलाल २३२
 भावजी २१२
 मिहीलाल १७७
 मीराबाई ५५
 मुकुंदलाल २४४
 मुरली ११८
 मुरलीधर भट्ट १७२
 मुरलीधर (गौड़) १७४
 मुरारिदान (बूँदी) २२६
 मुरारिदान (जोधपुर) २३५
 मूकजी १७०
 मूकराज १७२
 मोक्षजी २४५
 मोहनदास (मेवाड़) २१५
 मोहनदास (मारोठ) २१४
 मोहनलाल २४९

मोहनसिंह २४१
 रघुनाथसिंह २४८
 रजबजी १८९
 रणबीरसिंह २४२
 रतनभंजन २१६
 रसचंद १७०
 रसनिधि १७७
 रसपुंज १७१
 रसपुंजदास १९६
 रसरासि १७३
 रसानंद १७७
 रसिक विहारी १४२
 रसिकलाल २४५
 राघवदास १९५
 राघोदान २४७
 राजसिंह १२७
 राजेन्द्रसिंह २३९
 राक्षबीजी ७६
 राधाकृष्ण १७४
 राधावल्लभ १७५
 रामकर्ण १७५
 रामकवि १६८
 रामकुमार २४६
 रामगोपाल २४४
 रामचंद्र २४५
 रामचरण २०३
 रामजन २०४
 रामदयाल २४९
 रामदास २०६
 रामद्विज २४६
 रामनाथ २३४
 रामनाथ २४६

रामनाथ २४४
 रामप्रसाद २४५
 रामलाल (जयपुर) १७२
 रामलाल २४६
 रामसिंह २४६
 राय कवि १७०
 रूपजी १६९
 रूपसिंह १६८
 रैवतसिंह २४२
 लक्ष्मणदास १७५
 लक्ष्मीधर भट्ट २४३
 लक्ष्मीधर १६९
 लक्ष्मीनाथ १७६
 लक्ष्मीनारायण २४८
 लक्ष्मीनारायण २४८
 लाडूनाथ १७६
 लाल कवि २१७
 लालदास (अलवर) २०९
 लालदास (सिरोही) २१५
 लालदास (दादूपंथी) २१५
 लालदे ७६
 लीलाधर ७६
 लोकनाथ चौबे १७०
 लंशीधर २४४
 वल्लभ (किशनगढ़) १६९
 वल्लभ (मेवाड़) २३२
 वाजिदजी १९१
 वासुदेव २४३
 विजयचन्द्र २४४
 विजयदान २४८
 विजयराम १७०
 विद्यारसिक २४७

विष्णुप्रसाद कुँवरि २३१

विष्णुसिंह (बूँदी) १६०

विष्णुसिंह २४८

वीरन कवि १०२

वीरों १७१

वृंद कवि ९७

शंभुजी २४३

शंभुदयाल २४९

शंभुदान २४७

शंभुराम १७५

शालिग्राम २४४

शिवचन्द १७१

शिवदयाल २४९

शिवदास १७४

शिवप्रताप २४७

शिवप्रसाद १७२

शिवप्रसाद १७२

शिवबल्दा २४७

शिवराम (नागौर) १६९

शिवराम (जयपुर) १७२

शिवलाल २४४

शिवसहायदास १४७

शुकदेव २४८

शेरसिंह १७३

शोभालाल २४९

श्यामराम १७६

श्यामलदास २४१

श्यामलाल २४८

श्रीकृष्ण भट्ट (जयपुर) १२६

श्रीकृष्ण भट्ट (अलवर) १७३

श्रीकृष्ण भट्ट २४५

श्रीधर १६८

श्रीधर भट्ट २४३

श्रीनाथ क्षम्रा १७३

श्रीनारायण २४९

श्रीमन्नारायण २४९

संगम २४३

संतदास (दादूपंथी) १९१

संतदास २१०

संपतराम २४८

सज्जनसिंह २४५

सतीदास १६९

सरदारसिंह १७१

सहजराम २१६

सहजोबाई २०१

साँवलदास २४३

सागरजी १७३

साधुजी २४५

सामंतसिंह २४८

सार्वतसिंह १७१

सुंदरकुँवरि १४५

सुन्दरदास १९२

सुन्दरलाल २४३

सुन्दरसिंह १७५

सुखलाल १७६

सुजानसिंह (करौली) १७१

सुजानसिंह (मेवाड़) २४०

सूदन १४७

सूरजमल २१९

सूरतदान २४७

सूरत मिश्र १३२

सुरदत्त १६८

सेवगराम २१७

सोमनाथ १३०

स्वकृपदास १९६
 हजुमन्तसिंह २४८
 हजुमन्तसिंह २४६
 हमीरदास २४७
 हरदास २४७
 हरदेव २४७
 हरदेवदास २१६
 हरनाथ ७६
 हरकाक (बैदी) १७६
 हरकाक (जयपुर) १७३
 हरि १७६
 हरिचरणदास १४४
 हरिजी राणी १७५

हरिदास (जोधपुर) १६८
 हरिदास (दादूपंथी) २१७
 हरिदास (मिराजी) २०९
 हरिनाभ ११६
 हरिनारायण २४६
 हरिवक्ता २४५
 हरिरामदास २०५
 हरिराव १७२
 हरिसिंह २४१
 हितकृष्णदासनदास १४३
 हिरदेराम २१६
 हीराकाक (किसानगढ़) १७०
 हीराकाक २४४

वीर सेवा मन्दिर

पुस्तकालय

काल न० २४४४.६० (०८) १ मेनार
लेखक मैजिस्ट्रेट चान्द मोही लाल
शीर्षक राजस्थान का पिंगल संहिता
खण्ड ४२२८ क्रम संख्या
